

BIOLOGIYA



Tashkent – 2022

UO'K 57(075.3)
KBK 28.0ya72
B 66

Dúziwshiler:

**K. Saparov, I. Azimov, M. Umaraliyeva, Z. Tillayeva, I. Abduraxmanova, U. Raxmatov,
S. Haytbayeva, M. Buronboyeva**

*Xalıqaralıq ekspert:
Baxtiyor Sheraliyev*

Pikir bildiriwshiler:

- I. M. Mustafayev – Özbekstan Respublikası Pánler akademiyası botanika instituti úlken ilimiý qánigesi, biologiya pánleri kandidati.
- M. Sh. Raximov – Mírza Uluğbek atındaǵı Özbekstan milliy universiteti biologiya fakulteti zoologiya kafedrası başlıǵı, biologiya pánleri doktorı, professor.
- A. A. Matkarimova – Mírza Uluğbek atındaǵı Özbekstan milliy universiteti biologiya fakulteti botanika hám ósimlikler fiziologiyası kafedrası başlıǵı, awıl-xojalığı pánleri kandidatı, docent.
- S. A. Sodiqova – Mírza Uluğbek atındaǵı Özbekstan milliy universiteti biologiya fakulteti zoologiya kafedrası oqıtıwshısı, biologiya pánleri kandidatı, docent.
- S. I. Zayniyev – Nizomiy atındaǵı Tashkent mámlekетlik pedagogika universiteti tábiyyiy pánler fakulteti biologiya hám onı oqıtıw metodikası kafedrası oqıtıwshısı.
- M. A. Xojimuratova – Nizomiy atındaǵı Tashkent mámlekетlik pedagogika universiteti tábiyyiy pánler fakulteti zoologiya hám anatomiya kafedrası oqıtıwshısı.
- X. S. Nurmetov – Tashkent wálayatı Shirshıq mámlekетlik pedagogika instituti genetika hám evolyuciyalıq biologiya kafedrası aǵa oqıtıwshısı.
- Qaraqalpaq tilindegi awdarmasına pikir bildiriwshi:*
- Z. M. Abipova – Nókis qalalıq xalıq bilimlendiriliw bólimine qaraslı 33-sanlı ulıwma orta bilim beriw mektebiniń biologiya páni muǵallimi.

Biologiya [Tekst]: 7-klass ushın sabaqlıq / K.A.Saparov [hám basqa]. – Tashkent: Respublikalıq bilimlendiriliw orayı, 2022. – 176 b.

UO'K 57(075.3)
KBK 28.0ya72

*Original maket hám dizayn koncepciyası
Respublikalıq bilimlendiriliw orayı tárepinen islendi.*

Respublikalıq maqsetli kitap qorı qárejetleri esabınan basıp shıgarıldı.

MAZMUNÍ

I бап. TIRI ORGANIZMLERDIŃ HÁR TÚRLILIGI

1.1. Biologiya – tirishilik haqqındaǵı pán.....	6
1.2. Tiri organizmlerdiń hár túrliligi	9
1.3. Bakteriyalar. Protoktistalar. Zamarriqlar.....	12
1.4. Ósimliklerdiń hár túrliligi. Sporalı ósimlikler.....	16
1.5. Tuqımlı ósimlikler	18
1.6. Omirtqasız haywanlardıń hár túrliligi	22
1.7. Omirtqalı haywanlardıń hár túrliligi. Balıqlar, amfibiyalar hám reptiliyalar	26
1.8. Quslar hám sút emiziwshiler	30
1.9. Ámeliy shınığıw. Ósimlikler hám haywanat dúnyasınıń sistematikalıq toparların úyreniw	35

II бап. TIRISHILIKTIŃ MOLEKULA HÁM KLETKA DÁREJESİ

2.1. Kletka – tiri organizmlerdiń dúzilis birligi.....	37
2.2. Toqımlar	40
2.3. Laboratoriya jumısı:	
1. Úlkeytip kórsetiwshi ásbaplar.....	45
2. Ósimlik toqimasınan waqtinshalıq preparat tayarlaw	46

III бап. ORGAN HÁM ORGANLAR SISTEMASÍ

3.1. Gúlli ósimliklerdiń vegetativ organları. Tamır	48
3.2. Nart	51
3.3. Ámeliy shınığıw. Vegetativ organlardıń metamorfozin úyreniw	54
3.4. Ósimliklerdiń generativ organları. Gúl	56
3.5. Miywe.....	59
3.6. Adam hám haywanlardıń organları hám organlar sisteması.....	62

IV бап. KOORDINACIYA HÁM ÓZIN-ÓZI BASQARÍW

4.1. Tiri organizmlerdiń ózin-ózi basqarıwi	67
4.2. Ámeliy shınığıw. Reflektor doğasın modellestiriw	70
4.3. Nerv sisteması.....	72
4.4. Laboratoriya jumısı. Jawın qurtınıń refleksin baqlaw	74

V бап. AZÍQLANÍW

5.1. Organizmlerdiń azaqlanıwı	77
5.2. Joybar jumısı. Mineral tóginlerdiń ósimlik rawajlanıwına tássirin úyreniw	81
5.3. Laboratoriya jumısı. Japıraqta organikalıq zatlardıń payda boliwı.....	82
5.4. Haywanlardıń azaqlanıwı	83
5.5. Adamnıń as sińiriw sisteması	87
5.6. Ámeliy shınığıw. As sińiriw sistemasın modellestiriw.....	90

VI бап. DEM ALÍW

6.1. Dem aliwdıń áhmiyeti. Ósimliklerdiń dem aliwi	93
6.2. Adam hám haywanlardıń dem aliwi	96

6.3. Laboratoriya jumisi. Ósimliklerdiń dem alıwin úyreniw	99
6.4. Ámeliy shınıǵıw. Fotosintez hám dem alıw proceslerin salıstırıw.....	100

VII bap. TIRI ORGANIZMLERDE ZATLAR TRANSPORTÍ

7.1. Ósimliklerde zatlar transportı.....	102
7.2. Laboratoriya jumisi. Ósimliklerde zatlar transportın úyreniw.....	105
7.3. Laboratoriya jumisi. Japıraqlardıń suw puwlandırıwin úyreniw.....	106
7.4. Omırtqasızlardıń qan aylaniw sistemasi.....	107
7.5. Ámeliy shınıǵıw. Omırtqasızlardıń qan aylaniw sistemasın modellestiriw hám salıstırıw.....	110
7.6. Omırtqalılardıń qan aylaniw sistemasi.....	111
7.7. Ámeliy shınıǵıw. Omırtqalılardıń qan aylaniw sistemasın modellestiriw hám salıstırıw.....	113

VIII bap. BÓLIP SHÍĞARIW (ekskreciya)

8.1. Bólip shıǵarıw	115
8.2. Adam hám haywanlardıń bólip shıǵarıwi	117
8.3. Ámeliy shınıǵıw. Adamnıń bólip shıǵarıw organların modellestiriw	120

IX bap. HÁREKETLENIW

9.1. Tiri organizmlerdiń háreketleniwi.....	122
9.2. Joybar jumisi. Ósimliklerdegi fototropizm, fotonastiya, geotropizm hádiyselerin baqlaw.....	125
9.3. Omırtqasızlardıń háreketleniw organları.....	128
9.4. Laboratoriya jumisi. Tufelka infuzoriyasınıń háreketleniwin baqlaw	131
9.5. Omırtqalılardıń tirek-qozǵalıs organları.....	132
9.6. Ámeliy shınıǵıw. Omırtqalı haywanlardıń tirek-qozǵalıs sistemasın modellestiriw.....	137

X bap. REPRODUKCIYA, ÓSIW HÁM RAWAJLANIW

10.1. Organizmlerdiń kóbeyiwi	139
10.2. Joybar jumisi. Ósimliklerdiń vegetativ kóbeyiwin úyreniw	143
10.3. Ósimliklerdiń individual rawajlanıwi	145
10.4. Ámeliy shınıǵıw. Tuqımlı ósimliklerdiń tirishilik ciklin úyreniw.	149
10.5. Haywanlardıń kóbeyiwi	150
10.6. Haywanlardıń individual rawajlanıwi	154
10.7. Ámeliy shınıǵıw. Haywanlardıń tuwrı hám natuwrı rawajlanıwin salıstırmalı talqılap úyreniw.....	157

XI bap. TÚR, POPULYACIYA, EKOSISTEMA, BIOSFERA

11.1. Túr, populyaciya	161
11.2. Ámeliy shınıǵıw. Tiri organizmlerdiń sırtqı ortalıqqqa beyimlesiwin úyreniw	164
11.3. Ekosistemalar. Biosfera	165
11.4. Ámeliy shınıǵıw. Aziq shınjırı hám aziq torın dúziw	169

KIRISIW

Áziz oqiwshi! Siz 1 – 6-klaslarda oqiw dawamında “Tábiyyiy pánler” sabaqlarında tábiyat haqqındaǵı kóplep túsinik hám atama, nızamlılıqları menen tanistińiz. Bul jıl siz ushın jańa pán – biologiyani úyreniwdi baslaysız. “Tábiyyiy pánler” sabaqlarında ózlestirgen bilimińizdi endi siz ushın jańa pán – biologiya arqalı jetilistirip barasız. Qolnízǵa uslap turǵan sabaqlıq bolsa bunda sizge járdem beredi. Biologiya tiri organizmlerdiń dúzilisi hám tirishilik iskerligi, hár túrliligi, tariyxı hám individual rawajlanıw nızamlılıqların, sonday-aq, insanniń tiri tábiyatqa tásirin úyrenedi.

Bul sabaqlıq járdeminde siz biologiya sabaqlarında hám óz betinshe bakteriyalar, protoktis-talar, zamarriqlar hám ósimlikler, haywanlar dúzilisin hám tirishilik iskerligin, olardıń kóbeyiw hám rawajlanıw ózgeshelikleri, tiri organizm túrleriniń hár qıylılıǵın, olardıń tábiyatta hám in-san tirishiligindegi áhmiyeti haqqında bilimlerge iye bolasız.

Sabaqlıqtıń hár bir temasında berilgen “**Mashqalanı anıqlaymız**” atamasındaǵı bóliminde sizge berilip atırǵan temanıń tiykarǵı mazmunın túsiniwge járdem beretuǵın tapsırma hám sorawlar berilgen.

Temanıń “**Jańa bilimlerge iye bolamız**” atamasındaǵı bóliminde berilgen maǵlıwmatlar sizdi jańa bilimler dúnyasına shaqıradı, siz jas izertlewshi sıpatında ózińiz ushın jańa bilimlerdi úyrenesiz.

Temanıń “**Jańa bilimlerdi qollanamız**” atamasındaǵı bóliminde sizge biologiyalıq obyekt, qubilis, proceslerdi biliw hám túsiniw, bilimlerdi qollanıw, analiz, sintez, bahalaw dárejesindegi tapsırmalardı usınadi.

Sabaqlıqta berilgen ámeliy hám laboratoriya shınıǵıwları tiri organizmler dúzilisi hám tirishilik procesler mazmunın túsiniw hámde bilimlerdi qollana alıw, biologiyalıq mashqalalardı sheshiw ushın zárür qararlardı qabil etiw kónlikpelerin qáiplestiriwge járdem beredi. Hár bir bap sońında bilimlerińizdi bekkemlewge tiyisli tapsırmalar berilgen.

Tómendegi shártli belgiler sizdi ámeliy hám laboratoriya jumıslarında ámel etiwińiz kerek bolǵan qaǵıydalar haqqında eskertedi:

	<p>Qorǵanıw kiyimin kiyiń Jumıs waqtında kiyimge túrli zatlar tiyiwinıń aldın alıw ushın siz qorǵanıw kiyimin kiyiwińiz kerek.</p>		<p>Qolǵap kiyiń Qoldı jaraqatlaytuǵın qáwip bar ekenligin kórsetedi. Qollardı qorǵaw ushın qolǵap kiyiwińiz kerek.</p>
	<p>Ótkir/kesiwshi buyım Ótkir hám kesiwshi buyımlar jaraqatlaniwǵa alıp keliwi mümkin. Bul materiallardan paydalanganda abaylı bolıwińiz kerek.</p>		<p>Sınıwshań material Laboratoriya úskeneleleri sınıp, sizge hám qorshaǵan ortańqqa ziyan jetkiziwi mümkin. Usı materiallardan paydalanganda abaylı bolıwińiz kerek.</p>
	<p>Biologiyalıq qáwip Bakteriyalar, protoktistarlar, zamarriqlar, ósimlikler hám haywanlar sıyaqli tiri janzatlar keltirip shıgaratuǵın keselliklerden abaylı bolıwińiz kerek.</p>		<p>Janiwshi zat yamasa joqarı temperatura Túrli sebepler menen ximiyaliq zatlardıń jarılıwi yamasa jalın kelip shıǵıwinan abaylı bolıwińiz kerek</p>

I BAP

TIRI ORGANIZMLERDIŃ HÁR TÚRLILIGI


1.1. BIOLOGIYA – TIRISHILIK HAQQÍNDAĞI PÁN

MASHQALANÍ ANÍQLAYMÍZ. Pán degenimiz ne? Barlıq bilimlerdi ilimiý dep ataw mûmkin be?

Fiziologiya • Ekologiya •
Citologiya • Anatomiya •
Embriologiya • Genetika

JAŇA BILIMLERGE IYE BOLAMÍZ. Tiri organizmler tábiyattıń eń áhmiyetli bólegi bolıp esaplanadı. Planetamızda tiri organizmler júda hár túrli. Bular bakteriyalar, protoktista, zamarrıqlar, ósimlikler hám haywanatlar bolıp esaplanadı (1.1-súwret).

Jerdıń tiri organizmler jasaytuǵın qabiǵı **biosfera** (grekshe *bios* – “tirishilik” hám *sfera* – “shar”) dep ataladı. Biosferaǵa atmosferaniń tómengi qatlamları, gidrosfera, litosferaniń joqarǵı qatlamı kiredi. Biosferaniń joqarǵı shegarası ozon ekranı menen belgilenedi. Ol quyashtıń tiri organizmler ushin qáwipli bolǵan ultrafiolet nurların qaytaradı.



1.1-súwret. Tiri organizmlerdiń hár túrliligi hám ziyankeslerden, óz salamatlıǵın keselliklerden olardı. Tiri organizmlerdiń hár túrliligi hám ziyankeslerden, óz salamatlıǵın keselliklerden olardı. Tiri organizmlerdiń hár túrliligi hám ziyankeslerden, óz salamatlıǵın keselliklerden olardı.

“Biologiya” ataması grekshe *bios* – “tirishilik” hám *logos* – “pán” sózlerinen kelip shıqqan.

Biologiya tiri organizmlerdiń dúzilisi hám tirishilik iskerligi, hár túrliligi, tariyyxiy hám individual rawajlanıw nızamlılıqların, sonday-aq, insanniń tiri tábiyatqa tásırın úyreneći.

Tiri organizmlerdiń dúzilisi, tirishilik, tábiyattaǵı áhmiyetin jaqsı aňlaǵan halda insan olardan únemli paydalanadı. Mısalı, mádeniy ósimlikler ónimin jabayı shóp ósimlik hám haywan túrlerin qorǵayı.

Zamanagóy biologiya kóplegen tarawlardı óz ishine aladı (1.2-súwret).

Barlıq tiri organizmler bir-biri hám qorshaǵan ortalıq penen tiǵız baylanıshı. Tiri organizmler qorshaǵan ortalıqqa tásır etedi hám olardıń jasawı ortalıq jaǵdayına baylanıshı.

Biologyanıń insan tirishiligidegi áhmiyeti. Biologiya aldında insan den sawlıǵın saqlaw, sıpatlı ažıq-awqat penen támiyinlew hám planetamızdaǵı organizmler hár túrliligin saqlaw sıyaqlı eń áhmiyetli mashqalalar bar. Biologiya tarawında alıp barılıp atırǵan izertlewler joqarıdaǵı máselelerdiń sheshimin tabıwǵa qaratılǵan bolıp, biologiya medicina, awıl xojalığı, ažıq-awqat óndirisi, jeńil sanaat hám basqada tarawlар menen tiǵız baylanıshı. İnsanlar den sawlıǵı ushin paydalanatuǵın dári-dármaqlar ósimlikler hám mikroorganizmler iskerliginde payda bolatuǵın ónimlerden tayloranadı. Biologyalıq nızamlılıqlardı biliw keselliklerdi emlew hám olardıń aldın alıwǵa járdem beredi. Awıl xojalığınıń tabıslı türde rawajlanıw ósimlikler sortları hám haywan porodaların jaqsılaw hámde jaňa túrlerin jaratiw menen shuǵllanatuǵın selekcioner biologlarǵa baylanıshı. Tiri organizmler óndiriste de keń qollanıladı. Ayırım bakteriyalar hám zamarrıqlar iskerligi sebepli tvorog, qatiq, yogurt hám sir sıyaqlı sút ónimleri alındı.

ANATOMIYA – tiri organizmler dúzilisi haqqındaǵı pán.

GENETIKA – násıl quwiwshılıq hám ózgeriwsheńlik haqqındaǵı pán.

MIKROBIOLOGIYA – mikroorganizmler hám olardıń basqa tiri organizmlege tásiri haqqındaǵı pán.

FIZIOLOGIYA – tiri organizmlerdiń tirishilik procesleri haqqındaǵı pán.

MIKOLOGIYA – zamarriqlar haqqındaǵı pán.

EKOLOGIYA – tiri organizmlerdiń óz ara hám sırtqı ortalıq penen qatnasi haqqındaǵı pán.

EMBRIOLOGIYA – embrion rawajlanıwı haqqındaǵı pán.

CITOLOGIYA – kletka haqqındaǵı pán.



1.2-súwret. Biologiya páni tarawları

Biologiya menen baylanıslı kásipler. Biologiya 70 ke jaqın pán tarawların óz ishine aladı.

Mısalı, mikrobiolog, bioximik, biotexnolog, bioinjener, biofizik, sud-medicina eksperti, genetik, farmacevt, shıpaker, agronom, botanik, zoolog, ekolog hám basqalar áne usınday tarawlardıń qánigeleri bolıp tabıldı (1.3-súwret).



1.3-súwret. Biologiya menen baylanıslı kásipler

Barlıq medicina xızmetkerleri – pediatr, xirurg, stomatolog, psixolog hám basqalar biologıyalıq maǵlıwmatlarga iye boliwı kerek. Agronom, veterinar, selekcioner siyaqlı kásip, awıl xojalığı tarawındaǵı wákillerdiń iskerligi de biologiya menen baylanıslı. Tez rawajlanıp atırǵan azıq-awqat óndirisi, mikrobiologiya, biotexnologiya hámde farmacevtika ushin da biolog qánigeler talap etiledi. Ekologiyaniń túrli tarawlarında bioekolog, geoekolog, ekolog-injener, landshaft dizayneri siyaqlı kásip iyelerine talap joqarı. Siz de keleshekte biologiya menen baylanıslı bolǵan kásip iyesi boliwıñız mümkin.

Biologiyaniń izertlew metodları. Áyyemgi zamanlardan baslap adamlar tábiyattı túrli metodlar (grekshe *methodos* - "biliw usılı") járdeminde úyrenip kelgen. Baqlaw, salıstırıw, eksperiment (tájiriybe) hám ólshew biologiyaniń tiykarǵı metodları esaplanadı.

Baqlaw bul – tábiyyiy obyekt yamasa qubılıslardı seziw organları járdeminde túsiniw. Obyekt yamasa qubılıslardı baqlaw procesinde baqlawshı proceske tásir etpegen jaǵdayda tek ǵana nátiyjelerdi atap ótedi (1.4-súwret).



1.4-súwret. Baqlaw alıp bariw

Tájiriyye obyekt yamasa qubılıstı arnawlı shólkemlestirilgen, belgili bir sharayatta úyreniw-ge járdem beretuǵın metod esaplanadı. Mısalı, biz hár túrli ósimlik tuqımlarınıń ónip shıǵıwi ushın zárúr sharayattı anıqlawǵa tiyisli tájiriyye ótkeriwimiz mümkin (1.5-súwret).



1.5-súwret. Tájiriyybeler ótkeriw

Baqlaw hám tájiriyybeler procesinde alıngan dáliller jańa baqlaw hám tájiriyybeler járdeminde qayta tekseriliwi hám tastıyuqlanıwı zárúr. Sonda ǵana olardı ilimiý dálil dep esaplaw mümkin.

Baqlaw

Gipoteza

Tájiriyye

Ilimiy dálil

Teoriya

Baqlaw hám tájiriyybelerde túrli ólshewler ótkeriledi. Sizler kóp márte denelerdiń uzınlıǵın hám keńligin, salmaǵı hám kólemi, waqıt, temperatura, aralıq, háreketleniw tezliǵi hám basqaların ólshegensiz. Baqlaw hám tájiriyybeler dawamında alıngan ólshewlerdi talqılaw hám salıstırıw belgili bir nızamlılıqlardı anıqlawǵa járdem beredı (1.6-súwret).



1.6-súwret. Ólshewler ótkeriw

Tiri organizmlerdiń hár túrliligin túsinıw, tártipke salıw ushın olardaǵı uqsaslıq hám parıqlar, hámde ulıwmalıq nızamlılıqlardı anıqlawda **salıstırıw** metodınan paydalanyladi.

Modellestiriw metodi. *Model* (latınsha *modulus* "ólshem", "norma") – biologiyalıq obyekt yamasa obyekter sistemasınıń obrazı yamasa úlgisi bolıp esaplanadı. Mısalı, globus-jerdıń modeli, akvarium-suw basseyni modeli, gúl túbektegi ósimlik – ekosistemanıń modeli dep atawımız mümkin. *Modellestiriw* biologiyalıq obyekt, qubılıs hám proceslerdi olardıń modelleri járdeminde úyreniw bolıp tabıladı.

JUWMAQ SHÍGARAMÍZ

- biologiya medicina, awıl xojalığı, farmacevtika sıyaqlı tarawlar ushın teoriyalıq tiykar bolıp esaplanadı.
- biologyanıń tiykarǵı metodları: baqlaw, salıstırıw, tájiriyye, ólshew, modellestiriw.

JAŃA BILIMLERDI QOLLANAMÍZ

Biliw hám túsinıw

1. Biologiya páni neni úyrenedi?
2. Bioekolog, ekolog-injener, landshaft dizayneri sıyaqlı kásip iyeleri iskerligi nelerden ibarat?
3. Biologiya tarawında alıp barılıp atırǵan izertlewler medicina, awıl xojalığı, aziq-awqat óndırısı, jeńil sanaat hám basqada tarawlar menen baylanısın misallar menen túsındırıń.

Qollaniw. Biologyanı úyreniw metodlarınıń qollanıwına misallar keltiriń.

Analiz. Tómendegi dálillerdi qaysı metodlar járdeminde tekseresiz?

- Namazshamgúldiň gúlleri kún batqanda ashılıp, tań atqanda bolsa jabiladi;

- Bir tamshi suwdağı amyoba as duzi tásirinde jalǵan ayaqların jiynap aladi;

Sintez. Baqlaw hám tájiriybeler tiykarında ósimliklerde qanday ólshewler ótkeriw múmkin?

Bahalaw. Ne ushin baqlaw hám tájiriybeler procesinde alıngan dáliller jańa baqlaw hám tájiriybeler járdeminde qayta tekseriliwi hámde tastıyqlanıw kerek?

Tapsırma

Bólme ósimlikleriniň birewin jaqtılıqta ekinshisin bolsa saya jerge qoyıp kútip qarań. Olardıň rawajlanıwında qanday ózgerisler bolıwin bir ay dawamında baqlań hám salıstırıń. Baqlaw nátiyjelerin kündelik dápterińizge belgilep barıń hám juwmaq shıgariń.

1.2. TIRI ORGANIZMLERDIŃ HÁR TÚRLILIGI

MASHQALANÍ ANÍQLAYMÍZ. 1-pikir. Tiri organizmlerdiń hár qanday klassifikasiyası olardıń dúzilisi hám qásiyetlerin tolıq túsiniп aliwǵa járdem beredi.

2-pikir. Tiri organizmlerdiń kelip shıgıwı hám tuwısqanlıǵına qaray klassifikasiyalaw olardıń dúzilisi hám qásiyetlerin tolıq sáwlelendiredi.

Bul pikirlerdiń hár qaysısına óz usınısızdı bildiriń.

JAŃA BILIMLERGE IYE BOLAMÍZ. Planetamızda jasaytuǵın tiri organizmler tań qalarlıq dárejede hár túrli boladı. Jerde tiri organizmlerdiń neshe túri bar? Alımlardıń shamalawlarına qaraǵanda, dúnyada 8 millionǵa jaqın organizm túrleri bar bolıp, olardıń 2 mln ǵa jaqını úyrenilgen. Planetamızdaǵı tirishiliktiń hár túrliligin úyreniw qolay bolıwı ushin olardı belgili tártipke keltiriw, yaǵníy organizmlerdi belgili bir qásiyetlerine qaray sistemalastırıw kerek. Tiri organizmlerdiń qaysı qásiyetleri áhmiyetli? Misali, agronomlar ósimliklerdi jabayı hám mádeniy, palız hám miyweli ósimliklerge ajıratadı. Farmacevtika qánigeleri bolsa ósimliklerdi dárlılık qásiyetine qaray klassifikasiyalayıdı. Bul klassifikasiyanıń barlıǵı áhmiyetli, biraq olar tek ekonomikalıq waziypalardı sheshiwge qaratılǵan. Barlıq tiri organizmler ushin ulıwmalıq bolǵan klassifikasiyanı qanday jaratıw múmkin? Usı mashqalanı óz ara tuwısqanlıq dárejesine qaray sistematika páni sheshedi. Sistematika tiri organizmlerdi sırtqı hám ishki dúzilisindegi uqsaslıq dárejesine qaray belgili bir tártipke – sistemaǵa salıw menen shuǵllanadı.

Eki oqiwshı tartısıp qaldı.

1-oqiwshı: kitlerdiń sırtqı dúzilisi akulalarǵa uqsayıdı, ekewide teńiz haywani, sonıń ushin kit hám akula baliqlar bolıp esaplanadı.

2-oqiwshı: haywanlardı tek ǵana sırtqı dúzilisine qaray bir sistematikalıq toparǵa birlestiriw naduris.

Aq akula hám kitti baliqlar toparına birlestiriw durispa? Tiri organizmlerdi bir sistematikalıq toparǵa kírgiziwge tek sırtqı dúzilisin esapqa aliw jeterlime?



Aq akula

Júregi eki kameralı, qan aylanıw sheńberi birew.

Saǵaqlar arqalı dem aladi.

Suwıq qanlı haywan.

Kók kit

Júregi tórt kameralı, qan aylanıw sheńberi ekew.

Ókpeler menen dem aladi.

Íssi qanlı haywan.

Organizm勒 tuwısqanlıq dárejesin bahalaw ushın, álbette, bir emes, barlıq organlar sistemlerin salıstırıw hámde salıstırılıp atırǵan organizm勒 dúzilisindegi uqsas hám ayırmashılıq táreplerin aniqlawımız kerek. Solay etip, salıstırıw metodından paydalanıp organizm勒 sistematiqliq toparlarǵa birlestiriledi.

Organikaliq dýnyaniń zamanagóy sistematikası. Házirgi waqıtta organizmelerdiń dúzili- si hám kelip shıǵıwı ulıwmalıq kóz qarasınan organikaliq dýnya sistematikası qabil etilgen.

Tiri organizm勒 kelip shıǵıwı, uqsaslıq dárejesi hám tariyxı rawajlanıwına qarap toparlarǵa – **sistematiqliq birliklerge** birlestiriledi.

Organikaliq dýnya sistematikasındaǵı eń kishi birlik túr bolıp esaplanadı. Hár qanday organizm belgili bir túrge tiyisli.



1.7-súwret. Haywanatlar dýnyasınıń sistematikaliq birlikleri.

Bir-birine jaqın haywan túrleri áwladlarǵa, áwladlar tuqımlaslarǵa, tuqımlaslar otryadqa, otryadlar klaslarǵa, klaslar tiplerge tipler bolsa haywanatlar dýnyasına birlestiriledi (1.7-súwret).

Uqsas ósimlikler túrleri tuwıslarǵa, tuwıslar tuqımlasqa, tuqımlaslar tártip (qatar)ke, tártipler, klaslarǵa, klaslar bólímlege, bólímler ósimlikler dýnyasına birlestiriledi. Joqarıda sanap ótken birlikler, yaǵníy túr, áwlad, tuqımlas, otryad (tártip), klass, tip (bólím) sistematikaliq birlikler – **taksonlar** dep ataladı.

Taksonomiyaliq birliklerdiń qollanılıwı menen tanışamız.

Túr – hámme organları bir-birine uqsas, belgili bir aymaqta – arealda tarqalǵan tiri organizmelerdi óz ishine aladi. Mısalı, sarı dolana-túr. Tawlarda sarı dolana túrine kiretuǵın ósimlik túrleri ósedи. Olardıń gúli, miywesi, japıraqı hám basqa belgileri júdá uqsas. Sonıń ushın olar bir túrge kiritilgen.

Pánde hár bir túrdi qos(eki) at penen, ósimliklerde túr hám tuwıs (haywanlarda túr hám áwlad)atlari menen ataw qabil etilgen. Bul **binar nomenklatura** dep ataladı. Túrdi eki at penen atawdı birinshi bolıp shved tábiyat izertlewshisi Karl Linney (1707-1778) pánge kirgizgen. Mısalı, *sarimsaq piyaz* hám *anzur piyazdaǵı* "sarimsaq" hám "anzur" sózleri túrge tiyisli, "piyaz" sózi bolsa tuwısqıa tiyisli at bolıp, usı túrleriń piyaz tuwısına tiyisli ekenligin bildiredi.

Pánde hár bir túrdiń jergilikli atlارınan basqa jáne ilimiý, yaǵníy "latınsha" atı da bar.

Hár bir túrdi latin tilinde atawdıń qanday áhmiyeti bar?

Tuwıs bir-birine jaqın túrlerden quralǵan. Óz ara uqsas tuwıslar tuqımlasqa birlestiriledi. Mısalı, badam, alma, erik, shipovnik, dolana tuwısları birlesip, átirgúlliler tuqımlasın qurayıdı. Kelip shıǵıwı jaqın jaqın bolǵan tuqımlaslar birlesip klaslardı qurayıdı.

Túr atı*GREYG***Tuwís atı***LALASÍ**GREIGII**TULIPA**Greyyg lalasi***Túr atı***FERĞANA**FERGANICA***Tuwís atı***LALASÍ**TULIPA**Ferǵana lalasi***Túr atı***EKİ ÓRKESHЛИ**BACTRIANUS***Tuwís atı***TÚYE**CAMELUS**Eki órkeshli túye***Túr atı***BİR ÓRKESHЛИ**DROMEDARIUS***Tuwís atı***TÚYE**CAMELUS**Bir órkeshli túye*

Misali lala gúlliler, biyday tárizliler (masaqlılar), tishqanshópler siyaqlı tuqımlaslar toplanıp, bir tuqım úlesli ósimlikler klasın payda etedi. Átirgúlliler, iytjúzimler, ǵawashagúlliler tuqımlasları birlesip, eki tuqım úlesli ósimlikler klasın qurayıd.


Túrlerdiń ilimiý atın jazıwda aldın tuwís keyin túr atı jazıldı. Misali, *Tulipa Greigii* yamasa *Tulipa Ferganica*.

Bir hám eki tuqım úlesliler klaslarına tiyisli bolǵan ósimliklerdiń hámmesi de gúlli ósimlik bolǵanı ushın bul eki klass qosılıp, gúlli ósimlikler yamasa jabıq tuqımlı ósimlikler bólimin payda etedi.


Ósimlikler dúnjası ósimlikler sistematikasında eń úlken birlik bolıp, moxlar, qırıqqlaqlar, iyne japıraqlı ósimlikler, gúlli ósimlikler siyaqlı bólimerdi óz ishine aladı.

Házigri kúnde kóphshilik qánigeler tárepinen organikalıq dúnja eki úlken dúnja: prokariot hám eukariotlarǵa bólingen. Prokariotlarǵa bakteriyalar, eukariotlarǵa bolsa protoktistalar, zamarrıqlar, ósimlikler hám haywanatlar dúnjası kiredi.

Bakteriyalar dúnjasına kiriwshi tiri organizmler kletkasında yadro bolmaydi. Sonıń ushın olar **prokariotlar** dep ataladı. Eukariotlardıń kletkalarında yadro bar.

Organikalıq dúnja**Prokariotlar**

Bakteriyalar

Eukariotlar

Protoktistalar



Zamarrıqlar



Ósimlikler



Haywanatlar

JUWMAQ SHÍGARAMÍZ

• Jer júzinde tarqalǵan tiri organizmler hár túrliligin tártipke salıw, yaǵníy klassifikaciyalaw menen sistematika páni shugíllanadı. Tiri organizmlerdiń kelip shıǵıw, uqsaslıq dárejesi hám tariyxiy rawajlanıwına qarap toparlarǵa – sistematikalıq birliklerge birlestiriledi.

JAŃA BILIMLERDI QOLLANAMÍZ.

Biliw hám túsiniw

1. Eń úlken sistematikalıq birlik qanday ataladı?
2. Biologiyada sistematikaniń áhmiyeti nede?
3. Ne ushın pández tiri organizmlerdi qos at penen ataw qabil etilgen?

Qollaniw. Ósimlik hám haywanatlar dúnýasınıń tiykarǵı sistematikalıq toparların sxemada kórsetiń.

Analiz. Ne ushın tiri organizmler klassifikaciyalanadı?

Sintez. Özlestirgen bilimlerińiz tiykarında sizge belgili organizmler: iyt, gújim, qozıqarın, ashıtiwshı bakteriyalardıń hár qıylı dúnýaǵa kiriwin dálillep beriń.

Bahalaw. Biologiya pániniń keleshekte rawajlanıwına sistematika pániniń ornı haqqında pikir bildiriń.

Tapsırma


Prokariot hám eukariot organizmler haqqında maǵlıwmat toplań hám doslarıńız benen pikir almasıń.

1.3. BAKTERIYALAR. PROTOKTISTALAR. ZAMARRÍQLAR

MASHQALANÍ ANÍQLAYMÍZ. Tábiyatta tiri organizmlerdiń túrleri júdá kóp. Tiri organizmler hár túrliliginin sebebi nede dep oylaysız?

Mikroorganizm • Mikrob
• Bakteriya • Zamarriqlar •
Protoktistalar • Suw otları

JAŃA BILIMLERGE IYE BOLAMÍZ. Bakteriyalar barlıq jerde ushiraydi. Olardı bir tamshi sunda, topıraqta, suw basseynlerinde, hawada, ósimlik, haywan hám adam denesinde, azaq-awqat ónimlerinde, hátteki mángı muzlıqlarda da ushıratıw mümkin. Ashıq hawada bakteriyalar az, adamlar tígız jaylasqan jerlerde, misali, kinoteatr, vokzal, klass bólmelerinde júdá kóp boladı. Sonıń ushın imaratlardı tez-tez samallatıp turıw kerek. Bakteriyalar bir kletkalı organizmler (1.8-súwret). Kózge kórinbeytuǵın bir kletkalı tiri organizmler **mikroorganizmler** yamasa **mikroblar** dep ataladı(grekshe *mikros* – “kishi”). Mikroblardı mikroskop astında birinshi márte gollandiyaly alım A. Levenguk kórgen.



Kokk – shar tárizli

Bacilla – cilindr tárizli

Spirilla – spiral tárizli

Vibrion – útir tárizli

1.8-súwret. Bakteriyalardıń formasına qaray túrleri

iyilgen

Avtotrot organizmler anorganikalıq zatlardan organikalıq zatlardı payda etiwshi organizmler bolıp esaplanadı.

Cianobakteriyalar (kók-jasıl suw otları) avtotrof organizmler, shiritiwshi, ashitiwshi, túynek, parazit bakteriyalar tayar organikalıq zatlar menen ağıqlanıwshı geteretrof organizmler bolıp esaplanadı.

Shiritiwshi bakteriyalar. Shiritiwshi bakteriyalar Jer júzindegi nabıt bolǵan organizm qaldıqların mineral zatlarǵa shekem tarqatıp, tábiyatta topıraq payda bolıwında qatnasadı. Shiritiwshi bakteriyalar iskerligi nátiyjesinde payda bolǵan mineral zatlar ósimlikler tárepinen ózlestiriledi.

Ashitiwshi bakteriyalardan sút ónimleri: qatiq, sır, yogurt taylorlawda paydalanalıdi (1.9-súwret).

Sobiqlılar tuqımlasına tiyisli bolǵan ósimlikler tamırında jasaytuǵın túynek bakteriyaları hawadaǵı azotti ózlestiredi. Túynek bakteriyaları iskerligi nátiyjesinde topıraq azotlı birikpeler menen bayyidi. Bul azotlı birikpeler ósimliklerdiń mineral ağıqlanıwı ushin júdá zárür. **Parazit bakteriyalar** adamlarda tuberkulyoz, tırıspay, kúydirgi, chuma hám basqada kóplegen juqpali keselliliklerdi keltirip shıgaradı. Hár bir oqıwshı parazit bakteriyalardan saqlanıw is-ilajlarına ámel etiw lazımdı.

Protoktistalar dýnyasına (L. Margelis hám K. Shvarc boyinsha) bir hám kóp kletkali ápiwayı organizmler: Jalǵan ayaqlılar, qamshılılar, infuzoriyalar, sporalılar, jasıl suw otları, qızıl suw otları, qońır suw otları sıyaqlılar kiredi.



Suw otları denesi bir hám kóp kletkadan dúzilgen bolıp, toqıma hám organlaraǵa bólinbegeń denesi **tallom** delinedi. Barlıq suw otları avtotrof organizmler bolıp esaplanadı. Dushshi suwlarda jasaytuǵın ápiwayı xlorella, xlomidomonada kletkası juqa hám bekkem qabıq peñen qaplangan. Kletkada citoplazma hám yadrodan basqa fotosintez funkciyasın atqariwshı xromotoforlar da jaylasqan. Olar suw hámde onda erigen karbonat angidrid hám minerallardı qabıǵı arqalı sorıp aladı (1.10-súwret).

Xlamidomonadaniń jaqtılıqtı seziwshı qızıl kózshesi bolıp, ol qamshiları járdeminde háreket etedi.




1.9-súwret. Ashitiwshi bakteriyalar qatnásında alınatuǵın ağıq-awqat ónimleri

Suw otları			
Jasıl suw otları		Qızıl suw otları	Qońır suw otları
Bir kletkali	Kóp ketkali		
Xlorella	Ulotriks	Nemalion	Laminariya
Xlamidomonada	Spirogira	Fillofora	Fukus
	Kladofora		
	Ulva		




1.10-súwret. Jasıl suw otları


Dárya hám saylarda kóp ushırasatuǵın **belbewli ulotriks** suw astındaǵı tas hám basqa zatlarǵa rizoidı járdeminde jabısıp ósedı. Ulotriks denesi jip tárizli bolıp, birdey cilindr sıyaqlı kletkalardan quralǵan.



1.11-súwret. Ápiwayı ámyoba



1.12- súwret. Jasıl evglena



1.13- súwret. Tufelka infuzoriyası

Kirpiksheli infuzoriyalarǵa tiyisli ushiraydi. Denesiniń forması ayaq kiyimniń ultińasına uqsayıdı. Infuzoriyanıń denesi kirpiksheler menen qaplanganlıǵı sebepli turaqlı köriniste bolıp, háraket etiw organoidı – qamshıǵa iye. Arnawlı "kózshe" járdeminde jaqtılıq túsip turǵan tárepke qaray háraket etedi. Jasıl evglenanıń xromatoforları bolıp, jaqtılıq jeterli bolǵan jaǵdayda fotosintez, jaqtılıq jeterli bolmaǵan jaǵdayda tayar organikaliq birikpelерди sorıp, saprofit usilda azaqlanadı (1.12-súwret). **Tripanosoma, leyshmaniya** adamlarda parazitlik etip, túrli keselliliklerdi keltirip shıǵaradı. Parazit qamshılılar geterotrof organizmler bolıp esaplanadı.

Teńizlerde ushırasatuǵın qońır suw oti **yapon laminariyası** "Teńiz kapustası" depte atalǵan. Yapon laminariyası denesinde kóp muǵdarda vitaminler, qant hám basqa da zatlar toplanadı. **Laminariya, nemalion** hám **ulva** sıyaqlı teńiz suw otları awqatqa paydalanyladi. Suw otlarıń fotosintezi nátiyjesinde suw basseyňleri kislорod penen bayıdy. Suw otları suwdaǵı organizmler ushın tiykarǵı azaq deregi esaplanadı.

Jalǵan ayaqlılarǵa tiyisli ápiwayı amyoba aqpaytuǵın suwlar túbinde jasaydı. Denesi 0, 2-0, 5 mm, tınıq. Citoplazmaniń háraketli sebepli jalǵan ayaqlar úzliksiz payda boladı hám joq bolıp turadı. Sonıń ushın amyobanıń dene forması turaqlı emes. Amyoba geterotrof organizm bolıp, suw otları, bakteriya hám organikaliq zatlar qaldıqları menen azaqlanadı. Aziqqa dus kelgeninde amyoba jalǵan ayaqlar járdeminde fagocitoz usilında azaqtı orap aladı (1.11-súwret).

Teńizlerde baqanshaqlı jalǵan ayaqlılardan foraminiferalar hám kremniy (qum) skeletli nur tárizliler ushırasadı. Bunnan birneshe million jıl burın jasap, qırılıp, joq bolıp ketken foraminiferalar baqanshaqlarınıń qaldıǵınan hák kánleri payda bolǵan. Adam hám sút emiziwshiler isheginde jasaytuǵın ishburiw amyobası ishburiw keselligine sebep boladı.


Qamshılılarǵa tiyisli **jasil evglena** kletkası qattı qabıq penen qaplanganlıǵı sebepli turaqlı kóriniste bolıp, háraket etiw organoidı – qamshıǵa iye. Arnawlı "kózshe" járdeminde jaqtılıq túsip turǵan tárepke qaray háraket etedi. Jasıl evglenanıń xromatoforları bolıp, jaqtılıq jeterli bolǵan jaǵdayda fotosintez, jaqtılıq jeterli bolmaǵan jaǵdayda tayar organikaliq birikpelерди sorıp, saprofit usilda azaqlanadı (1.12-súwret). **Tripanosoma, leyshmaniya** adamlarda parazitlik etip, túrli keselliliklerdi keltirip shıǵaradı. Parazit qamshılılar geterotrof organizmler bolıp esaplanadı.

tufelka infuzoriyası dushshı suw basseyňlerinde shıǵaradı. Infuzoriyanıń denesi kirpiksheler menen qaplangan bolıp, kirpikshelerdiń terbeliwi sebepli tufelka topır tárepı menen aldinga háraket etedi. Infuzoriyalar geterotrof azaqlanadı (1.13-súwret).

Zamarriqlar- tayar azaqlıq zatlar menen azaqlanatugıń, geterotrof organizmler (1.14-súwret).

Zamarriqlardıń vegetativ denesi **miceliy** dep ataladı. Miceliy júdá kóp shaqalanǵan jińishke jipsheler – **gifalar** – gifalardan quralǵan. Miceliy suw hám onda erigen minerallardı sorıp alıw waziypasın atqaradı.

Zamarriqlardıń **miywe (jemis) denesi** bolsa sporalar payda etip, kóbeyiw ushın xızmet etedi.



1.14-súwret. Qalpaqshalı zamarriq

Qalpaqshali zamarriqlar kóp kletkali bolip, organikalıq qaldıq zatlarǵa bay iǵallı topıraqlarda kóp ushıraydı. Olardıń vegetativ denesi topıraq astında jaylasqan. Tıǵız gifalardan quralǵan miywe denesi bolsa jer betine ósip shıǵadı. Miywe denesi ayaqsha hám qalpaqshadan turadı. Qalpaqshalarda sporalar payda boladı. Qalpaqshali zamarriqlar saprofit organizmler bolip, topıraqtaǵı ósimlik qaldıqların tarqatıp, topıraqtı mineral zatlarǵa bayıtadı. Qoziqarin, qoziquyriq, ápiwayı aq qayın zamarriqları awqatqa paydalanyladi (1.15-, 1.16-súwretler).

Ashitqı zamarriqları bir kletkali organizmler bolip, miceliy payda etpeydi. Nan ónimlerin tayarlawda ashitqı zamarriqların paydalananamız. Zamarriq iskerligi nátiyjesinde payda bolǵan karbonat angidrid gaziniń torsıqshaları qamırdıń gewek bolıwin támiyinleydi.

JUWMAQ SHÍGARAMÍZ

- Bir kletkali organizmler **mikroorganizmler** dep ataladı. Tiri organizmler azaqlanıwına qaray avtotrof, geterotroflarǵa bólinedi. Hár bir tiri organizmniń tábiyatta óz ornı hám wazıypası bar.



1.15-súwret. Qoziquyriq



1.16-súwret. Qoziqarin

JAŃA BILIMLERDI QOLLANAMÍZ

Biliw hám túsinıw

- "Mikroorganizm", "mikrob" sózleriniń mánisin aytıń.
- Avtotrof hám geterotrof organizmlerdiń ayırmashılıǵı nede?
- Bakteriyalardıń azaqlanıwına qaray qanday túrleri bar?
- Protoktistarǵa qaysı organizmler kiredi?
- Zamarriqlardiń qanday túrlerin bilesiz?

Qollanıw

Tiri organizmlerdi azaqlanıwına qaray toparlarǵa ajiratıń: cyanobakteriyalar (kók-jasıl suw otları), shiritiwhi bakteriyalar, xlorella, ashıtwshi bakteriyalar, lamineariya, tripanosoma, fillofora, túynek bakteriyalar, parazit bakteriyalar, volvoks, ulotriks, tufelka infuzoriyası, qoziqarin, xlamidomonada, spirogira, leyshmaniya, ashitqı zamarriqları, qoziquyriq.



1.17-súwret. Muxomor

Avtotrof organizmler	Geterotrof organizmler
----------------------	------------------------

Analiz. Jasıl evglena hám tufelka infuzoriyasınıń uqsaslıq hám ayırmashılıǵıń Venn diagrammasında kórsetip beriń.

Sintez

Bir kletkali organizmler belok, may, uglevod hám vitaminlerge bay. Olar júdá tez ósedı hám kóbeyedi. 1960-1970-jıllarda alımlar kóp jıllar kosmosqa ushiwdı rejelestirip atırǵanda kosmik keme-degi akvariumlarda suw otları(xlorella) tárepinen azaq zatlardı islep shıǵarıw imkaniyatın úyrendi. Suw otların jasalma kóbeytiw texnologiyasın jáne qaysı tarawlarda qollanǵan bolar edińiz?

Bahalaw

Shiritiwhi bakteriyalar hám qalpaqshali zamarriqlardıń ósimlikler ushın áhmiyetin bahalań?

Tapsırma

Jewge jaramlı bolǵan qalpaqshali zamarriqlar haqqında maǵlıwmat toplań.

1.4. ÓSIMLIKLERDIŃ HÁR TÚRLILIGI. SPORALÍ ÓSIMLIKLER

MASHQALANÍ ANÍQLAYMÍZ. Ósimlikler tiri organizmler bolıp esaplanadı. Ósimliklerdiń barlıq tiri organizmlege uqsas qásiyetleri nelerden ibarat?

Tirishilik forması • Moxlar
Plaun • Qırıqqlaqt
• Qırıqbuwin


JAÑA BILIMLERGE IYE BOLAMÍZ. Ósimlikler fotosintez etiw qásiyetine iye avtotrof, kóp kletkalı eukariot organizmler bolıp esaplanadı. Fotosintez etiw qásiyetin joǵaltqan ayırm ósimlikler basqa ósimliklerde parazitlik etip jasydy. Misali, zerpáshék, shumgiya, raffleziya sıyaqlı ósimlikler parazit organizmler bolıp esaplanadı. Ósimlikler qurǵaqlıqta jasawshı, ayırm túrleri (elodeya, suw nilufarı) suwda jasawǵa beyimlesken organizmler bolıp esaplanadı. Ósimliklerdiń sırtqı ortalıqqa beyimlesken sırtqı kórinisi **tirishilik forması** dep ataladı. Ósimlikler tirishilik formasına qarap terek, puta, yarıı puta, shóp ósimliklerge bólinedi (1.18-súwret).

Terek - biyik boylı, bir aǵashlanǵan juwan deneli, kóp jilliq ósimlik.

Puta - boyı 2-3 m, bir neshe aǵashlanǵan paqal payda etetuǵın kóp jilliq ósimlik.

Yarıı puta - paqalınıń tómengi bólimi aǵashlanǵan, jasıl joqarǵı bólimi suwiqta nabit bolatuǵın kóp jilliq ósimlik.

Shóp - jasıl jer ústi nartı hár jili suwiqta nabit bolatuǵın ósimlik.



1.18-súwret. Gúlli ósimliklerdiń tirishilik formaları

Shópler bir jilliq (mákke, biyday), eki jilliq (geshir, kapusta) hám kóp jilliq (sarigúl, sebarga) boladı. Eki hám kóp jilliq shóplerde qıslap qalǵan búrtiklerinen báhárde jaña nartlar ósip shıǵadı.


Ósimlikler dýnyası

Sporalı ósimlikler

Moxlar bólimi
Plaunlar bólimi
Qırıqqlaqlar bólimi

Tuqımlı ósimlikler


Iyne japıraqlılar bólimi (Qaraǵaylar bólimi)
Gúlli ósimlikler bólimi (Magnoliyalılar bólimi)



1.19-súwret. Funariya moxi


Moxlar ósimlikler dýnyasınıń eń áyyemgi wákilleri bolıp, tirishilik forması bir hám kóp jilliq shópler. Kóphsilik moxlarda paqal hám japıraqlar rawajlanǵan bolıp, olar *paqal-japıraqlı moxlar* dep ataladı. Moxlar topıraqqa rizoidları arqalı birigip turadı. Olarda tamir sistemasi hám ótkiziwshi toqima rawajlanbaǵan. Paqal - japıraqlı moxlar tábiyatta júdá keń tarqalǵan, olarǵa Orta Aziya tegisliklerinde ósetuǵın **funariya moxi** misal boladı (1.19-súwret).

Funariya moxınıń boyı 1-3 cm bolǵan bir ýuli ósimlik. Onıń jasıl reńli gilemshelerge uqsas maysaların erte báhárde jap-salmalardıń boyalarında, izǵarlı diywallarda, saya jerlerde, terek qabıqlarında ushıratıw mümkin. Funariyaniń nartı jińishke paqal hám onda iz-be-iz jaylasqan japıraqlardan ibarat. Paqal túbinen shıqqan rizoidlar paqaldı topıraqqa biriktirip turadı. Funariyaniń japıraqları bir qabat kletkalardan turadı.



1.20-súwret. Toǵay qırıqqlaǵı

Qırıqqlaqlar moxlardan parıq qılıp tamır sistemاسına hám ótkiziwshi toqımaǵa iye. Bul bólimge qırıqqlaqlar hám qırıqbuwınlar kiredi. Zuxrashash qırıqqlaǵı tamırpaqallı, iri hám qırqılǵan japıraqlarǵa iye jasıl paqal-japıraqlı ósimlik (1.20-súwret).



1.21-súwret. Dala qırıqbuwını

Dala qırıqbuwını tamırpaqallı kóp jilliq shóp bolıp, iǵallı jerlerde ósedи. Buwınlarının saqynıa formasında qaptal nartları ósip shıǵadı. Japıraqları mayda, redukciyaǵa ushi-raǵan paqaldıń buwınlarında saqynıa payda etip jaylasadı. Qırıqbuwinlar qımbat bahalı dárlilik ósimlik bolıp esapanadı. Olardıń paqalınan tayarlangan qaynatpa hám demleme sidik aydawshı dári retinde qollanıladı (1.21-súwret).

Sporalı ósimliklerdiń sistematikalıq ornı menen tanısamız.

Bólım	Moxlar bólimi	Qırıqqlaqlar bólimi
Klass	Paqal-japıraqlı moxlар	Qırıqqlaq tárizliler
Tártip (qatar)	Funariyalar	Qırıqqlaqlar
Tuqımlas	Funariyalaslar	Qırıqqlaqlaslar
Tuwis	Funariya	Qırıqqlaq
Túr	Ígal súywshi funariya	Toǵay qırıqqlaǵı

JUWMAQ SHÍĞARAMÍZ

- Ósimlikler avtotrof, kóp kletkalı eukariot organizmeler bolıp esapanadı. Tábiyatta xlorofillin joǵaltqan parazit ósimlikler de bar. Ósimliklerdiń tirishilik ciklinde jinisli hám jinissiz buwın parıq qıladı. Sporalı ósimlikler sporaları járdeminde kóbeyedi hám tarqaladı.

JAŃA BILIMLERDI QOLLANAMÍZ

Biliw hám túsiniw

- Ósimliklerdiń tirishilik formaların aytıń.
- Terekler hám putalar bir-birinen nesi menen parıqlanadı?
- Ósimlikler sistematikasında qanday taksonomiyalıq birliklerden paydalanalıdı?
- Ósimlikler dýnyası qanday bólimlerdi óz ishine aladı?
- Moxlarda qaysı organ rawajlanbaǵan?

Qollaniw. Jumis dápterińizge tómendegi kesteni toltriń.

Ósimlik	Tirishilik forması	Dúzilisi
Funariya moxi		
Dala qırıqbuwını		
Zuxrashash qırıqqlaǵı		

Analiz. Venn diagrammasın talqilań.




Sintez. Dala qırıqbuwını tiyisli bolǵan sistematikalıq birliklerdi kestege tuwrı jaylastırıń: *qırıqbuwınlaslar, qırıqbuwın tárizliler, qırıqbuwın, qırıqbuwinlar, qırıqqulaq bólimi, dala qırıqbuwını*.

Bólım	
Klass	
Tártip(qatar)	
Tuqımlas	
Tuwıs	
Túr	

Tapsırma

Ózińız jasaytuǵın aymaǵıńızdıń quyash nuri onsha túspeytuǵın, iǵal jerlerde ósiwshi funariya moxin tabıń. Ósimliktiń sırtqı dúzilisin, japiraqlarını paqalda jaylaśiwin lupa járdeminde úyreniń. Jiynalǵan maǵlıwmatlarıńızdı doslarıńız benen talqilań hám juwmaq shıgariń.

Bahalaw. Tariyxıı rawajlanıw procesinde ósimliklerdiń rawajlanıwi kórsetilgen sxema tiykarında hár bir ósimlik bólimleriniń ata tegin aytıń.



1.5. TUQÍMLÍ ÓSIMLIKLER

MASHQALANÍ ANÍQLAYMÍZ. Sporali ósimlikler iǵallı jerlerde ósedи, kóbeyiw ushın olar sporaların tarqatadi. Tuqımlı ósimlikler qanday ortalıq sharayatında ósedи hám qalay kóbeyedi? Qanday tuqımlı ósimliklerdi bilesiz?


Tuqımlı ósimlikler • Lyne japiraqlı ósimlikler • Gúlli ósimlikler • Eki tuqım úlesli ósimlikler • Bir tuqım úlesli ósimlikler

JAŃA BILIMLERGE IYE BOLAMÍZ

Tuqımlı ósimlikler sporali ósimliklerden pariqlı türde kóbeyiw ushın tuqımların tarqatadi. Tuqımda jas ósimlik ónip shıgıwı ushın zárúr bolǵan ažıqlıq zatlar qorı bar. Bunnan tısqarı, tuqım ishinde jaylasqan ósimlik uriǵı qorshaǵan ortalıqtıń qolaysız tásirinen qorǵalǵan boladı. Bul beyimlesiwlər tuqımlı ósimliklerdiń jasap qalıw imkaniyatın asıradı.

Tuqımlı ósimlikler

Iyne japıraqlı ósimlikler



Gúlli ósimlikler



Tirishilik formasına qaray terek hám putalardan ibarat.	Tirishilik formasına qaray terek, puta, yarım puta, shóplerdi óz ishine aladı.
Suw hám onda erigen minerallardı ótkiziwshi toqiması traxeidlerden ibarat.	Suw hám onda erigen minerallardı ótkiziwshi toqiması ótkiziwshi tútikshelerden ibarat.
Analıq gózalarında tuqım búrtik, atalıq gózalarında shań dánesheleri jetilisedi.	Gúl payda etedi. Tuqım búrtik analıq túyinshesinde, shań dánesheleri shań qaltada jetilisedi.
Tuqım búrtigi gózalardıń qabırshaqlarında ashıq halda jaylasqan.	Tuqım búrtigi analıq túyinshesinde jabıq halda jaylasqan.
Shańlanıw hám tuqımlanıwdan keyin tuqım búrtikte payda bolǵan tuqım gozanıń qabırshaqlarında ashıq halda jetilisedi. Sonıń ushın ashıq tuqımlı ósimlikler delineedi.	Shańlanıw hám tuqımlanıwdan keyin tuqım búrtikten tuqım, túyinsheden bolsa miywe payda boladı. Demek, jabıq tuqımlılardıń tuqımı miywe ishinde jabıq halda jetilisedi. Sonıń ushın jabıq tuqımlı ósimlikler dep ataladı.

Ashıq tuqımlı ósimliklerge arsha, qaraǵay, qara qaraǵay, sekvoyadendron sıyaqlı ósimlikler mísal boladı.



Arsha


Qaraǵay

Sekvoyadendron

Ápiwayı qaraǵay – qaraǵaylaslar tuqımlası, qaraǵay tuwısına tiyisli mángı jasl terek. Iyne tárizli japıraqları nartlarda 2 den bolıp ornalasqan. Onıń atalıq hám analıq gózaları bir túpte jetiliskeni ushın **bir úyi ósimlik** dep ataladı. Qaraǵay bakteriyalardı nabit etiwshi fitoncidlerdi ajiratadı. Sonıń ushın qaraǵay kósheler, dem alıw orınlarında dekorativ ósimlik sıpatnda ósiriledi.

Házirgi waqıtta Jer júzin qaplaǵan ósimliklerdiń tiykarǵı bólimin gúlli ósimlikler (jabıq tuqımlı ósimlikler) qurayıdı.

Gúlli ósimlikler basqa ósimliklerge qaraǵanda quramalı dúziliske iye. **Gúl** jabıq tuqim-lillardan basqa ósimlik toparlarınıń hesh birinde bolmaydi. Jabıq tuqımlı ósimliklerdiń tuqım búrtigi ashıq tuqımlılarǵa uqsas góza qabırshaqlarınıń ústinde ashıq türde emes, analıq túyinshesiniń ishinde, túyinshe diywali menen oralǵan türde jetilisedi. Túyinshe ishinde jetilgen tuqım búrtikler hám miywe ishinde rawajlanatuǵın tuqımlar ortalıqtıń qolaysız jaǵdaylarınan: suwiq hám issıdan, qurǵaqshılıq hám artıqsha ıǵallıqtan, ziyanches hám keselliklerden jaqsı qorǵalǵan boladı. Házirgi waqıtta ilimge jabıq tuqımlı ósimliklerdiń 300 000 nan aslam túri belgili. Gúlli ósimlikler eki klasqa – eki tuqım úlesliler hám bir tuqım úlesliler klasına bólinedi. Bir hám eki tuqım úlesli ósimlikler bir neshe kriteriyalarǵa qarap pariqlanadi.

Gúlli ósimlikler bólimi			
Eki tuqım úlesliler klası		Bir tuqım úlesliler klası	
Uriǵı eki tuqım úlesli. Tiykarinan oq tamir sistemasına iye.			Uriǵı bir tuqım úlesli. Tiykarinan shashaq tamir sistemasına iye.
Japıraq plastinkası pár tárizli yamasa pánje tárizli tamır-langan.			Japıraq plastinkası parallel hám doğa tárizli tamırlanǵan.
Gúlqorgáni tiykarinan quramali, gúl bólimleri saqıynada 4–5 ten jaylasqan.			Gúlqorgáni tiykarinan ápiwayı, gúl bólimleri saqıynada 3 den jaylasqan.
Paqalı tiykarinan kambiyli, juwanlaska aladi.			Paqalı tiykarinan kambiylsiz, juwanlasa almaydı.

Eki tuqım úlesli ósimlikler klasınıń tiykarǵı tuqımlasları				
Átirgúlliler	Kapusta tárizliler	Ityjúzimler	Sobiqlılar	Quramalı gúlliler
alma erik alsha shabdal almurt	shopanqalta kapusta túrpi shalǵam osma	pomidor baklajan burish kartoshka mińdiywana	másh lobiya noqat jerǵoza soya	sarıǵul shashiratqı xrizantema ayǵabaǵar maysheshek

Bir tuqım úlesli ósimlikler klasınıń tiykarǵı tuqımlasları			
Lalagúlliler tuqımlası	Piyaz tárizliler tuqımlası	Biyday tárizliler tuqımlası	Shiresh tárizliler tuqımlası
Qızıl lala Sarı baysheshek Xalman	Anzur piyaz Mador piyaz Sarımsaq piyaz	Biyday Sali Mákke	Shiresh Nor shiresh Baysın shireshi

Tuqımlı ósimliklerdiń sistematičkaǵı ornı menen kapusta misalında tanisamız.

Bólim	Jabiq tuqımlı
Klass	Eki tuqım úlesliler
Tártip (qatar)	Kapustagúlliler
Tuqımlas	Kapusta tárizliler
Tuwıs	Kapusta
Túr	Gúlkapusta, bas kapusta

JUWMAQ SHÍGARAMÍZ

- Tuqımlı ósimlikler hár qanday ortalıq sharayatında ósedи hám kóbeyiw ushın tuqımların tarqatadi. Ashıq tuqımlı ósimliklerdiń tuqımı góza qabırshaqlarında ashıq halda jetilisedi. Jabiq tuqımlı ósimliklerdiń tuqımı bolsa **miywe** ishinde jabiq halda jetilisedi.

Jabiq tuqımlı ósimliklerden ápiwayı shopanqalta quramında "C" hám "K" vitaminleri, alma hám limon kislotaları bar. Erte báhárde top japıraqları awqatqa qollanıladı. Shopanqaltadan kók pelmen, kók somsa tayaranıadı. Onıń jer ústi bóliminen tayaranǵan dárlıler táwipshilikte qan ketiwdi toqtatiwdı qollanıladı.

JAŃA BILIMLERDI QOLLANAMÍZ

Biliw hám túsiniw

- Iyne japıraqlı ósimliklerdiń ózine tán qásietleri nelerden ibarat?
- Gúlli ósimliklerdiń ózine tán qásietleri nelerden ibarat?
- Eki tuqım úlesli ósimlikler klasına kiriwshi ósimlikler qaysı begileri menen sıpatlanadı?
- Bir tuqım úlesli ósimlikler klasına kiriwshi ósimlikler qaysı begileri menen sıpatlanadı?
- Jabiq tuqımlı ósimliklerdiń adam tirishiliginde tutqan ornı nelerden ibarat.

Qollaniw. Ózińizge tanis bolǵan ashıq hám jabiq tuqımlı ósimliklerdiń dizimin alıń.

Ashıq tuqımlı ósimlikler	Jabiq tuqımlı ósimlikler		
	Terek	Puta	Shóp

Analiz

1. Jabiq tuqımlı ósimlikler hám ashıq tuqımlı ósimliklerdiń óz ara salıstırıń. Uliwmalıq hám pariqlı tareplerin Venn diagrammasında kórsetip beriń.

2. Ne ushın qaraǵay ashıq tuqımlı, gújim bolsa jabiq tuqımlı ósimlik dep aytiladı?

Sintez. Sporali hám tuqımlı ósimliklerdiń, ashıq hám jabiq tuqımlı ósimliklerdiń, bir hám eki tuqım úlesli ósimliklerdiń anıqlawshı kriteriyalardı islep shıǵıń.

Bahalaw. Gúlli ósimlikler sporali hám ashıq tuqımlı ósimliklerge qaraǵanda qaysı tarepleri menen quramalı dúziliske iye ekenligine baha beriń.

Ápiwayı qaraǵay ósimligine tiyisli sistematičkaǵı birliklerdiń kestege durıs jaylastırıń: *qaraǵaylaslar, iyne japıraqlılar, qaraǵay, qaraǵaylar, qaraǵaylar bólimi*.

Bólim	
Klass	
Tártip (qatar)	
Tuqımlas	
Tuwıs	
Túr	

Tapsırma

- Bir hám eki tuqım úlesli ósimlikler úlgileri tiykarǵında olardiń dúzilisin salıstırıń. Juwmaǵın dápterińizge jaziń.
- Qosımlı materiallardan paydalanıp bir hám eki tuqım úlesli ósimliklerdiń tiykarǵı tuqımlasları hám wákilleriniń dárlılik qásietleri haqqında maǵlıwmatlar toplań hám prezentaciya tayarlań.

1.6. OMÍRTQASÍZ HAYWANLARDÍN HÁR TÚRLILIGI

MASHQALANI ANÍQLAYMÍZ. Omirtqasız haywanlardıń omirtqalı haywanlardan parqın bilesiz be?

JAÁA BILIMLERGE IYE BOLAMÍZ.

Haywanlardıń dúzilisin, tirishilik etiwin, hár túrlili-
gi hám tarqalıwın, zoologiya (grekshe *zoon* – “haywanat
bağı”, “haywanlar”, *logos* – “tálimat”) páni úyrenedi. Jer júzinde haywanlar bir-birinen keskin
ajiralıp turatuǵın hár qıylı ortalıq – topıraq, suw,
qurǵaqlıq-hawa hám tiri organizmler denesinde
jasaydı. Haywanatlar dúnýası wákillerin shártli
túrde eki – omirtqasızlar hám omirtqalılar to-
parına ajiratiw mûmkin.

Knidariyalar tipine kiriwshi ishek quwıslıldarıń denesi radial simmetriyaǵa iye.
Olarda toqıma hám organlar rawajlanbaǵan.
Denesi eki qabat bolıp jaylasqan kletkalardan
ibarat. Sırtqi qabatı *ektoderma*, ishki qabatı
entoderma delinedi.

*Omirtqasız haywanlar •
Knidariyalar • Jalpaq qurtlar
• Dóńgelek qurtlar • Saqıynalı
qurtlar • Buwın ayaqlılar*

Omirtqasız haywanlar	Gewek deneliler tipi
	Knidariyalar tipi
	Jalpaq qurtlar tipi
	Dóńgelek qurtlar tipi
	Saqıynalı qurtlar tipi
	Mollyuskalar tipi
	Buwın ayaqlılar tipi
	Iyne deneliler tipi

Ishek quwıslılar

Gidroid polipler klasi



Dushshı suw gidersi

Scifoid meduzalar klasi





Tamır awız meduzası

Korall polipler klasi




Ápiwayı aktiniya

Jalpaq qurtlarda ektoderma hám entodermadan basqa mezoderma qabatı da rawajlanǵan.
Jalpaq qurtlar haqıqıy toqımlar hám organlar, yaǵníy as sińiriw, bólıp shıǵarıw, jinisiy, seziw hám
nerv sisteması rawajlanǵan eki tárepleme simmetriyalı haywanlar bolıp esaplanadı. Olarda qan
aylanıw hám dem alıw organları rawajlanbaǵan. Parazitlik etip jasawǵa beyimleskenligi sebepli
lenta tárizli qurtlardıń as sińiriw sisteması joǵalıp ketken.



Eki tárepleme hám radial simmetriyalı haywanlarǵa tán qásıyetlerdi anıqlań.



Aq planariya kól hám dáryalar túbinde jasaydi. Aq planariya – jırtqısh haywan bolıp qurtlar, shayan tárizililer hám shibin-shirkeylerdiń lichinkaları menen ağıqlanadı.

Sorıwshılar hám lenta tárizli qurtlar klasi wákilleri parazitlik etip jasaydi. Parazit qurtlar er jetken dáwirinde tiykarǵı xojayını organizmında, lichinkalıq dáwirinde bolsa aralıq xojayını organizmında jasaydi. Bawır qurtı er jetken dáwirinde adam, qoy, qaramal, at bawırınıń ót jollarında parazitlik etedi. Awız hám qarın sorǵıshları járdeminde parazit ót jollarına jabısıp turadı. Bawır qurtınıń lichinkası mollyuskalarda parazitlik etedi.

Qaramal lenta tárizli qurtı er jetken dáwirinde adamnıń jińishke isheginde parazitlik etedi. Denesiniń uzınlığı 8-10 metrge shekem jetedi. Denesiniń alındıǵı tárrepindeki tórt sorǵıshları járdeminde parazit óz xojayınıń ishek diywalına jabısıp aladı.

Dóńgelek qurtlar tipi

Adam askaridasınıń denesi sobıq tárizli formada, aqshıl yamasa sarǵısh reńde boladı. Erkek askaridaniń quyrığı ilmekke uqsap iyilgen. Jabısıw organları rawajlanbaǵan. Askarida jińishke ishektele parazitlik qıladı.

Saqıynalı qurtlar tipi – denesi kóp sanlı saqıynalardan quralǵan haywanlar.

Nematodalar klasi



Adam askaridası

Kóp túkliler klasi



Nereida teńizlerdiń túbinde órmelep tirishilik etetuǵın qurt.

Saqıynalı qurtlar tipi

Az túkliler klasi



Jawın qurtı topıraqta tirishilik etiwshi, 8-15-cm uzınlıqtığı haywan.

Súlikler klasi



Medicina súligi sırtqı parazıt sıpatında omırtqalı haywanlar qanı hám dene suyuqlığın sorıp ağıqlanadı.

Jawın qurtı in qazıp, topıraqtı jumsartadı, topıraqtı isheginen ótkerip, onı túyirshek qıladı. Bul bolsa topıraqqa suw sińiriliwin hám hawa kiriwin ańsatlastırıdı.

Jawın qurtalarınıń ósimlikler ushın áhmiyetin talqılań.

Buwin ayaqlılar eki tárrepleme simmetriyalı, denesi hám ayaqları buwinlarǵa bólingen. Gewdesi xitin kutikula menen qaplanǵan. Kutikula ishki organlardı qorǵaw hám sırtqı tayanışskelet waziypasın atqaradı.


Buwın ayaqlılar tipi

Joqarı dárejeli shayan tárizliler klası. Dárya shayani dushshı suwlarda jasaydı. Shayan hámme zattı jewshi haywan: suw otları, qurtlar, shıbin-shirkeylerdiń lichinkası, geyde olardıń ólikleri menen aziqlanadi.

Dárya shayani denesiniń bas hám kókirek bólimleri háreket-siz qosılǵan bolıp, baskókirek dep júritiledi. Júriw ayaqlarında qısqıshları bar. Birinshi jup ayaqlarındaǵı qısqıshlar júdá iri boladı (1.22-súwret).

Ne ushın shayan tárizliler suw basseynleri sanitarları esaplanadı?

Órmekshi tárizliler klası. Atanaqlı órmekshilerdiń dene-si baskókirek hám qarın bólümnerinen turadı. Baskókireginiń ústingi tárrepinde tórt jup ápiwayı kózshesi, aldingı ushında eki jup awız organları jaylasqan. Awız organlarınıń birinshi jubi tırnaq tárizli ósimshe menen támiyinlengen bolıp, jemtiginiń denesin tesiw xızmetin atqaradı. Jaqlarınıń túbinde záhár bez-leri jaylasqan.



1.22-súwret. Dárya shayani

Órmekshiler otryadi



Atanaqlı órmekshi

Shayanlar otryadi



Sari shayan

Falangalar otryadi



Sari falanga

Jaqlar shanshilǵanında záhár tırnaqlardıń ishindegi tútikler arqalı jemtiginiń denesine túsedı hám onı óltiredi. Baskókirekte uzın hám jińishke 4 jup júriw ayaqları jaylasqan. Qarın bólümminiń barlıq buwinları qosılǵan. Qarın bólümminiń keyingi ushında úsh jup órmekshi shýyelleri bolıp, olarǵa órmekshi bezleriniń jolları ashıladı. Órmekshi bezlerinen bólünip shıqqan suyılqıq hawada qatıp, jipke aylanadı. Órmekshilerdi **araxnologiya** pánı úyrenedi.

Shıbin-shirkeyler klası. Shıbin-shirkeylerdiń denesi bas, kókirek hám qarın bólümnerinen ibarat. Basında bir jup murtları, kózleri hám jaqları bar. Kókirek bólümnde qanatlari hám úsh jup ayaqları jaylasqan. Shıbin-shirkeylerdi – **entomologiya** pánı úyrenedi.

Iynelikler otryadi



Kók iynelik

Tuwrı qanatlılar



Shól shegirtkesi

Nangórekler otryadi



Sarı nangórek



Suliw iynelik



Ápiwayı buzawbas



Qara nangórek

Eki qanatlılar otryadı

Úy shibini



Ápiwayı súyir shibin



Kapusta gúbelegi



Maxaon gúbelegi

Qabırshaq qanatlılar otryadı

Jasıl altın qońız



Dáris jewshi qońız



Ápiwayı pal hárresi



Sarı hárre

Qattı qanatlılar otryadı**Perde qanatlılar otryadı**

Jasıl altın qońız



Dáris jewshi qońız



Ápiwayı pal hárresi



Sarı hárre

JUWMAQ SHÍGARAMÍZ

- Haywanatlar dýnyası omirtqasız hám omirtqalılarǵa bólinedi. Omirtqasızlardıń 30 dan artıq tipi belgili. Omirtqalılar xordahlar tipine tiyisli kishi tip esaplanadı.

JAÑA BILIMLERDI QOLLANAMÍZ**Biliw hám túsiniw**

- Omirtqasız haywanlarǵa kiriwshi tiplerdi aytıń.
- Ishek quwışlılarǵa tiyisli haywanlardıń ulıwmalıq qásiyetleri haqqında aytıń.
- Jalpaq qurtlardıń sırtqı dúzilisindegi ózine tán qásiyetlerin aytıp beriń.
- Buwın ayaqlılar denesin qaplap turiwshı xitin kutikula qanday funkciyalardı atqaradı?
- Órmekshi tárizliler klası qanday otryadlardı óz ishine aladi.

Qollanıw. Órmekshi tárizliler hám shibin-shirkeyler klası wákilleri hámde olarǵa tiyisli sistematičaliq birlikler atların jazıń.

Tür	Áwlad	Tuqımlas	Tuwıs	Klass	Tip

Analiz

- Dóńgelek hám saqıynalı qurtlardıń sırtqı dúzilisin óz ara salıstırıń.
- Buwın ayaqlılar denesiniń barlıq bólimleri buwinlardan ibarat. Buniń qanday áhmiyeti bar?

Sintez. Omirtqasız haywanlar hár túrliligin klasterde kórsetiń.

Bahalaw. Radial hám eki tárepleme simmetriyanıń haywanlar ushın áhmiyetin bahalań?

Tapsırma

Tınıq kórinetuǵın plastik ıdis alıń. Ídisqa bir qabat topıraq, onıń ústine miywe qaldıqları hám qum salıń. Usı kóriniste ıdis ishin tolteriń. Ídisqa 8-10 jawın qurtın salıń hám ıdisti qarańǵı jerge qoyıń. Bir ay dawamında baqlań. Nátijyeni doslarıńız benen talqlań.

1.7. OMÍRTQALÍ HAYWANLARDÍN HÁR TÚRLILIGI. BALÍQLAR, AMFIBİYALAR HÁM REPTİLİYALAR

Xordalılar tipi	Bas skeletsizler kishi tipi	Lancetnikler klası
	Lichinka xordalılar kishi tipi	Assidiyalar klası
		Salplar klası
		Appendikulyariyalar klası
	Omırtqalılar kishi tipi	Plastinka saǵaqlılar
		Nurqalashlı balıqlar
		Amfibiyalar klası
		Reptiliyalar klası
		Quslar klası
		Sút emiziwshiler klası

MASHQALANÍ ANÍQLAY-MÍZ. Haywanlardı qaysı qásiyetlerine qaray klassifikasiyalaw mümkin?

Xordalılar tipi • Bas skeletsizler •
Lichinka xordalılar • Omırtqalılar • Amfibiyalar • Reptiliyalar

JAÑA BILIMLERGE IYE BOLAMÍZ. Xordalılar – eki tárepleme simmetriyalı, ishki skeleti, yaǵníy xorda yamasa omırtqa baǵanasına iye haywanlar. Xordalılar tipi bas skeletsizler, lichinka xordalılar, omırtqalılar kishi tiplerine bólinedi.

Bas skeletsizler kishi tipi
Lancetnikler klası




Lichinka xordalılar kishi tipi
Assidiyalar klası



Assidiya



Evropa lancetnigi



lichinkası

Lancetnik teńizlerdiń sayız jerlerinde qumda kómilip jasaydı. Haywannıń qar-malawshıları menen qaplanǵan alındıǵı awız tárepı qumnan shıǵıp turadı. Denesiniń uzınlığı 5-8 cm ge teń. Denesiniń arqa tárepinde arqa qalashi, denesiniń keyingi tárepinde quyriq qalashi jaylasqan.

Lichinka xordalılar – denesi cilindr yamasa bochka formasındaǵı teńiz haywanları. Lichinkalıq dáwirinde erkin júzip júredi. Er jetken dáwirinde assidiyalar denesiniń astıńğı tárepı menen suw túbine jabısıp, otırıqshı halda tirishilik etedı.

Omırtqalılar kishi tipi. Omırtqalı haywanlarǵa tán qásiyetler: *kósher skeletli omırtqa baǵanasınan ibarat.*

Plastinka saǵaqlılar (shemirshekli balıqlar) klası

Akulalar

Kishkene tikenli akula denesiniń uzınlığı 100 cm, kit akulasi bolsa 15-20 m shekem keledi. Akulalar jırtqısh bolıp, balıqlar, mollyuskalar menen, kit akula bolsa plankton organizmeler hám basqa mayda balıqlar, olardıń máyekleri menen ağızlanadı.



Kishkene tikenli akula



Kit akulasi

Skatlar



Manta



Mozaikalı skat

Skatlar denesi jalpaq, suw túbinde jasawǵa beyimlesken, uzınlığı bir neshe cm den 6 – 7 mertge shekem jetedi. Kókirek qalashları júda keń. Olar mollyuskalar, shayan tárizliler menen ağızlanadı. **Elektr skatı** denesiniń eki qaptalında elektr toğın islep shıǵarıwshi organları jaylasqan. Skatlar arasında eń irisi esaplanǵan teńiz shaytani, yaǵníy **manta** denesi keńligi 7 m ge, awırlığı 3000 kg ǵa jetedi.

Nurqalashlı balıqlar klası

Losos tárizliler otryadi



Forel



Keta



Losos



Syomga

Karp tárizliler otryadi



Aq dońmańlay




Altın reńli taban balıq



Sazan

Súyekli balıqlar terisi súyekli qabırshaqlar menen qaplanǵan. Qabırshaqlardıń ósiwi sebepli jılıq saqıynalar payda boladı, olardı sanaw arqalı balıq jasın aniqlaw mümkin. Balıqlardıń terisinde júdá kóp bezler boladı. Bul bezler islep shıǵaratıǵın silekeyli zat júzip baratırǵan balıq denesiniń suwda súykelişin kemeytedi.



1.23-súwret. Baliqtıń sırtqı düzilisi

Bul qızıq. Ózbekstan suw basseynlerinde balıqlardıń 25 ke jaqın túri aniqlanǵan. Ferǵana oypatlığınan 2021-jilda pán ushın jańa túr bolǵan Ferǵana jalańash baliǵı (*Triplophysa ferganaensis*) ózbek alımları tárepinen ashıldı.

Balıqlardıń jup qalashları (kókirek hám qarın qalashları), taq qalashları (jawırin, anal hám quyriq qalashları) háreket etiw organları esaplanadı (1.23-súwret). Balıqlardıń házirgi künde 36 mińnan artıq túri belgili. Balıqlardı zoologiyaniń **ixtiologiya** bólimi úyrenedi.

Amfibiyalar (jer-suw haywanları) klası

Quyriqlılar otryadı



Ápiwayı salamandra



Ápiwayı triton

Quyriqsızlar otryadı



Perrin jasıl qurbaqası



Ápiwayı kvaksha



Kól baqası

Ayaqsızlar otryadı



Saqıynalı chervyaga

Jasil qurbaqaniń terisi baqaǵa qaraǵanda qurǵaq hám qattı. Artıq ayaqları baqaǵa qaraǵanda kelte. Olar baqalarǵa qaraǵanda qurǵaqshılıqqa shıdamlı. Keshqurınları aktiv tirishilik etedi. Jasıl qurbaqa terisinde sassıq iyisli zat islep shıgaratuǵın bezleri boladı. Amfibiyalardıń 8500 ge jaqın túri bar. Ózbekstanda olardıń tábiyyiy halda 5 túri ushıraydı. Solardan biri – Perrin jasıl qurbaqası (*Bufo perrini*) 2019-jilda Nawayı wálayatı aymaǵında tabılǵan.

Reptiliyalar (jer bawırlawshılar) klası

Qabırshaqlılar otryadı



Eshkemer



Juwırğısh kesirtke



Urşıq tárızlı kesirtke



Teńiz iguanası



Scink gekkonı



Kobra



Shariq jilan



Qara jilan



Qum buwma jilan



Suw jilan

Tasbaqalar otryadi



Pil tasbaqa



Terili tasbaqa



Orta Aziya tasbaqası

Reptiliyalar - qurǵaqlıqta jaśawǵa tolıq beyimlesken haywanlar. Olardıń terisi jaraqatlanyl hám qurǵap qaliwdan qorǵawshı müyizli qabırshaqlar menen qaplanǵan. Tasbaqalar hám krokodiller terisi astında súyek plastinkalar boladı. Tasbaqalar denesi arqa hám qarın tárepinen müyizli hám súyekten ibarat qalqan menen qaplanǵan. Reptiliyalardıń ayaqları denesiniń eki qaptalında jaylasqan, háreket etkeninde qarnı jerge tiyip turadı. Jilanlar hám ayırım kesirtkeler (sarı jilan hám urşıq tárizli kesirtke) diń ayaqları bolmaydi.

Amfibiyalar hám reptiliyalardı birgelikte – **gerpetologiya** páni úyrenedi.

Krokodiller otryadi



Nil krokodili



Gavial

JAŃA BILIMLERDI QOLLANAMÍZ

Biliw hám túsiniw

1. Xordalılar qanday kishi tip hám klaslarǵa bólinedi?
2. Aziya lancetnigi hám assidiyanıń sırtqı dúzilisin aytıp beriń.
3. Xordalılar tipine tiyisli haywanlardıń ulıwmalıq qásiyeterlerin aytıń.
4. Balıqlardıń qanday qalashları bar?
5. Amfibiyalar ne ushın suwda hám qurǵaqlıqta jasawshılar delinedi?
6. Reptiliyalar klası qanday otryadlardı óz ishine aladı?

Qollaniw. Omırtqalı haywanlar wákilleri hám olar tiyisli bolǵan sistematikalıq birlikler atın jazıń.

Túr	Tuwıs	Tuqımlas	Otryad	Klass	Tip

Analiz. Omırtqalı haywanlardıń dene qaplamları dúzilisi jasaw sharayatı menen baylanısın misallar menen túsindiriń.

Sintez. Xordalılar tipi hár túrliligin klasterde kórsetiń.

Bahalaw. Omırqasız hám omırtqalı haywanlardı parıqlawda dene dúzilisindegi jáne qaysı täreplerine itibar beriwigimiz kerek?



- A. Omırtqasız haywan.
 ♦ Qan aylaniw sistemasi.
 ♦ As sińiriw sistemasi.



- B. Omırtqalı haywan.
 ♦ Nerv sistemasi.
 ♦ Ishki skeleti.

Tapsırma

Balıqlar, amfibiyalar hám reptiliyalar dúzilisiniń jasaw ortalığına beyimlesiwin úyreniń hám doslarıńız benen talqılań.

1.8. QUSLAR HÁM SÚT EMIZIWSHILER


MASHQALANÍ ANÍQLAYMÍZ. Omirtqali haywanlar omirtqasiz haywanlardan qaysi belgileri menen pariqlanadi?

JAÁA BILIMLERGE IYE BOLAMÍZ. Quslar hám sút emiziwshiler joqarı dúziliske iye issi qanlı haywanlar. Quslardıń aldıngı ayaqları qanatlarǵa aylanǵan, denesi pár menen qaplanǵan, jaqları müyizli tumsıqqa aylanǵan. Denesi súyir formada boliwi uship baratırǵanda hawaǵa qarsılıq kórsetiwin azaytadı.


Suwquslarınıń quyriǵı túbinde quyimshaq bezi bolıp, suwqumıǵı járdeminde bezden ajiralatuǵın may zatın párlerine súrtedi. Nátiyjede párler iyiliwsheń boladı hám suw juqtırımaydı.

Quslar • Kontur párler •
Mamiq párler • Jumsaq párler
• Sút emiziwshiler • Qilshiq •
Vibrissa

Párlerdiń dúzilisi hám funkciyasına qaray túrleri




1.24-súwret. Párdiń dúzilisi



1.25-súwret. Párlerdiń túrleri

Pár qálem ushı menen terige birikken, bekkem müyizli tútik sıyaqlı ózekten hám jelpigishten ibarat (1.24-súwret). Qágıw párleri qanatlardıń kóteriliw betin payda etedi. Quyriqtı payda etiwshi basqariwshı párleri quyriq bóliminde jaylasqan, qaplaǵısh párler quslar denesin qaplap, súyir forma berip turadı (1.25-súwret). Kontur párleri astında jaylasqan mamiq párleri hám jumsaq párler arasında hawa boladı, bul dene-degi issiliqtı saqlaw ushın úlken áhmiyetke iye (1.26-súwret). Quslardıń pár qatlami túlew arqalı hár jılı 1-2 márte almasıp turadı. Quslar ayaqlarınıń tómengi tárepi müyiz qabırshaq penen qaplanǵan bolıp, reptiliyalar terisindegi müyizli qabırshaqqqa uqsayıdı.



1.26-súwret. Mamiq párler



Afrika túyequси

Quslar klası

Túyequs tárizliler. Afrika túyequsınıń boyı 300 cm ge shekem, salmaǵı 50-100 kg ga shekem jetedi. Uzin hám kúshli ayaqları járdeminde saatına 60-70 km ge shekem tezlikte juwıra aladı. Erkekleriniń párleri qara, quyriǵı hám qanatlarınıń ushında aq párler bar, urgashısı kúl-reń. Túyequslar mayda haywanlar, ósimlik miyweleri hám tuqımları menen aziqlanadı. Urgashısı jerdegi shuqırshaǵa 1400 g keletuǵın 7-9 máyek qoyadı. Máyeklerin kúndız urgashıları, túnde erkegi basıp jatadı. (*Bul jaǵdaydı qalay túsindiresiz?*)

Pingvinler otryadı wákilleri suwda jasawǵa beyimlesken quslar. Qurǵaqlıqtá háreketlengende gewdesin tik tutadı. Pingvinler koloniya bolıp jasaydı. Olar baliqlar hám basqa teńiz haywanları menen azaqlanadı.

Shımshıq tárizliler otryadına qarlıgash, qara ǵárǵa, ala ǵárǵa, mayna, sinica, torǵay, búlbil, shımshıq, hákke sıyaqlı quslar kiredi. Shımshıq tárizlilerdiń tumsıqları, ayaqları, qanatları hámde azaǵı hár qıylı boladı. Usı otryad wákilleri Ózbekstan quslarınıń yarımınan kóbiregin qurayıdı.



Imperator pingvini



Úlken sinica



Awıl qarlıgashı



Úy shımshiǵı



Qara ǵárǵa



Ápiwayı ala ǵárǵa

Газ тárizliler otryadı. Газ тárizliler suwda jaqsı júzedi. Ayaqlarınıń aldıngı úsh barmaqları arasında perdesi bar. Tumsıǵı keń bolıp, shetlerinde mayda mýyizli tissheler jaylasqan. Газ тárizliler otryadına газ, aqquw, úyreк, suqsun, shegejin kiredi.



Kúlreń газ



Aqbas qumay



Lashın

Lashın тárizliler otryadına lashın, qarshıǵay, shayqus, búrkıt, qırǵıy, aqbas qumay kiredi. Kúndızgi jırtqısh quslardıń tumsıǵı hám tırnaqları kúshlı hám ótkir, ushi qayrlıǵan bolıp, jemtigin uslawǵa beyimlesken.



Bayıwlı



Úki

Japalaq quslar otryadı. Japalaq quslar (bayıwlı, úki) túnde iri shıbin-shirkeyller, kemiriwshiler, hátte basqa quslardı da awlawǵa beyimlesken. Qulaqları júdá áste sıtırlıǵan sesti de jaqsı esite aladı. Moyını júdá iyiliwsheń bolǵanlıǵı sebepli basın 270° qa shekem bura aladı. Japalaq quslardıń párleri gewek hám jumsaq bolǵanı ushin ushqanda ses shıǵarmaydı.


Quslardıń Ózbekstanda 480 ge jaqın túri ushıraydı. Quslardı ornitologiya páni úyrenedi.

Sút emiziwshiler – ayaqları denesiniň astında jaylasqan, denesi jún menen qaplangan omırtqalı haywanlar. Sút emiziwshiler ıssı qanlı haywanlar bolıp, balasın sút penen baǵadı. Sút emiziwshiler terisiniň ústiniň qatlaminan jún, tırnaq, tuyaq, shaq payda boladı. Sút emiziwshilerdiň jún qaplamı uzın hám juwan qılshiqlardan hám olar astında jaylasqan ólpeń túbitten ibarat. Hár bir jún talshiǵı astında mayda bulşıq etler bar. Bulşıq etlerdiň qısqarılıwi sebepli ólpeń júnler arasında hawa kiredi, bul dene temperaturasın saqlawǵa járdem beredi. Qılshiqlar terini mekanikalıq tásirlerden qorǵaydı (*1.27-súwret*). Sút emiziwshilerdiň awzı hám kózleri átirapında jaylasqan uzın qıllar (vibrissa) bolsa seziw waziypasın atqaradı (*1.28-súwret*).

Sút emiziwshiler terisinde ter, may, sút, iyis shıǵarıwshı bezler rawajlanǵan. Haywanlar ter menen birge artıqsha issiliqtı da bólip shıǵaradı. Bul dene temperaturasınıň turaqlı saqlanıwinnda úlken áhmiyetke iye. May bezlerinen bóninip shıǵatuǵın may sıyaqlı suyuqlıq terini jumsaq hám elastik bolıwin támiyinleydi. Iyis shıǵarıw bezlerinen ajıralǵan suyuqlıq járdeminde jasaw aymaqların belgileydi, jas haywanlar óz uyasına jol tabadı, ata-anaları bolsa balaların tabadı. Anaları balaların sút penen baǵadı.



1.27-súwret. Sút emiziwshilerdiň jún qaplamı



1.28-súwret. Uzın qıllar



Jayra hám kirpitiken terisindegi tikenler forması ózgergen júnler bolıp esaplanadı. Teńiz sút emiziwshilerinde jún qatlamı joq bolıp ketken. *Teńiz sút emiziwshileri jún qatlamınıň joǵalıp ketiw sebebin túsindiriný*



Sút emiziwshiler klası máyek tuwiwshilar hám tiri tuwiwshı sút emiziwshiler kishi klasına bólinedi

Máyek tuwiwshilar kishi klası.

Kloakalılar otryadi. Olar máyek qoyıp kóbeyedi. Bul otryadqa Avstraliya hám oğan jaqın atawlarda tarqalǵan úyrektumsıq, exidna, hám proexidna kiredi. Úyrektumsıq qoýǵan máyegin basadı, exidna máyeklerin teri jiyrıqlarından payda bolǵan qaltasında alıp júredi.

Tiri tuwiwshi sút emiziwshiler kishi klası. Qaltalı sút emiziwshiler. Qaltalılardıń balaları júdá kishi hám ázzi tuwiladı hámde urǵashısınıń qaltasında rawajlanadı. Qaltalılarǵa kenguru, koala, qaltalı tishqan, qaltalı krot, opossum siyaqlılar kiredi.



Qızıl kenguru



Koala



Kúlreń bas jarǵanat

Joldashı sút emiziwshiler. Qolqanatlılar otryadi. Jarǵanatlar aldingı ayaqlarınıń uzın barmaqları hám keyingi ayaqları arasında tartılǵan teri perde kóteriliw betin payda etedi. Aldingı ayaqlarınıń birinshi, artqı ayaqlarınıń barlıq barmaqları erkin jaylasqan. Jarǵanatlar – túnde aw qılıw ushın exolokaciyanan paydalanyadı.

Kemiriwshiler otryadi. Kemiriwshilerdiń joqarǵı hám tómengi jaqlarında bir juptan iri gúrek tisleriniń tek aldingı tárepı emal menen qaplanǵan. Bul tisler haywanniń tirishiligi dawamıda ósip turadı. Tisler qattı azaqqa tiyiwi sebepli, ushqı tárepı hámme waqıt egelip,

ótkirlesedi. Qazıq tisleri bolmaydı. Qundız, tiyin, ondratı, nutriya, surok, tishqan, alaman tishqan kemiriwshilerge tiyisli.

Taq tuyaqlılar otryadi – ot – shóp jewshi haywanlar. Barmaqlar sanı taq, yaǵníy bir yamasa úsh barmaqlı bolıp, müyizli tuyaqları menen qaplanǵan. Úshinshi barmaǵı kúshli rawajlangan. Bul otryadqa at, eshek, qulan, tapır, karkidon, zebra kiredi.



Suw qundızı



At



Eshek



Ápiwayı zebra


Jup tuyaqlılar otryadınıń ayaqlarında müyizli tuyaq peñen qaplanǵan bir yamasa eki jup barmaqları boladı. Jup tuyaqlılarǵa ayaqları uzın, tez juwırıwǵa beyimlesken ot-shóp jewshi haywanlar mísali, qoy, siyır, eshki, suwin, kiyik, jirafa, zubr, bizon, túye mísal boladı. Dońız, suw ayǵırı – begemottiń boyı, quyriǵı hám ayaqları kelte boladı.

Sút emiziwshilerdi **teriologiya** pánı úyrenedi.

Xordalı haywanlardıń sistemati-kadaǵı ornı menen tanışamız.



Bizon



Jirafa



Kiyik



Qoy

Tip	Xordalılar	
Klass	Quslar	Sút emiziwshiler
Otryad	Shımshıq tárizliler	Taq tuyaqlılar
Tuqımlas	Qarlıǵashlar	Atlar
Áwlad	Haqıqıy qarlıǵashlar	Atlar
Túr	Awıl qarlıǵashi	Türkmen qulani

JAŃA BILIMLERDI QOLLANAMÍZ

Biliw hám túsiniw

- Omırtqalı haywanlardıń tiykarǵı tipleri hám klasların aytıń.
- Sút emiziwshilerdiń seziw organı waziypasın atqariwshi vibrissalar qay jerde jaylasqan?
- Sút emiziwshiler tirishiliginde iyis shıǵarıw bezleri qanday áhmiyetke iye?
- Ne sebepten kengurudiń balası urǵashalarınıń qaltasında rawajlanadı?
- Jarǵanatlar túnde ań awlawǵa qalay beyimlesken?

Qollanıw

Ózińız úyrengengen quslar hám sút emiziwshiler klası wákilleri hám olarǵa tiyisli bolǵan sistemati-kaliq birlilikler atın jazıń.

Túr	Áwlad	Tuqımlas	Otryad	Klass	Tip

Analiz

- Quslardıń sırtqı dúzilisindegi ushiwǵa beyimlesiw belgileri nelerden ibarat?
- Japalaq quslardıń párleri gewek hám jumsaq boliwınıń qanday áhmiyeti bar?

Sintez. Qus párleri hám sút emiziwshilerdiń júnı müyizli zattan ibarat. Olardıń uqsas funk-cional táreplerin tabıń.

Bahalaw

Qus párleri hám sút emiziwshiler júnleri teridegi mayda bulshıq et talshıqları qısqarǵanda kóteriledi hám olar arasına hawa kiredı. Bul qásiyetiniń dene temperaturasın saqlawdaǵı áhmiyetin bahalań.

Tapsırma

- Túyequs ashıq dala hám shóllerde jasaydı. Onıń ayaqları hám moynı uzın boladı. Denesiniń bunday dúziliwi onıń tirishiliginde qanday áhmiyetke iye? Pikirlerińizdi doslarıńız benen talqlań.
- Pár kóphshikler tayarlawda tek suw quslarınıń párlerinen paydalanylادı. Sebebin túśindiriń.

1.9. ÁMELIY SHÍNÍGÍW

ÓSIMLIK HÁM HAYWANAT DÚNYASÍNÍ SISTEMATIKALÍQ TOPARLARÍN ÚYRENIW

Maqset. Ósimlikler hám haywanatlar dýnyasınıń tiykarǵı sistematikalıq toparların sxemalıq modellestiriw.

Bizge kerek: aq qaǵaz, reńli qálemler, sızǵısh

Jumisti orınlaw tártibi:

1. Ósimlikler sistematikasınıń tiykarǵı taksonomiyalıq toparların sxemada kórsetiń. Sxemanı dápterińzge sızıń.

Ósimlikler dýnyası

Iyne japiraqlı ósimlikler bólimi

Gúlli ósimlikler bólimi

Eki tuqım úlesli ósimlikler klası

Bir tuqım úlesli ósimlikler klası

Átirgúlliler tártibi (qatarı)

Biydaygúlliler tártibi (qatarı)

Átirgúlliler tuqımlası

Biyday tárizliler tuqımlası


Shipovnik tuwısı

Shipovnik

Biyday

Ápiwayı shipovnik

Jumsaq biyday



Jirtqısh sút emiziwshiler otryadına ayıw tárizliler, qasqır tárizliler, pıshıq tárizliler, suw-sar tárizliler tuqımlasları kiredi. Qasqır tárizliler tuqımlasına qasqır, saǵal, túlki kiredi. Olar iyisti júdá jaqsı sezgenligi sebepli, jemtiginiń izinen qalmaydi. Qasqırlar túnde topar bolıp awqat izlep shıǵadı. Pıshıq tárizliler tuqımlasına jolbarıs, gepard, qaplan, qaraqulaq, barıs, pıshıqlar kiredi. Háreketlengende olardıń iyilgen hám ótkir trnaqları arnawlı qaltashaǵa kirip turadı. Jemtigin tasa jerde ańlıp otırıp, tosattan taslanadi. Suwsar tárizlilerdiń bası kishi, ayaqları kelte, denesi jińishke boladı. Bul tuqımlasqa porsıq, suwsar, qundız, sasıqgúzen, laska hám norka kiredi. Ayıw tárizliler tuqımlasına aq ayıw, qońır ayıw kiredi. Qońır ayıw ósimlik hám haywanlar menen aзиqlanadi. Aq ayıw Arktikada jasydy. Onıń awırılığı bir tonnaǵa jaqın, suwda jaqsı júzedi, tyulen hám baliqlar menen aзиqlanadi.

2. Súwrette berilgen haywanlarǵa sistematikada óz ornın tabıwǵa járdem beriń. Hár bir haywandi ózine tiyisli bolǵan toparlarǵa jaylastırıń. Úy pıshıǵı menen basqa haywanlardıń óz ara tuwısqanlıǵınıń jaqın yamasa uzaqlıǵı haqqında toparlarda talqilań.

Xordalılar tipi					
Omırtaqlılar kishi tipi					
Sút emiziwshiler klası					
Jirtqıshlar otryadı					
Pıshıq tárizliler					
Pıshıqlar áwladi					
Úy pıshıǵı					

Talqılań hám juwmaq shıǵarıń.


I BAP BOYÍNSHA TAPSÍRMALAR

1. Kesteniń birinshi qatarında berilgen sózler arasında belgili bir nızamlılıq, baylanis bar. Usı baylanis tiykarında kesteniń bos bólmine sáykes keliwshi túsiniklerdi kiritin.


Tájiriye metodi	Arnawlı shólkemlestirilgen belgili bir sharayatta obyekt yamasa qubılısti úyreniwshı metod.
?	Tiri organizlerdi tártipke salıw ushin olardaǵı uqsaslıq hám ayırmashılıqlar, hámde ulıwmalıq nızamlılıqlardı anıqlawda paydalanatuǵın metod.
Baqlaw metodi	?

2. A hám B organizmlege tiyisli qásiyetlerdi tańlań hám kestege sanlardı jazıń.

- Paqalı kambiyisz, juwanlasa almaydı.
- Japıraq plastinkası pár tárizli tamırlanǵan.
- Oq tamir sistemاسına iye.
- Uriǵı bir tuqım úlesli.
- Paqalı kambiyli, juwanlasa aladi.
- Gúlqorganı ápiwayı.



- Ókpesi menen dem aladi.
- Terisinde bezler rawajlangan.
- Terisi dem aliwda qatnasadı.
- Ayırıw wákilleriniń ayaǵı bolmaydı.
- Ayaqları denesiniń eki qaptalında jaylasqan.
- Dem aliwda hawa qaltası qatnasadı.



3. Sistematičalıq toparlardı klassifikasiyaǵa sáykes túrde jaylastırıń:
eki tuqım úlesliler; kapusta tárizliler; kapusta; jabıq tuqımlı ósimlikler; gúlkapusta.

Bólím	Klass	Tuqımlas	Tuwıs	Túr

4. Sistematičalıq toparlardı klassifikasiyaǵa sáykes túrde jaylastırıń:
sút emiziwshiler; túlkiler; xordalılar; jırtqıshlar; qasqır tárizliler; ápiwayı túlki.

Tip	Klass	Otryad	Tuqımlas	Áwlad	Túr

5. Kestede berilgen organizmlege sáykes qásiyetlerdi anıqlań.

Nº	Organizm	Juwap	Qásiyetler
1.	Zerpáshek	A	Tuqımı gózalarında ashıq halda jetiledi.
2.	Qaraǵay	B	Iskerligi nátiyjesinde topıraq azot birikpeleri menen bayıydı.
3.	Túynek bakteriya	D	Japıraqları bir kletkadan quralǵan.
4.	Xlamidomonada	E	Basqa ósimliklerde parazitlik etip jasaydı.
5.	Funariya moxi	F	Azot birikpelerine bay suw basseynlerinde jasaydı.

6. Balıqlar suw ortalığında jasaytuǵın haywanlar. Suw ortalığı hawa ortalığına qaraǵanda tıǵız ortalıq esaplanadı. Balıqlardıń dene dúzilisinde jasaw ortalığına beyimlesiw payda bolǵan. Atap aytsaq, balıqlar terisinde kóp bezler boladı. Bul bezler islep shıǵaratıǵın silekeyli zat júzip baratırǵan balıq denesin suwda súykelisin kemeytiredi. Qáne aytıń, amfibiyalar, reptiliyalar, quslar, sút emiziwshiler tirishiligi qaysı jasaw ortalığında ótedi? Olarda jasaw ortalığına qanday beyimlesiwler rawajlangan?



II BAP

TIRISHILIKTIŃ MOLEKULA HÁM KLETKA DÁREJESİ

2.1. KLETKA – TIRI ORGANIZMLERDİń DÚZILIS BIRLIGI

MASHQALANÍ ANÍQLAYMÍZ

- Haywan kletkaları atqaratugın waziyalarına qaray hár qıylı dúziliske iye.
- Kletkanıń dúzilisine qaray haywanlar, ósimlik hám zamarriqlardan parıqlanıwı mümkin.

Joqarıdaǵı pikirlerdiń qaysı biri durıs?

JAŃA BILIMLERGE IYE BOLAMÍZ. Tiri organizmler ózine tán funkciyalardı atqarılış biologiyalıq molekulalardan quralǵan. Barlıq tiri organizmlerdiń kletkaları ximiyalıq elementlerden ibarat. Usı elementler jansız tábiyat obyektleri quramına da kiredi.

Tiri organizm kletkalarında uglerod, vodorod, kislorod hám azot barlıq ximiyalıq elementlerdiń 98 % nan artıq bólimin quraydı. Kletkada 2% ǵa jaqın kaliy, natriy, kalciy, xlor, magniy, temir, fosfor hám kúkirt elementleri bar. Qalǵan ximiyalıq elementler kletkada júda az muğdarda boladı. Kletka quramına kiriwshi hár bir element eń áhmiyetli tirishilik proceslerdi atqaradı.

Ximiyalıq elementler bir-biri menen baylanısıp, anorganikalıq hám organikalıq zatlardı payda etedi.

Kletka quramında zatlardıń hár biri belgili áhmiyetke iye. Suw kletka formasın belgileydi, zatlar almasıw, fotosintez proceslerinde qatnasađı. Omırtqasız haywanlarda suw gidrostatik skelet waziypasın atqaradı. Organizmde zatlар transportın támiyinleydi.

Suwdıń jáne qanday funkciyaların bilesiz?

Minerallardıń jetispewi organizmnıń tirishilik procesleriniń buzılıwına sebepshi boladı. Misali, yod jetispewshiligi adamlarda zob keselligi, kalciy jetispewshiligi tis hám súyeklerdiń rawajlanıwınıń keshigiwine, magniy jetispewshiligi fotosintez procesiniń páseyiwine alıp keledi.

Uglevodlar kletka qabiǵı quramına kiredi, organizm ushın energiya deregi sıpatında xızmet etip, awısıq zat sıpatında toplanadı. Uglevodlarga glyukoza, saxaroza, kraxmal mísal boladı. Glyukoza tarqalıp kletkanı energiya menen támiyinleydi. Saxaroza kúndelikli tirishiligidizde paydalananatuǵın qant bolıp, miywe hám tamırmiywelerde toplanadı. Kraxmal kóbirek dánlı ósimlikler, misali, biyday, salı, mákkeniń dán miywesinde, kartoshka túyneginde awısıq zat sıpatında jıynaladı.

Beloklar kletkanıń tiykarǵı qurılıs materialı esaplanadı (membranalı beloklar), kletkada júz beriwshi reakciyalardı tártipke saladı (fermentler), organizmnıń immunitetin támiyinleydi (antideneler) hám kletkalarda awısıq zat sıpatında toplanadı.

*Kletka qabiǵı •
Citoplazma •
Yadro • Goldji kompleksi •
Fagocitoz • Pinocitoz*

Tiri organizmler quramına kiriwshi zatlар

Anorganikalıq zatlар	Organikalıq zatlар
Suw	Uglevodlar
Mineral duzlar	Beloklar
	Maylar
	Nuklein kislotalar

Lipidler de kletka ushın áhmiyetli. Lipidlerge may, mum misal boladı. Maylar tarqalǵanda kóp muǵdarda tiri organizmeler ushın zárür energiya ajıralıp shıǵadı. Maylar organizmdı suwiqtan qorǵaydı. Mısalı, aq ayıw, tyulen, morj terisi astında qaliń may qabatı bar.

Nuklein kislota (DNK hám RNK)lar násillik xabardıń saqlanıwı hám násilden násilge ótiwinde qatnasadı.

Kletka kishi tábiyyiy laboratoriya bolıp, onda hár qıylı ximiyalyq birikpeler sintezlenedi hám tarqaladı. Túrli organizm kletkaları ximiyalyq quramınıń uqsaslıǵı tiri tábiyattiń kelip shıǵıw birligin dálilleydi.

Barlıq tiri organizmeler kletkalardan quralǵan. Kletka – tiri organizmlerdiń dúzilis, rawajlanıw hám funkcional birligi. Tiri organizmeler denesi bir yamasa kóp kletkalardan dúzilgen boladı. Bir kletkadan dúzilgen organizmelerde barlıq procesler: azaqlanıw, dem alıw, bólip shıǵarıw, ósiw hám kóbeyiw bir kletkada ótedi. Kóp kletkali organizmeler júzlep, mińlap hám millionlap kletkalardan quralǵan. Kletkaliq dúzilisine qaray organizmeler prokariot hám eukariotlarǵa bólinedi. Prokariotlarǵa bakteriyalar, eukariotlarǵa protoktista, zamarrıqlar, ósimlikler hám haywanlar kiredi.

Eukariot organizmeler kletkası kletka qabıǵı, citoplazma hám yadrodan quralǵan (2.1-súwret). Prokariot kletkası bolsa júdá ápiwayı dúzilgen bolıp, onda yadro hám kóp organoidlar qáliplespegen. Prokariot kletkası kletka qabıǵı hám citoplazmadan ibarat (2.2-súwret).

Kletka qabıǵı. Kletka – biologiyalyq sistema bolıp, kletkanıń quram bólimleri (qabıq, citopazma, yadro, organoidlar) onıń bir pútinligin támiyinleydi. Kletka qabıǵı kletkanı orap, onı sırtqı ortalaqtan ajıratıp turadı. Kletka qabıǵı kletkanıń ishki quram bólimi – citoplazma, yadro hám organoidlardi jaraqatlaniwınan qorǵaydı, kletka formasın belgileydi, kletkalar arasındaǵı óz ara baylanıstı támiyinlep, kletkaǵa kerekli zatlardı tańlap ótkeredi hám zatlar almasıw ónimlerin kletkadan sırtqa shıǵaradı.


Kletka qabıǵınıń tiykarǵı bólimin plazmatikaliq membrana qurayıdı. Barlıq tiri organizm kletkalarında plazmatikaliq membrana birdey dúziliske iye. Membrana eki qabat lipid qatlama hám onda jaylasqan belok molekulalarınan ibarat.

Membrana diywallarında arnawlı beloklar jińishke kanalshalardı payda etedi. Bul kanalshalar arqali kletka ishine yamasa kletka sırtına kaliy, natriy, kalciy hám basqa ionlar ótedi.


Sonday-aq salıstırmalı irilew bolǵan molekulalar (beloklar, uglevod, lipidler) kletka ishine fagocitoz yamasa pinocitoz usılında ótedi.

Kletka membranasına aziq bólekshesi tiyiwi menen membrananiń usı bóliminde oyıqsha payda etip, aziq bólekshesi membranaǵa oralǵan jaǵdayda kletka ishine ótedi. Bul process "fagocitoz" dep ataladı. Mısalı, amyoba jalǵan ayaqları menen aziq bólekshlerin orap alıwi fagocitoz usılında ótedi.


Hár túrli zatlardıń eritpe halında mayda tamshi túrinde kletkaǵa kiriwi "pinocitoz" deli nedı. "Pinocitoz" sóziniń mánisi grekshe *pino* – "ishemen", *citoz* – "kletka" sózlerinen alıngan. Pinocitoz tábiyatta keń tarqalǵan bolıp, bakteriya, zamarrıq, ósimlik hám haywan kletkalarında ámelge asadı (2.3-súwret).



2.1-súwret. Ósimlik kletkası



2.2-súwret. Prokariot kletka




2.3-súwret. Fagocitoz (a) hám pinocitoz (b)

Fagocitoz yamasa pinocitoz arqalı kletka ishine túskenn azıq zatlar (beloklar aminokislotalarǵa shekem polisaxaridler glyukozaǵa shekem, lipidler may kislotası hám gliceringe shekem) tarqalıwı kerek. Bul proceste lizosomalar qatnasadi. Ósimlik, zamarriq, bakteriya kletkaları plazmatikalıq membranasınıń sırtqı tárepinen qalın kletka diywali orap turadı (2.4-súwret).

Citoplazma. Citoplazma barlıq kletkalardıń ishki ortalığı bolıp esaplanadı. Citoplazmada kletka orgonoidları jaylasqan.

Kletka yadrosı kletkaniń eń áhmiyetli quramılıq bólimi. Yadro kletkadaǵı barlıq proceslerdi basqarıw, násillik xabardı saqlaw, kóbeyiw hám násilden násilge ótkeriw funkciyaların atqaradı.



2.4-súwret. Haywan (A) hám ósimlik (B) kletkasınıń düzilisi

Organoidlar	Funkciyası
Endoplazmaliq tor	Uglevod, lipidler sintezi hám citoplazmada zatlar transportun támiyinleydi.
Goldji kompleksi	Citoplazmada sintezlengen zatlardı toplaydı.
Ribosoma	Aminokislatalardan beloklardı sintez etedi.
Lizosoma	Kletka qabil etken ağıqtıń tarqalıwın támiyinleydi.
Mitochondriya	Kletkanı energiya menen támiyinleydi.
Xloroplast	Ósimlik kletkalarında fotosintez prosesin ámelge asırادı.

Tiri organizm kletkaları funkciyasına qaray eki túrli boladı: somatikalıq hám jinisyl kletkalar. Somatikalıq kletkalarǵa haywanlardıń teri, bushıq et, súyek, bawır kletkaları, ósimliklerdiń tamırı, japıraq kletkaları mísal boladı. Jinisyl kletkalar *gametalar* dep ataladı. Urǵashi gametaları máyek kletka, erkek gametaları *tuqım (spermatozoid)* delinedi. Somatikalıq kletkalar organizm denesinde ažıqlanıw, dem alıw, qorǵaw, tirek, háreket etiw siyaqlı funkciyalardı ámelge asıradı. Jinisyl kletkalar bolsa organizmniń kóbeyiwin támiyinleydi.

JUWMAQ SHÍGARAMÍZ

- Hár qanday tiri organizm kletkalardan dúzilgen. Tiri organizmlerdiń kletkaları dúzilisi hám ximiyalıq quramı jaǵınan bir-birine uqsas.

JAŃA BILIMLERDI QOLLANAMÍZ

Biliw hám túsiniw

1. Kletka quramında qanday elementler ushıraydı?
2. Kletka quramına kiriwshi anorganikalıq hám organikalıq zatlardı aytıp beriń.
3. Kletka qabıǵı qanday dúziliske iye?
4. Yadro qanday waziypanı atqaradı?

Qollaniw

1. Belok, lipid hám uglevodlarǵa misallar keltiriń.
2. Belok, lipid hám uglevodlarǵa bay ónimlerdi bilesizbe?

Misallar keltiriń.

Analiz. Tiri tábiyattıń kelip shıǵıwı bir ekenligine dáliller keltiriń.

Sintez. Ósimlik hám haywan kletkalarına tán organoidlardı sxemada kórsetiń.

Bahalaw. Tiri organizmler tirishilik proceslerinde anorganikalıq hám organikalıq zatlardıń áhmiyetin bahalań.

Tapsırma

Plastilinen paydalanıp, ósimlik kletkası modelin jasań.


2.2. TOQÍMALAR

MASHQALANÍ ANÍQLAYMÍZ. Ósimlik hám haywanlar kóp kletkali bir pútin biologiyalıq sistemalar bolıp esaplanadı. Olardıń organizmi kóplep kletkalardan quralǵan. Bunday sistemalarda bir pútinlilik qalay ámelge asadı?

Xlorenxima • Epiderma
• Periderma • Kollenxima • Sklerenxima


JAŃA BILIMLERGE IYE BOLAMÍZ. Dúzilisi, kelip shıǵıwı hám atqaratuǵın waziypası birdey bolǵan kletkalar hám kletkalar aralıq zatları jiyindisi *toqıma* delinedi. **Gistologiya** toqımanı úyreniwshi pán esaplanadı. Kóp kletkali organizmler, yaǵníy ósimlik, haywan, sonday-aq, adam organizmin de toqımalardan dúzilgen. Ósimliklerde payda etiwshi, tiykarǵı, toplawshi, qaplawshi, mexanikalıq, ótkiziwshi toqımlar bar.

Payda etiwshi toqıma (meristema). Payda etiwshi toqıma kletkaları iri yadrolı, juqa qabiqlı, tiri kletkalardan ibarat bolıp, bóliniw qásiyetine iye (2.5-súwret). Ushqı payda etiwshi toqıma búrtktıń ósiw konusı hám tamırdıń bóliniw zonasında



2.5-súwret. Payda etiwshi toqıma kletkalarınıń jaylasıwi

jaylasqan bolıp, ósimliklerdiń boyına ósiwin támiyinleydi. Paqal hám tamırdıń qabıq (floema) hám aǵashlıǵı (ksilema) arasında qaptal payda etiwshi toqıma – kambiy jaylasqan. Bul toqıma kletkaları paqal hám tamırda saqıyna formada jaylasadı hámde ósimlik organlarınıń enine ósiwin, yaǵni juwanlasıwin támiyinleydi. Payda etiwshi kletkalardan ósimliklerdiń tiykargı, qaplawshı, ótkiziwshı, mexanikalıq hám basqa toqımaları payda boladı.



2.6-súwret. Ósimlik toqımları

Tiykargı toqıma. Atqaratuǵın funkciyasına qaray tiykargı toqıma bir neshe túrli boladı: assimiliyaciyalıq toqıma (xlorenxima), toplawshı toqıma (organikalıq zatlardı, suw hám hawani toplaydı). Assimiliyaciyalıq toqıma kletkaları xloroplastlarǵa iye bolıp, fotosintez etiw qásiyetine iye. Bul toqıma kletkalardında organikalıq zatlар payda boladı. Assimiliyaciyalıq toqıma kletkaları jasıl japıraqlarda, nartlarda boladı (2.6-súwret).

Toplawshı toqıma kletkalardında uglevod, belok, may hám basqa zatlар toplanadı. Bul toqıma tamırpaqal, tamırmiywe, túyneк, piyazbas, miywe, tuqımlarda jaqsı rawajlanǵan. Shóllerde ósiwshi ayırm ósimlikler paqalı hám japıraqında (mısali, kaktuslar denesinde) suw toplawshı parenxima kletkaları bar. Suwda hám batpaqlıqlarda ósetuǵın ósimliklerde aerenxima toqıması rawajlanǵan bolıp, bul toqıma kletkaları arasında hawa toplanadı.


Qaplawshı toqıma. Qaplawshı toqımlar ósimliktiń barlıq organların sırtqı tärepten qaplap turadı hám ósimlik organlarının qorǵaw funkciyasın atqaradı. Bul toqıma 3 ke bólinedi: **epiderma, periderma hám qabıq.** Epiderma jas nart hám jas tamırlardı qaplap turadı. Bul toqıma bir qabat tıǵız jaylasqan, móldir kletkalardan dúzilgen. Epiderma toqıması sırtqı tärepten mum siyaqlı kutikula menen qaplanadı, bul suw puwlaniwın azaytiwshı beyimlesiw esaplanadı. Japıraq hám jasıl paqallar epidermasında awızshalar bolıp, olar gaz almasıwında hám suwdıń puwlaniwında qatnasadi.

Kóp jıllıq ósimliklerdiń paqal hám tamırlarında epiderma ekilemshi qaplawshı toqıma – *periderma* menen almasadı. Periderma probka hám basqa kletkalardan dúzilgen. Probka tıǵız jaylasqan ólı kletkalardan ibarat bolıp, kletka qabıǵında may tárızlı (suberin) zat sorılıǵan. Sonıń ushın probka ózinen suw hám gazlerdi ótkizbeydi. Bul qásiyeti sebepli probka ósimlikti jazda joqarı temperaturadan, qısta suwiqtan hám kesellik payda etiwshi mikroorganizmlerden qorǵayıdı. Probka kletkaları arasında *chechevicalar* qáliplesedi. Chechevicalar siyrek jaylasqan tiri kletkalar toplamı bolıp, olar arasında hawa menen tolǵan boslıqlar bar.

Chehevicular ósimlik kletkasını dem alıwın támiyinleydi. Terek hám putalardıń denesi hám tamırında hár jılı probka toqımasını jańa qabatı qáliplesedi. Nátiyjede eski probka qabatları esabınan *qabiq* payda boladı. Qabiq kletkaları sozılıwshańlıq qásiyetine iye bolmaǵanlıǵı sebepli terek hám putalar denesi juwanlasqan sayın qabiǵında jarıqlar payda boladı.

Ótkiziwshi toqıma. Bul toqıma ósimlik denesinde zatlar transportın támiyinleydi. Bul process paqal hám tamırdıń ksilema hámde floemasındaǵı ótkiziwshi toqıma kletkaları arqalı ámelge asadı. Ksilemada ótkiziwshi tútiksheler hám traxeidler bolıp, olar arqalı suw hám onda erigen minerallar tamırdan ósimliktiń barlıq organlarına háreketlenedi. Floemada elek tárızlı tútiksheler hám elek tárızlı kletkalar bolıp, olar arqalı japıraqlarda fotosintez procesinde payda bolǵan organikalıq zatlar ósimliktiń basqa organlarına jetkeriledi (2.7-súwret).

Ótkiziwshi toqıma			
Jabıq tuqımlı ósimlikler	Aşıq tuqımlı hám sporalı ósimlikler		
Ksilemaniń ótkiziwshi elementleri	Floemaniń ótkiziwshi elementleri	Ksilemaniń ótkiziwshi elementleri	Floemaniń ótkiziwshi elementleri
Ótkiziwshi tútikshe kletkaları	Elek tárızlı tútikshe kletkaları	Traxeidler	Elek tárızlı kletkalar




2.7-súwret. Ótkiziwshi toqıma arqalı zatlardıń háreketleneniwi

Mexanikalıq toqıma. Ósimlik organlarına bekkemlik(tayanish)beriwshi toqıma esaplandı. Mexanikalıq toqımanıń tómendegishe túrleri bar. *Kollenxima* – tiri sozilǵan, qalıń qabiqli, xloroplastqa iye kletkalar bolıp, japıraq baldaqlarında, jas nartlarda tayanish wazıypasın atqaradı. *Sklerenxima* – ólı, qalıń qabiqli kletkalardan ibarat bolıp, eki túrge bólinedi: uzın lub hám aǵashlıq talshıqları; domalaq sklereid kletkalar. Sklereid kletkalar góza, alsha, erik siyaqlı ósimlik miywe etiniń qattı ishki bólimin payda etedi.

Sklereid kletkaları qanday áhmiyetke iye?

Ajiratiwshi toqıma. Ósimliklerde ótetüǵın tirishilik proceslerinde hár túrli zatlar payda boladı. Mısalı, efir mayları, kauchuk, nektar, smola, fitoncid hám basqalar ajiratiwshi toqıma kletkaları tárepinen sırtqı ortalıqqa shıǵarıladı. Bul zatlar ósimliklerdi sırtqı tásirlerden (haywanlardan, kesellik keltirip shıǵarıwshi mikroorganizmlerden) qorǵayıdı, gúllerdiń shańlanıwı, miywelerdiń tarqalıwı ushın xızmet etedi. Jalpız, evkalipt, zire, marmarak (tikenli shalfey), shivit (ukrop) siyaqlı efir mayın ajiratiwshi ósimlikler medicinada keń qollanıladı.




2.8-súwret. Epiteliy toqiması túrleri

Bul waziyalardı haywanlardıń dene qaplamı – teri atqaradı.

Aziqliq zatlardıń qanǵa sorılıw funkciyası ishek epiteliylerine tán. Bul toqıma járdeminde aziqliq zatlar ishektен qanǵa sorıladı.

Gaz almasıw funkciyasın ókpe epiteliy kletkaları ámelge asıradi, geyde haywanlarda teri de gazler almasıwında qatnasadı. Bólip shıǵarıw funkciyasın bólip shıǵarıw organları epiteliyi atqaradı.

Ishki ortalıq toqımları (biriktiriwshi toqıma)na shemirshek hám súyek, sińir, qan hám limfa, toqıma suyuqlığı, may toqımları mísal boladı (2.9-súwret). Ishki ortalıq toqımları arasında kletkalar aralıq zati júdá kóp boladı.



2.9-súwret. Ishki ortalıq toqıma túrleri

Shemirshek hám súyek toqımları organizmde tayanış hám qorǵaw funkciyaların atqaradı. Mísali, shemirshekli balıqlar skeleti shemirshek toqımasınan ibarat.

Qan, limfa hám toqıma suyuqlığı organizmde zatlar transportın támiyinleydi. Qan kletkalar (eritrocit, leykocit, trombocitler) hám kletkalar aralıq zati – plazmadan ibarat.

May toqıması may kletkalarının ibarat bolıp, haywan organizmin mexanikalıq tásirlerden hám suyuqtan (tyulen, morj, kit) qorǵaydı. Awısıq zat sıpatında bul kletkalarda may zati toplanadı.


Nerv toqıması organizm basqarıwin támiyinlewshi tiykarǵı toqıma esaplanadı. Bul toqıma düzilisi hám atqaratuǵın waziyasına qaray 2 túrli nerv kletkaları: neyronlar, neyrogliya hámde kletkalar aralıq zatlardan quralǵan (2.10-súwret).

Neyronlar tásirdi qabil etiw, analiz qılıw hám onı ótkeriw funkciyaların atqaradı.


Adam hám haywanlarda epiteliy, ishki ortalıq toqımları (biriktiriwshi), bulşıq et hám nerv toqımları bar.

Epiteliy toqıması funkciyasına qaray qaplawshı epiteliy hám bezli epiteliyge bólinedi. Qaplawshı epiteliy kletkalar aralıq zatları júdá az hám tiǵız jaylasqan kletkalardan ibarat. Qaplawshı epiteliy organizmdi sırtqı tásirlerden qorǵaw, aziqliq zatlardıń qanǵa sorılıwi, gaz almasıw, bólip shıǵarıw siyaqlı funkciyalardı ámelge asıradi (2.8-súwret).

Bezli epiteliy kletkaları as sińiriw shiresi, gormonlar islep shıǵaradı. Qorǵaw funkciyası haywan toqımlarınıń jaraqatlanıwi, temperatura ózgeriwi hám ziyanlı mikroorganizmelerden qorǵaydı.



2.10-súwret. Nerv toqiması



2.11-súwret. Bulshiq et toqiması

Neyron kletka denesi uzin ósimshe – akson hám kelte ósimsheler – dendritlerden dúzilgen.

Neyrogliya neyronlar arasında jaylasqan kelte ósimshelerge iye kletkalar bolıp, neyronlardı azaqlandırıw, qorǵaw, tirek funkciyasın atqaradı.

Bulshiq et toqiması. Bulshiq et toqiması qısqarıw qásiyetine iye bolıp, adam hám haywanlar häreket etiwin támiyinleydi. Dúzilisine qaray 3 túrli: tegis talshiqlı bulshiq et, skelet bulshiq etleri, júrek bulshiq etleri boladı.

Tegis talshiqlı bulshiq etler ishki organlar, misalı, asqazan, ishek, qan tamirları, bólip shıgariw organları diywalında boladı. Skelet bulshiq etleri bas, gewde hám ayaqlar häreketin, júrek bulshiq etleri bolsa júrektiń qısqarıwın támiyinleydi (2.11-súwret).

JUWMAQ SHÍGARAMÍZ

- Kóp kletkalı organizmlerde dúzilisi, kelip shıgíwi hám atqaratuǵın waziypaları birdey bolǵan kletkalar biologiyalıq sistema – toqimalarǵa birigedi. Ósimliklerde payda etiwshi, tiykarǵı, toplawshi, qaplawshi, mexanikalıq, ótkiziwshi toqimalar parıqlanadı.

JAÑA BILIMLERDI QOLLANAMÍZ:

Biliw hám túsiniw

- Toqima degenimiz ne?
- Adam hám haywan denesi qanday toqimalarдан dúzilgen?

- Payda etiwshi toqima túrleri hám funkciyaların aytıp beriń.
- Tiykarǵı toqima túrleri hám funkciyaların aytıp beriń.
- Qaplawshi toqima túrleri hám funkciyaları nelerden ibarat?
- Mexanikalıq toqima túrleri hám funkciyaların aytıp beriń.

Qollanıw. “Toqimalar” temasın diqqat penen úyreniń hám kestenioltırıń.

Toqima	Dúzilisi	Funkciyaları

Analiz. Ósimliklerdiń qaplawshi toqimaları hám haywanlardıń epitelyi toqimalarınıń funkcional táreplerin salıstırıń.

Sintez. Ósimlik hám haywan toqimaları túrlerin klaster usılında kórsetip beriń.

Bahalaw. Toqimalardıń atqaratuǵın funkciyaları olardıń dúzilisi menen baylanışlıǵın mísallar arqalı bahalań.

Tapsırma

Japiraqları qalıń mum qabat penen qaplangan ósimlikler dizimin jazıń.

2.3. LABORATORIYA JUMÍSÍ

1. ÚLKEYTIP KÓRSETIWSHI ÁSBAPLAR.

Maqset: lupa hám mikroskop dúzilisi, islew mexanizmi menen tanısıw.


Bizge kerek: lupa, mikroskop, kesteler, islew qágiydarları.

Qáwipsizlik qágiydarları:  

1. Laboratoriya hám ámeliy jumislardı muǵallimińiz baqlawında orınlanań.
2. Kerekli ásbaplardı tawıp, stol shetinen 10 cm uzaqlıqqa tártip penen qoyıń. Artıqsha zatlardı alıp taslań.
3. Ásbaplardıń sazlıgın, idislardıń pútinligin tekseriń.
4. Tájiriyye juwmaqlangannan keyin, barlıq idislardı tazalap, muǵallimge tapsırıń.
5. Tájiriyybeni juwmaqlangannan keyin qollarıńızdı sabınlap juwiwdı umıtpań.

Jumisti orınlaw tártibi:

1. Úlkeytip kórsetiwshi ásbaplardı kórip shıǵıń.
2. Lupaniń dúzilisin úyreniń.
3. Mikroskop penen islew qágiydarları menen tanısıń.
4. Mikroskoptı jaqsılap úyreniń, onıń optikalıq hám mexanikalıq bólimlerin tabıń.
5. Dápterińizge mikroskop dúzilisin sızıń.
6. Mikroskop bólimlerin dápterińizge belgileń.



7. Kesteni toltırıń.

Mikroskop bólimleri	Funkciyaları
Okulyar	
Obyektiv	
Tubus	
Buyım stolshası	
Ayna	
Makrovint	
Mikrovint	
Shtativ	

Nátiyje: Úlkeytip kórsetiwshi ásbaplар – lupa hám mikroskoptıń dúzilisi, funkciyası haqqındaǵı bilimlerge iye boladı, olardı quramlıq bólimlerine ajirata aladi.

Talqılań hám juwmaq shıǵarıń:

1. Mikroskoptıń ashılıwi pán rawajlanıwında qanday áhmiyetke iye.
2. Zamanagóy mikroskoplar qanday mashqalalardı sheshiw imkaniyatın beredi.

2. ÓSIMLIK TOQÍMASÍNAN WAQTÍNSHALÍQ PREPARAT TAYARLAW.

Maqset: oqiwshilarda ósimlik organlarından waqtinshaliq preparat tayarlaw kónlikpelerin qáiplestiriw.

Bizge kerek: mikroskop, buyim hám qaplawshı ayna, preparoval iyne, skalpel, piyazbas, yod eritpesi, pipetka, filtr qaǵaz.



Qáwipsizlik qaǵiydaları:

1. Laboratoriya hám ámeliy shınıǵılardı muǵallimińiz baqlawında orınlanań.
2. Shınıǵıwdı islew tártibin dıqqat penen oqıp tanısıp shıǵıń.
3. Kerekli úskeneleldi tawıp, stol ústine tártip penen qoymıń. Artıqsha zatlardı alıp taslań.
4. Ásbaplardıń sazlıǵın, ıdislardıń pútinligin tekseriń. Jariq túskен, sheti sínǵan probirka hám kolbalardan paydalanań !

5. Tájiriyye juwmaqlanǵannan keyin, barlıq ıdislardı tazalap, muǵallimge tapsırıń.

6. Tájiriyybeni juwmaqlaǵannan keyin qollarıńızdı sabınlap juwiwdı umıtpań.

Ósimlik toqımaların, olardıń kletkaliq dúzilisin úyreniw ushın hár qıylı preparatlar tayarlandań. Toqımani úyreniwde qızıl piyazdan paydalaniw múmkin.

Jumısti orınlaw tártibi:

1. Taza buyim aynasına pipetkada bir tamshı suw tamızıń.
2. Piyazdı skalpel járdeminde bóliń.
3. Pincet penen kesilgen piyazdıń juqa qabiǵın ajıratıp alıń.
4. Piyaz juqa qabiǵın buyim aynasındaǵı bir tamshı suw ústine tegis etip jaylastırıń.
5. Ústine bir tamshı yod eritpesin tamızıń.
6. Qaplawshı ayna menen jawıp, artıqsha suwdı filtr qaǵazǵa sińdirıń.
7. Dáslep mikroskoptıń kishi obyektivinde, keyin úlken obyektivinde baqlań.

Tap usılay preparat tayarlap, kartoshka túynegi yamasa jibitilgen biyday dáninen toplawshı toqımani, almurt yamasa biyi miywe etinen alıp kletkaların kóriw múmkin.



Nátiye: ósimlik toqımalarınan waqtinshaliq preparatlar tayarlaw hám mikroskopta úyreniw arqalı izertlewshilik kónlikpeleri qáipleseedi. Tiri organizmlerdiń dúzilisi hám qásietleri haqqında ilimiy juwmaq shıǵarıwǵa tiykar boladı.

Talqlań hám juwmaq shıǵarıń:

1. Ósimliklerdiń hár qanday organlarından waqtinshaliq preparat tayarlaw múmkin be?

2. Ne ushın waqtinshaliq preparat tayarlawda suw tamızıldı?

Waqtinshaliq preparattı ne ushın dáslep kishi obyektivte soń úlken obyektivte úyreniw kerek?

II BAP BOYÍNSHA TAPSÍRMALAR

1. Kesteniň birinshi qatarında berilgen sózler arasında belgili bir nızamlılıq, baylanışlıq bar. Usı baylanıs tiykarında kesteniň bos ketekshesine sáykes keliwshi túsinikti aniqlań.



1.	Yadro	Eukariot
2.	?	Prokariot

2. Tómende berilgen súwretke tán qásiyetti aniqlań.



- 1) haywan kletkası;
- 2) ósimlik kletkası;
- 3) plastidası bar;
- 4) plastidası joq;
- 5) kletka qabığı qalıń boladı;
- 6) kletka qabığı juqa boladı.

3. Súwretten paydalanıp ósimlik hám haywan kletkasınıń 5 (A) uqsas hám 3 (B) ayırmashılıq tárepin tabiń.



- 1) Citoplazma
- 2) Yadro
- 3) Plastida
- 4) Kletka orayı
- 5) Mitochondriya
- 6) Lizosoma
- 7) Goldji kompleksi
- 8) Vakuola
- 9) Ribosoma

4. Toqıma túrleri hám olardıń funkciyaları arasındaǵı sáykeslikti aniqlań.

Nº	Toqıma túri	Ju-wap	Toqıma funkciyası
1.	Qaplawshı toqıma	A	Ósimlik organlarına bekemlik(tayanış) beriwshi toqıma.
2.	Nerv toqıması	B	Qısqarıw qásiyetine iye.
3.	Tiykarǵı toqıma	C	Ósimlik denesinde zatlar transportın támiyinleydi.
4.	Ótkiziwshı toqıma	D	Ósimlikti joqarı temperaturadan qorǵaydı.
5.	Bulşıq et toqıması	G	Organizmdı sırtqı tásirlerden qorǵaydı.
6.	Mexanikaliq toqıma	E	Fotosintezdi ámelge asıradı
7.	Biriktiriwshı toqıma	F	Tásirlerdi qabil etedi.
8.	Payda etiwshı toqıma	L	Gúllerdiń shańlaniwı miywelerdiń tarqaliwı ushın xızmet etedi.
9.	Epiteliy toqıma	K	Organlardı óz ara baylanıstırıdı.
10.	Ajıratiwshı toqıma	M	Fotosintez qılıw qásiyetine iye.

5. Eki dos toqıma haqqındaǵı maǵlıwmatlardı úyrenip, olar sonday pikirge keldi. Ósimliklerdegi qaplawshı toqıma menen haywanlardıń epiteliy toqıması derlik birdey wazıyparı atqaradı, sonıń ushın olardıń toqımaları birdey kletkalardan quralǵan degen juwmaqqa keldi. Siz olardıń juwmaǵın durıs dep esaplaysız ba?



III BAP

ORGAN HÁM ORGANLAR SISTEMASI

3.1. GÚLLI ÓSIMLIKLERDIÝ VEGETATIV ORGANLARI. TAMÍR

Vegetativ organlar • Generativ organlar • Tiykargı tamir • Qaptal tamir • Qosimsha tamir • Tamir sistemasi

MASHQALANI ANÍQLAYMÍZ. 1937-jilda nemis tábiyat izertlewshisi H. J. Dittmer qara biyday (javdar) ósimliginde 143 birinshi tártip, 35 miň ekinshi tártip, 2 millionnan artıq úshinshi tártip hám 11 millionnan artıq tórtinshi tártiptegi tamirdi sanap shıqtı. Tamirdiň uliwma uzınlığı 622 km di

quradı. Usı maǵlıwmat qanday mashqalanı talqılaw ushın sebep bolıwı mumkin?

JAŇA BILIMLERGE IYE BOLAMÍZ.

Ósimlik bir pútin organizm sıpatında bir-biri menen dúzilisi hámde funkciyası jaǵınan baylanıslı organlardan ibarat. **Organ** – organizmniň belgili bir dúziliske iye, anıq waziyapanı atqaratuǵın bólimi. Organ belgili bir funkciyanı atqarıwǵa beyimlesken hár qıylı kletka hám toqımalardan ibarat. Ósimliklerde paqal, japıraq, búrtikler organ sıpatında belgili bir funkciyalardı atqaradı hám birgelikte nart sistemasiň payda etedi. Tiykargı, qaptal hám qosimsha tamırlar birgelikte tamır sistemasiň payda etedi.

Bir organ tirishilik funkciyasınıň buzılıwı basqa tirishilik proceslerine tásir kórsetedi. Tamır sistemasiň ziyanlanıwı ósimliklerdiň mineral aziqlanıwınıň buzılıwına alıp keledi.

Ósimlik organları bir-biri menen tiǵız baylanıslı, sonıň ushın ósimlik bir pútin organizm – biologiyalıq sistema esaplanadı (3.1-súwret). Ósimlik tiri organizm, ol aziqlanadı, dem aladı, ósedи hám kóbeyedi. Japıraqlarda fotosintez procesinde payda bolǵan aziqlıq zatlardan ósimliklerdiň basqa barlıq organları paydalananadı. Tamır arqalı topıraqtan ózlestirilgen suw hám onda erigen mineral zatlar ósimliklerdiň hár bir kletkasına jetip baradı. Ósimlik organları dúzilisi menen gúlli ósimlikler mísalında tanışamız. Funkciyası jaǵınan ósimlik organları eki túrli boladı.



3.1-súwret. Ósimlik bir pútin biologiyalıq sistema

ÓSIMLIK ORGANLARI	
Vegetativ organlar	Generativ organlar
<p>Tamir hám nart</p> <p>Fotosintez, dem alıw, ósiw, rawajlanıw, zatlar transportı, vegetativ kóbeyiwdi támiyinleydi.</p>	<p>Gúl, miwe</p> <p>Ósimliktiń kóbeyiwi menen baylanishi wazipalardı atqaradı.</p>

Tamir – ósimliklerdiń jer astı vegetativ organı. Tamir ósimlikti topıraqqa biriktiredi, suw hám onda erigen minerallardıń sorılıwi hám ósimliktiń jer ústi organlarına jetkerip beriliwin támiyinleydi. Bunnan tısqarı, tamırda aziq zatlar toplanadı, ol vegetativ kóbeyiw organı bolıp ta xızmet etedi.

Rawajlanıwına qaray ósimliklerde **tiykarǵı, qaptal hám qosımsısha tamır-**


lar

parıqlanadı. **Tiykarǵı tamır** tuqım urıǵındaǵı baslangısh tamirdan rawajlanadı. Qosımsısha tamırlar paqal yamasa japıraqtan payda boladı. Qaptal tamırlar tiykarǵı qosımsısha hám qaptal tamırlardan rawajlanadı. Qaptal tamırlar óz gezeginde birinshi, ekinshi hám t. b tártipli boladı (3.2-3.3-súwretler).


Bir ósimliktiń barlıq tamırlar jiyindisi **tamır sistemasi** dep ataladı. Tamır sistemasi dúzilisine qaray **oq tamır** hám **shashaq tamırı** gá bólinedi.

Tamır sistemaları

Oq tamır sistemasi



Shashaq tamır sistemasi




Tuqım búrtiktegi baslangısh tamır rawajlanıwın dawam etse, onnan qaptal tamırlar ósip shıǵadı hám **oq tamır sistemasi** payda boladı. Oq tamır sistemasi kóphsilik eki tuqım úlesli ósimliklerge tán.

Bir tuqım úlesli ósimliklerde tuqım búrtiktegi baslangısh tamır rawajlanıwdan toqtaydı. Nátiyjede tuqım búrtikiń baslangısh paqalınan qosımsısha tamırlar, olardan bolsa qaptal tamırlar ósip shıǵadı hám **shashaq tamır sistemasi** payda etedi.

Tamirdiń ushqı bólimindegi bóliniwhı bólim ziyanlansa, onıń boyǵa ósiwi toqtaydı hám qaptal tamırlardıń payda bolıwı kúsheyedi. Pomidor, kapusta, burısh sıyaqlı ósimliklerden mol zúráát alıwda ósimliklerdi tuqımınan ósirip, keyin basqa jerge kóshirip ótkiziwden aldın tamirdiń ushı qırqıp taslanadı (3.4-3.5-súwretler).

Ósimliklerdiń basqa organları sıyaqlı tamır da kislorod penen dem aladi. Sonıń ushın ósimlik egilgen topıraqtı jumsartıp turiw kerek.




3.2-súwret. Tamır túrleri

3.3-súwret. Begoniyanıń qosımsısha tamrı



3.4-súwret. Tamirdiń ushqı bólimin qırqıp taslamastan aldın



3.5-súwret. Tamirdiń ushqı bólimin qırqıp taslaǵannan keyin

Ayırımlı ósimliklerde tamır qosimsha funkciyalardı atqarıwǵa beyimlesken, nátiyjede **forması ózgergen tamırlar** payda bolǵan.


Tamırmiywe. Tamırmiywe geshir, shalǵam, túrpi, láblebi sıyaqlı ósimliklerdiń tiykarǵı tamırınan payda boladı. Tamırmiywe quramında organikalıq zatlar hám mineral duzlar toplanadı (*3.6-súwret*). Bunnan basqa tamırmiyweler vitaminlerge bay bolıp, kúndelikli turmista hám táwipshilikte keń qollanıladı. Mısal ushin, geshir júda paydali bolıp, ol shash, tırnaq hám tislerdi bekkemleydi, terini tınıqlastırıdı, immunitetti asıradı. Shalǵam quramında da kóp muǵdarda C vitamini, B gruppasına tiyisli vitaminler bar. Abu Ali ibn Sino túrpini pisirip tayarlangan suwin bronxit kesellengen nawqaslarǵa usınıs etken.

Tamırtúynek. Tamırtúynek ósimliktiń qaptal hám qosimsha tamırları forması ózgeriwinen payda boladı. Batat, kartoshkagúldiń tamırtúyneklerinde azaqlıq zatlar toplanadı.

Tayanış tamırlar qosimsha tamırlar bolıp, tuwrıdan-tuwrı paqaldan payda boladı hám tómene qarap ósedi, ósimlik denesi ushin tayanış funkciyasın atqaradı (*3.7-súwret*).

Hawa tamırları. Tropikalıq toǵaylarda ósetuǵın ósimliklerde hawa tamırları payda boladı (*3.8-súwret*).

Sorıwshi tamırlar. Parazit ósimlikler (zerpáshek, shumgiya) de sorǵısh tamırlar rawajlanǵan. Sorǵısh tamırlar qosimsha tamırlar bolıp tabıladi.



3.6-súwret. Láblebi ósimligi tamırmiywesi



3.7-súwret. Banyan ósimligi tayanış tamırları



3.8-súwret. Orxideya ósimligiń hawa tamırları

JUWMAQ SHÍGARAMÍZ

• Tamır payda etiwshi toqıma kletkalarınıń bóliniwi esabına ósip, topıraqtań qattı bóleksheleri arasına súykelip kirip baradı. Topıraqtaǵı suw hám minerallardı ózlestirip, ósimliktiń mineral azaqlanıwin támiyinleydi. Tamır azaqlıq zatlardı toplaydı hámde ósimliktiń kóbeyiwine xızmet qıladı.

- Tamır óz wazıypaların nátiyjeli atqarıwında ortalıq sharayatınıń ornı úlken?

JAŃA BILIMLERDI QOLLANAMÍZ

Biliw hám túsiniw


1. Ósimlik organizmı qanday organlardan quralǵan.
 2. Tamır kelip shıǵıwına qarap qanday túrlerge bólinedi?
 3. Tamır sistemesi dep nege aytıladı?
- Qollanıw.** Topıraqtań jumsartıwdıń tamır hám zúráát ushin áhmiyeti neden ibarat?

Analiz. Geshir ósimligi ushin tamırmiyweniń qanday áhmiyeti bar?

Sintez. Súwrette kórsetilgen agrotexnik usıldıń ornı hám áhmiyeti nede?

Topıraq tartılǵanda qanday tamır payda boladı?

Bahalaw. Tamır narttıń qaysı bóliminən ósedi hám bunı qalay dálilew mümkin?



Tapsırma

Forması ózgergen tamırǵa iye ósimlikler haqqında qosimsha maǵlıwmatlar toplań hám toparlarda talqlıań.

3.2. NART


MASHQALANÍ ANÍQLAYMÍZ. Batat hám kartoshkanıń túyneginde aziqliq zatlar toplanadı. Biraq ne ushin batattıń túyneği tamır, kartoshkanıń túyneği bolsa nart esaplanadı? Buğan qanday dáliller keltiriw mümkin?

Nart sistemasi • Paqal
• Buwin • Buwin aralığı •
Japiraq • Búrtik

JAÁA BILIMLERGE IYE BOLAMÍZ. Nart ósimliklerdiń jer ústi organı bolıp, paqal hámde onda jaylasqan japiraq hám búrtikten ibarat (*3.9-súwret*).


Paqal narttiń ózek organı bolıp esaplanadı. Paqal tamır arqalı sorıp alıngan suw hám onda erigen mineral zatlardı hámde japiraqlarda fotosintez procesinde payda bolǵan organikalıq zatlardı ótkeredi. Paqallar fotosintez, aziqliq zatlardı toplaw, vegetativ kóbeyiw funkciyasın da atqaradı. Paqaldıń japiraq hám qaptal búrtikleri jaylasqan bólimi *buwin*, qońsı buwinlar arası *buwin aralığı* dep ataladı. Paqallar ishki dúzilisine qaray aǵash paqal (terek, gújim) hám shóp paqal (arpa, iytjúzim) ǵa bólinedi.

Ósiw baǵdarına qaray paqallar hár qıylı boladı. Tik ósiwshi paqallar (alma, biyday)da mexanikalıq toqıma jaqsı rawajlanǵanlıǵı ushin vertikal baǵdarda ósedı. Oralıp ósiwshi paqallar átirapındıǵı ósimlik yamasa qanday da bir tayanışqa oralıp aladı. Júzim, qabaq, qiyar hám noqat shırmawıqları járdeminde ilesip ósedı. Órmelewshi paqallar (qulpinay, ǵazpánje) qosımsha tamırılar shıǵarıp ósedı.




3.9-súwret. Nart sistemasi

Paqallardıń hár qıylılıǵı




Búrtik. Búrtik – baslanǵısh nart bolıp, baslanǵısh paqal, baslanǵısh japiraqlar hám baslanǵısh búrtiklerden quralǵan. Búrtikler sırtqı tárepinen onı kewip qalıwdan, suwiq hám issıdan saqlawshi qabıq (forması ózgergen japiraq)lar menen qaplanǵan. Narttiń ushında ushlıq búrtik, japiraq qoltığında bolsa qaptal búrtik jaylasadi. Qaptal búrtiklerden jańa nartlar rawajlanadı. Qosımsha búrtikler tamır hámde japiraqlarda payda boladı (*3.10-súwret*).



Japiroq – narttiń qaptal organı. Japiroq fotosintez, suw puwlandırıw – transpiraciya, gaz almasıw hám vegetativ kóbeyiwde qatnasiw, aziqliq zatlar toplaw siyaqlı funkciyalardı atqaradı. Japiroq **japiroq plastinkası** hám **japiroq baldağınan** dúzilgen (3.14-súwret). Ayırıム ósimliklerdiń japiroq baldağınıń tómengi bóliminde **qaptal japiroqları** da boladı.



3.11-súwret. Japiraqlardıń hár túrliligi




3.12-súwret. Japiraqlardıń tamirlanıwı

Alma, erik, almurt, terek, góza, ánjir, júzim, qıyar, qawın siyaqlı ósimliklerdiń japiroğı **baldaqlı**; lala, shiresh, gúlsafsar, biyday, márke, arpa, salı siyaqlı ósimliklerdiń japiroğı paqalǵa **baldaqsız** birigedı (3.11-súwret).

Japiroq plastinkası oǵan bekkemlik beriwsı hámde zatlar transportın támiyinleytuǵın tamirlarǵa iye. Eki tuqım úlesli ósimliklerdiń japiroğı, ádette, pár tárizli hám tor tárizli (pánje tárizli), bir tuqım úlesli ósimliklerdiń japiroqları parallel yamasa doğa tárizli tamırlanǵan (3.12-súwret).


Ne ushin japiraqlar forması hám kólemi jaǵınan pariqlanadı?

Japiroqtıń suw puwlandırıwı onıń dúzilisine baylanıshi. Ósimlik japiroqları mayda, geyde iynesheler(qaraǵay) hám qabırshaqlar(arsha, seksewil) túrinde bolıwı suwdı az puwlandırıwǵa beyimlesiw bolıp esaplanadı. Úlken bet kólemine iye japiroqlar suw puwlandırıwdı kemeytiwshi tükler hám mum menen qaplanǵan boladı.



3.13-súwret. Japiraqlardıń nartta jaylasıwı

Ósimlikler japiroğı nartta izbe-iz, qarama-qarsı hám saqıyna payda etip jaylasadı. Alma, erik, terek, tut, júzim, átirgúl, ǵawasha, pomidor siyaqlı ósimlikler japiroqları paqaldıń hár bir buwınında birewden izbe-iz jaylasadı. Rayxan, jalpız, nastarin, kiyikot siyaqlı ósimlikler



3.14-súwret. Ápiwayı japıraq

Úsh japıraqshali

Qulpınay, másh
lobiya, sebarqa

japıraqları paqalda hár bir buwinniń eki jaǵında bir-birine qarama-qarsı jaylasadı. Sámbitgúl, qırıqbuwın sıyaqlı ósimlikler paqalınıń hár bir buwinnında ekewden artıq japıraq saqyna payda etip jaylasadı.

Japıraqlar ápiwayı hám quramalı boladı. Japıraq baldaǵında bir japıraq bolsa, bunday japıraq ápiwayı *japıraq* dep ataladı. Ápiwayı japıraqlı ósimliklerge alma, almurt, erik, tut, shabdal, júzim, ǵawasha, terek misal boladı. Bir japıraq baldaǵında bir neshe japıraq baldaqshaları arqalı jaylasqan bolsa, bunday japıraqlar *quramalı japıraq* dep ataladı.

Quramalı japıraq

Pánje tárizli

Ótirik kashtan,
bes japıraqlı partenosissus

Taq pár tárizli

Átirgúl, shipovnik,
boyan, aq akaciya

Jup pár tárizli

Gledichiya,
jer góza

Kóphsilik ósimliklerde nartlar qosımsha waziyapanı atqarılwǵa beyimlesip, óz formasın ózgertken. Forması ózgergen nartlar aziqliq zat toplaw, tábiyattıń qolaysız sharayatlarının qorǵaw hám ósimliktiń kóbeyiwine xızmet etedi.

Forması ózgergen jer ústi nartları	Forması ózgergen jer asti nartları
Tiken	Tamırpaqal
Buyra sabaq	Túynek
Gúl	Piyazbas

JUWMAQ SHÍĞARAMÍZ

- Nart ósimliklerdiń jer ústi organı bolıp, paqal, japıraq hám búrtiklerden ibarat. Narttıń hár bir bólimi funkciyası boyınsha bir-biri menen baylanısqan.

JAŃA BILIMLERDI QOLLANAMÍZ

Biliw hám túsiniw

1. Nart sisteması qanday organlardan quralǵan?

2. Paqal qanday waziyapanı atqaradı?


3. Ósiw baǵdarına qaray paqallar hár túrli bolıwınıń sebebi ne?

4. Búrtik qanday bólimlerden quralǵan?


Qollaniw

Nart bólimleri hám olardıń funkciyaların kestede kórsetiń.

Nart bólimleri	Funkciyaları



Sintez. Narttiń dúzilisi hám nart túrleriniń mental kartasın dúziń.



Bahalaw. Qaraǵay japıraqları iyne tárizli, arsha, seksewil japıraqları qabırshaqlar formasında bolıwı suwdı az puwlatıwǵa beyimlesiwi esaplanadı. Usı biologiyalyıq hádiyselerde qanday fizikalıq nızamlılıqlardı kóriwge boladı.



Tapsırma Lupa járdeminde búrtikiń ishki dúzilisin úyreniń hám súwretin salıń.

3.3. ÁMELIY SHÍNÍGÍW VEGETATIV ORGANLARDÍN METAMORFOZÍN ÚYRENIW

Maqset. Forması ózgergen tamır hám narttiń túrleri, olardıń ósimlik tirishiligindegi áhmiyetin úyreniń.

Bizge kerek. Geshir tamırmiywesi, kartoshka túynegi, piyazbas, yod, paxtalı tayaqsha, suw quylǵan ıdis.

Qáwipsızlık qaǵıydaları.

Forması ózgergen tamır hám nartlar ósimliklerdi qolaysız sırtqı tásirden saqlaydı, ózinde azaqlıq zatlar toplaydı hám olardıń vegetativ jol menen kóbeyiwine xızmet etedi.

Tamırmiyweler - tiykarǵı tamır forması ózgerip, juwanlasıwinan payda boladı. Tamırmiywede awısıq azaqlıq zatlar toplanadı. Tamırmiyweniń payda bolıwında narttiń tómengi bólimi hám tiykarǵı tamır qatnasadi.

As piyaz, lala, baysheshektiń piyazı – forması ózgergen nart, sırtqı tárepinen qurǵaq qabıq (forması ózgergen japıraq) penen oralǵan. Bul qabıq onı jazda issıdan hám qısta suwiqtan saqlaydı. Eger ol uzınına kesip qaralsa, túbinde qısqarǵan kelte paqalsha bar ekenligin kóriw mümkin. Piyazdıń túbindegi kelte paqal tiykarınan tómenge qarap qosımsha tamırlar payda boladı. Al, joqarıda etli qabıqlar (forması ózgergen japıraqlar), búrtikler jaylasqan. Piyazdıń áne usı etli japıraqları forması ózgergen japıraqlar bolıp, olardıń kletkalarında azaqlıq zatlar toplanadı. Piyazdaǵı fitoximiyalyıq zat, immunitetti bekkemlep, virus hám bakteriyalardan qorǵawshı beloklardıń ajıralıwın tezlestiredi.

Kartoshkanıń túynekləri de jer astı nartı bolıp, jer astı paqalınan payda boladı. Ol tiykarınan ózinde kóp muǵdarda azaqlıq zatlar (kraxmal) saqlaydı, ishki dúzilisi jaǵınan nartqa uqsayıdı. Túyneklərdegi oyıqshalarda – kózshelerinde búrtikler jaylasqan. Túyneklər ıssi, iǵallı sharayatta tez kógeredi. Túynektegi búrtiklerden jańa nart ósip shıǵadı.


Eger kartoshka túynegi kesip kórilse, onıń ishki dúzilisi paqaldikinen pariqlanbaytuğının kóriw mümkin. Kraxmal basqa ósimlikler sıyaqlı japıraqlarda payda bolıp, sol jerde qantqa aylanadı hám qabıqlıqtıń elek tárizli tútiksheleri arqalı túynekké keledi. Bul jerde ol qaytadan kraxmalǵa aylanadı hám toplanadı.

Tamırpaqal. Tamırpaqalda qosımsha tamır, forması ózgergen japıraq, ushlıq hám qaptal búrtikler boladı. Bul búrtiklerden qolaylı sharayatta jańa jer ústi nartları ósip shıǵadı.

Tamırpaqallı ósimliklerge ǵumay, qamıs, ajırıq, jalpız, gúlsafsar hám boyan sıyaqlı ósimlikler kiredi.

Tamırpaqaldıń qaysı bóliminde azaqlıq zatlar toplanadı?

Ósimliklerde forması ózgergen jer ústi nartları da bar. Kaktus, zirk sıyaqlı ósimliklerdiń japıraqları óz formasın ózgertip, tikenge aylanǵan hám qorǵaw wa-



ziypasın atqaradi. Ilesip ósiwshi ósimliklerde paqlal (júzim, qabaq, qıyar) yamasa japiraqları (noqat, lobiya) buyra sabaqlarǵa aylanǵan.

Jumisti orınlaw tártibi:

1. Tamırmiyweniń kishi bólekshesi ózinde ažıqlıq zat saqlawın kóriw ushın tómendegi tájiriybeni ótkeremiz.

Geshir tamırmiywesiniń ótken jılǵı japiraq qaldıqları hám narttuń tómengi bólimi saqlanıp qalǵan joqarǵı bóliminən kishi bólekshe kesip alıń hám suw salıngan ıdısqa súwrette kórse-tilgenindey etip jaylastırıń.

Bir neshe kúnnen keyin jasıl nartlardıń ósip shıǵıwin baqlań.



1-jumis



2-jumis


2. Kartoshka túynegin quyash nuri túsip turǵan ayna aldına qoyıń. Bir neshe kún ótkennen keyin onıń reńiniń ózgeriwin baqlań. Túyneke kesilgende onıń ishki bólimi jasıl reńge ózgerenin kóriw mümkin. Túynektiń jasıl reńge ózgeriwi sebeplerin toparlarda talqlań.

3. Kartoshka túynegin bir neshe kún ıssı bólmede saqlań. Túynektegi qanday ózgerislerdi baqladıńız?


4. Kartoshka túyneginde kraxmal barlıǵın anıqlaw ushın kesilgen túynekke bir tamshı kúshız yod eritpesi tamızılsa, áste-aqırın kók reńge kiredi. Tájiriybe nátiyjesin toparlarda talqlań.




3-jumis



4-jumis



Suwlı japiraqlar (ažıqlıq zatlar toplanadı)



5-jumis

Kartoshkanıń túynegi hám as piyazdıń piyazında ažıqlıq zatlar narttuń qaysı bóliminde toplanadı?

Talqlań hám juwmaq shıǵarıń.

3. 4. ÓSIMLIKLERDIÍ GENERATIV ORGANLARI. GÚL


MASHQALANÍ ANÍQLAYMÍZ. Gúlli ósimliklerdií eń áhmiyetli organı – gúl. Ósimlik tirishilige gúl qanday áhmiyetke iye?

Gúl • Gúlqorǵan • Ataliq •
Analıq • Gúl diagramması •
Gúl formulası

JAÁA BILIMLERGE IYE BOLAMÍZ. Gúl jabıq tuqımlı ósimliklerdií generativ organı. Generativ organlar ósimliklerdií kóbeyiwine xızmet qıladı.

Gúl – forması ózgergen nart. Ol gúl baldağı, gúlqorǵan, ataliq hám analıqtan dúzilgen. Gúl nartqa gúl baldağı menen birigip turadı. Gúl baldağınıň joqarǵı bólümünde biraz keńeyegen jeri – gúl ornında gúldií barlıq organları jaylasadi.


Gúlqorǵan gúlkese hám gúltajdan ibarat. Gúlkese kóbinese jasıl keseshe japıraqlar (forması ózgergen japıraq) dan quralǵan bolıp, gúldi sırtqı tárepinen orap turadı. Gúltaj gúlkese ishinde jaylasqan, reńli gúltaj japıraqlar jiyindisinan ibarat. Gúlqorǵan ishinde ataliq hám analıq jaylasqan (3.15-súwret).



3.15-súwret. Gúldií dúzilisi
Gúlqorǵan túrleri


Ápiwayı gúlqorǵan

Gúlqorǵan bólimleri birdey reńde boladı.




Quramali gúlqorǵan

Gúlkese hám gúltajdan ibarat.





Gúlqorǵanı joq bolıp ketken gúl

Gúlkese hám gúltaj qısqarip ketken



Tal, terek, tut, góza sıyaqlı ósimliklerdií gúliniň gúlqorǵanı joq bolıp ketken yamasa qabırshaqqqa aylanǵan.

Ataliq – shańqaltadan hám ataliq sabaǵınan ibarat. Ataliq sabaqları shańqaltanı gúl ornı menen biriktirip turadı. Shańqaltada kóplegen shań dánesheleri jetiledi. Analıq – bir yamasa bir neshe miywe japıraq (forması ózgergen japıraq)tan payda bolǵan organ. Analıq túyinshe, moyinsha hám awızshadan ibarat. Túyinshe ishinde tuqım búrtigi, tuqım búrtikte bolsa urıq qalta jaylasqan. Urıq qaltada máyek kletkalari hám oraylıq kletka jetilisedi.

Eki jinisli gúl**Bir jinisli gúl**

Ğawasha, alma, biyday siyaqli ósimlikler gúli ataliq hám analiqqa iye. Bunday gúl **eki jinisli gúl** delinedi. Gúlde tek analiq yamasa ataliq bolsa **bir jinisli gúl** delinedi. Gúlde tek ataliq bolsa, bunday gúl *ataliq gúl* delinedi, tek analiq bolsa, *analiq gúl* delinedi.


Mákke, qabaq, qiyar, góza siyaqli ósimliklerde ataliq hám analiq gúl bir túp ósimlikte jaylasqan bolip, bunday ósimlikler *bir úyli ósimlikler* dep ataladı.

Shpinat, tal, terek, piste hám shakanda siyaqli ósimliklerdiń ataliq gúlleri bir túpte, al analiq gúlleri basqa túpte jaylasqan. Bunday ósimlikler *eki úyli ósimlikler* dep ataladı.

Gúl dúzilisiniń sxema menen belgileni-wine **gúl diagramması** dep ataladı.


Gúl dúzilisin latín álipbesi háripleri, belgileri hám sanlarının paydalangan halda kórsetip beriw **gúl formulası** dep ataladi. Gúl formulasın kórsetip beriwde tómendegi háripler hám belgilerden paydalanıladı.

Belgiler	Túsinik
K	Gúlkese
C	Gúltaj
A	Ataliq
G	Analiq
P	Ápiwayı gúlqorǵan
()	Gúl bólimleri birikken
∞	Gúl bólimleri sheksiz

Alma gúli diagramması:**Alma gúli formulası:**

$$K_5 C_5 A_{\infty} G_1$$









Túsindirme: Gúlkese 5 ew, erkin gúlkese japıraqlardan ibarat, gúltaj 5 ew, erkin gúltaj japıraqlardan ibarat, ataliqları shekisiz, analığı birew.

Lala gúli diagramması:**Lala gúli formulası:**

$$P_{3+3} A_{3+3} G_{(3)}$$

Túsindirme: gúlqorǵanı ápiwayı, gúlqorǵan bólimleri 6, eki saqıynada 3 ewden ornalasqan, ataliqları 6, eki saqıynada 3 ewden ornalasqan, analıqları 1 ew, 3 miywe japıraqınıń birigiwinen payda bolǵan.

Gúller ósimlikte jeke hám topgúlde jiynalǵan halda jaylasadı. Jeke gúlli ósimliklerge lala, binafsha hám biyi misal boladı. Belgili bir tártipte bir-birine jaqın jaylasqan bir neshe gúller jiynidisına iye forması ózgergen nart *topgúl* dep ataladı. Topgúldegi gúller jeke gúllerge qaraǵanda jaqsı shańlanadı. Topgúl paqalı *gúlpaqal* yamasa *topgúl kósher* delineedi. Gúlleri tiykarǵı gúlpaqalda (topgúl kósherinde) jaylasqan topgúller **ápiwayı topgúller** dep ataladı. Bir qansha ápiwayı topgúllerdiń jiynidisi **quramalı topgúldı** payda etedi.

Ápiwayı topgúller			
Sxemasi	Túsiniк	Sxemasi	Túsiniк
	Solqım (shashaq). Gúller gúlpaqalda gúlbaldığı járdeminde izbe-iz jaylasadı. Misali, kapusta, shopanqalta, rediska.		Qalqan tárızlı. Gúlleri gúlpaqalda hár qıylı uzınlıqtığı baldağı arqalı izbe-iz jaylasadı. Misali, alma, almurt.
	Masaq. Gúlpaqalda baldaqsız gúller izbe-iz jaylasadı. Misali, zubturum (qozıqulaq)		Sota. Juwan hám uzın gúl kósherde baldaqsız gúller jaylasqan. Misali, mákkeniń analıq gúlleri.
	Sayaman. Gúller bir qıylı uzınlıqtığı baldağı menen gúl kósherdiń ushqı bóliminde jaylasadı. Misali, piyaz, alsha.		Sebetshe. Gúl kósherdiń keńeygen joqarǵı bóliminde baldaqsız gúller jaylasqan. Misali, ayǵabaǵar, sarıǵul.
Quramalı topgúller			
	Quramali solqım. Tiykarǵı gúl kósherde jaylasqan ápiwayı solqımlardan ibarat. Misali, nastarin, júzim.		Quramali sayaman. Tiykarǵı gúl kósherdiń ushqı bóliminde ápiwayı sayamanlar jaylasqan. Misali, geshir, badian.
	Quramali masaq. Tiykarǵı gúl paqalda ápiwayı masaqshalar jaylasqan quramalı topgúl. Misali, biyday, qara biyday, arpa		Sabaqsha. Tiykarǵı gúlpaqal gúl menen tamamlanadı hám shaqalanadı. Misali, pomidor, kartoshka

JUWMAQ SHÍGARAMÍZ

- Jabiq tuqımlı ósimliklerde kóbeyiwine xızmet etetuǵın generativ organ – gúl payda bolǵan. Shańlanıw hám tuqımlanıwdan keyin gúlden miwe payda boladı. Gúl dúzilisi ósimliktiń qaysı taksonomiyalıq birlikke tiyisli ekenin aniqlawda paydalaniłatuǵın kriteriyalardan biri esaplanadı.

JAŃA BILIMLERDI QOLLANAMÍZ

Biliw hám túsiniw

1. Gúl qanday bólimlerden quralǵan? 2. Gúlqorǵan qanday waziypanı atqaradı? 3. Atalıq hám analıq qanday bólimlerden dúzilgen? 4. Ápiwayı hám quramalı gúlqorganniń parqı nede?

Qollanıw. 1. Bir hám eki jinisli gúller dúzilisin túsindırıń hám olarǵa misallar keltiriń.

2. Súwrette berilgen gúl dúzilisin úyreniń. Gúl dúzilisine tiyisli maǵlıwmatlardı anıqlań.

- A) gúlqorǵan túri 1) ápiwayı 2) quramali
 B) analıq sanı 1) birew; 2) besew; 3) kóp;
 C) atalıqlar sanı 1) bes; 2) altı; 3) on;
 D) gúl formulası 1) $K_5C_5A_5G_1$ 2) $K_4C_4A_{4+2}G_1$ 3) $K_5C_5A_\infty G_{(5)}$.

Analiz. Ósimliklerdiń bir yamasa eki úyli boliwi qanday áhmiyetke iye?

Sintez. Súwrette berilgen diagramma tiykarında gúl formulasın dúziń hám gúl dúzilisine túsinik jazıń.

Bahalaw. Gúl – forması ózgergen nart. Usı pikirge dáliller keltiriń.



Tapsırma

Úyińız yamasa mektep átirapında ósetuǵın ósimliklerdiń topgúllerinen úlgiler jiyanań hám qaysı topgúlge tiyisli ekenligin úyreniń.


3.5. MIYWE

MASHQALANÍ ANÍQLAYMÍZ. Ne ushın ósimlikler tuqım-
ların uzaqlarǵa tarqatadı? Miywe ósimliktiń qaysı bólimlerine
nen payda boladı? Ósimliklerdiń tirishiliginde miywe qanday
áhmiyetke iye?

JAÁA BILIMLERGE IYE BOLAMÍZ

Gúlli(jabiq tuqımlı) ósimliklerde tuqımlanǵannan keyin
miywe payda boladı. Miywe analıq túyinshesinen payda boladı. Miywe eki bólimnen: miywe eti
hám tuqımnan ibarat.

Tómendegi súwretti talqilań. Miywe payda bolıwında góldıń qaysı bólimleri qatnasadı?



Tuqımlanǵannan keyin analıq túyinshesi hám góldıń basqa bólimlerinen miywe eti, tuqım búrtikten bolsa tuqım payda boladı. Túyinshede tek bir tuqım búrtik bolsa, bir tuqımlı miywe, kóp tuqım búrtik bolsa, kóp tuqımlı miywe payda boladı.

Miyweniń waziypaları:

- 1) tuqım pisip jetiliskenshe onı sırtqı tásirlerden qorǵap turadı;
- 2) tuqımnıń tarqalıwin támiyinleydi.

Miywe eti qalıń bolǵan miyweler **shireli(hól) miywe** dep ataladi. Kerisinshe, miywe eti juqa, etsiz bolǵan miyweler **qurǵaq miywe** dep ataladi. Tuqım sanına qarap bir hám kóp tuqımlı miyweler bolıp parıqlanadı. Qurǵaq miyweler shıtnaytuǵın hám shıtnamaytuǵın miyweler bolıp bólinedi.

SHIRELI (HÓL) MIWELER

Shańǵalaqlı miywe

Miywe eti úsh bólimnen: juqa sırtqı qabiq, suwlı etli aralıq bólim, qattı ishki bólim – shańǵalaqtan ibarat, shańǵalaqtıń ishinde bir tuqım jaylasqan. Mısalı, shabdal, shiye.



Jemis miywe

Sırtqı tárepinen juqa qabiq peñen oralǵan kóp tuqımlı shireli miywe. Mısalı, júzim, iytjúzim, kartoshka.



Júzim



Pomidor



Burish



Qaraqtat

Jemis miyweler

Almurt



Biyi



Alma

Alma miyweler

Ógarbız



Qiyar

Qabaq miyweler

Lobiya



Noqat



Jer góza

Sobiq miyweler

Kapusta



Shopanqalta

Qozaq miywe

Eki miywe japiraqtan payda bolıp, piskennen keyin eki úleske shitnaytuǵın kóp tuqımlı miywe. Úlesler arasında juqa tosıq bolıp, oǵan tuqımlar birige-di. Mısalı kapusta, túrpi, shalǵam.



Ógawasha



Lala



Bángidiwana

Qozaq miyweler**Górek miywe**

Bir neshe miywe japiraqtan quralǵan, piskennen keyin shitnaytuǵın kóp tuqımlı miywe. Mısalı, ógawasha, lala, bángidiwana, tish-qanshóp, baysheshek miywesi.

Dán miywe

Juqa, etsiz miywe eti tuqım menen birigip ketken bir tuqımlı shıtnamaytuğın miywe. Mısalı, biyday, salı, arpa.

**Piste miywe**

Juqa miywe eti jalǵız tuqımı menen birikpegen shıtnamaytuğın miywe. Mısalı, shashıratqı, maxsar, juwsan.

**Dán miyweler**

Mákke

Ógoza miywe

Qattı ágashlangan miywe eti ishinde bir tuqım erkin jaylasqan shıtnamaytuğın miywe.

Tábiyatta ósimlik tuqımları samal, quslar, shıbin-shirkeyler, suw járdeminde hám basqa usıllar menen tarqalıwǵa beyimlesken. Qayraqǵash (gújim), shumtal sıyaqlı ósimlik miywelerinde arnawlı qanatshalar, sarıǵúl, qamıs ósimligi miywelerinde bir tutam tükler bolıp, samal járdeminde tarqaladı. Haywanlar hól miywelerdi jep, tuqımların uzaq aralıqlarǵa tarqatadı. Qoytiken, temirtiken miywelerinde mayda tikenler bolıp, haywan júnlerine ilesip qaladı. Suw nilufarı, zubturum sıyaqlı ósimliklerdiń miyweleri suw ótkizbeytuğın qabıqqa iye bolǵanlıǵı sebepli suwda uzaq aralıqlarǵa tarqaladı. Qurǵaq miyweler óz awırılıǵı menen jerge tógiledi yamasa shıtnap, tuqımların átirapqa tarqatadı.

Insan tirishiliginde miyweler úlken áhmiyetke iye. Shipovniktiń miywesi quramında insan salamatlığı ushin kerekli zatlardan C vitamini, limon kislota boladı. Táwipshilikte avitaminoz keselliginiń aldın alıw, immunitetti kúsheytiwde paydalanylادı. Adam erte báhárde hálsizlenende, organizmde vitaminler jetispegende shipovnik qaynatpası usınıs etiledi.

**Piste miyweler****Ógoza miyweler**

Sarıǵúl

JUWMAQ SHÍĞARAMÍZ

- Gúlli ósimliklerde tuqımlanıwdan soń miywe payda boladı. Miywe gúldiń analıq túyinshesinen payda boladı. Ol eki bólimnen: miywe eti hám tuqımnan ibarat.

JAÑA BILIMLERDI QOLLANAMÍZ**Biliw hám túsiniw**

1. Miywe qanday bólimlerden ibarat?
2. Shireli hám qurǵaq miyweler bir-birinen qalay pariq qıladı?
3. Miywelerdiń bir hám kóp tuqımlı bolıwı nege baylanıslı?
4. Miyweler qanday jollar menen basqa jerlerge tarqaladı?

Qollaniw

Tema boyınsha ózlestirgen bilimlerińizdi qollanıp kesteni tolteriń.

№	Ósimlik atı	Miywe túri	№	Ósimlik atı	Miywe túri

Analiz. Ósimlikler túrli jollar menen tuqım hám miywelerin tarqatadı: zooxoriya – haywanlar járdeminde, entomoxoriya – shıbin-shirkeyler járdeminde, gidroxoriya – suw járdeminde, anemoxoriya – samal járdeminde, avtoxoriya – ósimliklerdiń óz kúshi járdeminde. Bilimlerińiz tiykarında joqarıda sanap ótilgen usıllar menen miywelerin tarqatiwǵa beyimlesken, ósimliklerdi aytıp beriń.

Miyweler tarqalıwi	Mışal	Beyimlesiwler
Zooxoriya		
Entomoxoriya		
Gidroxoriya		
Anemoxoriya		
Avtoxoriya		

Sintez. Ósimlik organları hám insan qoli menen jaratılğan deneler arasında qanday baylanis bar? "Bionika" sóziniń mazmunin úyreniń hám toparda talqlaw ótkeriń.



Garriqiz sebetshesi



Záráń miwesi



Biriktirwshi lenta



Matorsız ushiwshi apparat

Bahalaw. Avstraliyaǵa inglisler tárepinen alıp kelingen sebarga (qoylar ushin ot-jem) ósimligi hár jılı egiletuǵın edi. Sebarga jaqsı ósedи, gúlleydi, biraq tuqım bermeydi. Sonní ushin sebarga tuqımların Evropadan qayta-qayta alıp keliw shárt edi. Usı mashqalanıń sheshimi nede?

Tapsırma

Tábiyattaǵı sizge tanıs bolǵan ósimliklerdiń miwesi qanday miwe túrine tiyisli ekenin úyreniń hám doslarińız benen talqlaw ótkeriń.

3.6. ADAM HÁM HAYWANLARDÍN ORGANLARÍ HÁM ORGANLAR SISTEMASI

MASHQALANIń ANÍQLAYMÍZ. Organizm – bir pútin biologiyalıq sistema. Sistema – bir-biri menen óz ara qatnasta hám tıǵız baylanısta bolǵan, pútinlikti qurawshı bólimler jiyındısı. Organizm dúzilisin qurawshı quramlıq bólimlerin aytıp beriń. Olar arasındaǵı baylanis mazmuni nede?

Molekula • Kletka •
Toqıma • Organ • Organlar
sisteması • Organizm


JAÁNA BILIMLERGE IYE BOLAMÍZ. Biologiyalıq sistema – bir-biri menen óz ara baylanıshi, belgili bir funkciyani atqaratugın ózine tán quramlıq bólimlerden ibarat boladı. Mısalı, adam organizmi – tirek-qozǵalıs, as sińiriw, dem aliw, bólip shıǵarıw, qan aylanıw, seziw, kóbeyiw organlarından quralǵan biologiyalıq sistema. Adam – bir pútin organizm, onıń barlıq organları óz ara baylanısta bolıp, ósiwi hám rawajlanıwı hámde sırtqı ortalıq sharayatına beyimlesiwin támiyinleydi. Adam organizm dárejesindegi biologiyalıq sistema bolıp esaplanadı.

Hár bir organizm organlar sistemalarınan, organlar sistemaları organlardan, organlar toqımalardan, toqımalar kletkadan ibarat. Tiri organizmlerdiń eń kishi birligi kletka esaplandı. Kletka bolsa anorganikalıq hám organikalıq zatlardan, yaǵnı molekulalardan quralǵan.

Molekula. Hár qanday tiri organizm ózine tán funkciyalardı atqarıwshı biologiyalıq molekulalar: nuklein kislotalar, beloklar, lipidler, uglevodlar hám basqa organikalıq zatlardan quralǵan. Organizmniń eń áhmiyetli tirishilik procesleri molekulyar dárejeden baslanadı.

Kletka. Kletka organizmniń elementar dúzilis hám funkcional birligi esaplanadı. Haywan kletkaları plazmatikalıq membrana, citoplazma hám yadrodan ibarat. Plazmatikalıq membrana kletka ishki ortalığı hám sırtqı ortalıq arasında zatlar transportı hámde kletkalar arasında óz ara baylanısti támiyinleydi. Citoplazma – kletkalarda júz beretuǵın zatlar

almasıw procesiniń normal ótiwin támiyinleydi. Yadro násillik xabardı saqlaw hám násilden-násilge ótkeriw, belok sintezin basqarıw funkciyasın atqaradı.




Toqima. Haywan organizmi – kóp kletkalı bir pútin biologiyalıq sistema. Onıń hár bir kletkası kóp kletkalı organizmlerge tán bolǵan barlıq fiziologiyalıq proceslerdi ámelge asıra almaydı. Kóp kletkalı organizmlerde kletkalar ayırım bir kletkaǵa salıstırǵanda nátiyjeli hám únemli iskerlik júritiwshi funkcional sistema – toqımalaraǵa birlesedi.


Toqıma kletkalar hámde olar islep shıǵaratuǵın kletkalar aralıq zatlardan quralǵan biologiyalıq sistema bolıp esaplanadı. Hár bir toqımadıǵı kletkalar sanı hám kletkalar aralıq zatınıń qatnasi hár qıylı boladı. Bul bolsa toqımanıń áhmiyetli qásiyetlerinen biri bolıp, toqımanıń jeke funkcional birlik sıpatında islewin támiyinleydi. Misali qan ishki ortalıq toqiması (biriktiriwshi toqıma) bolıp, qan kletkaları eritrocitler, leykocitler, trombocitlerden hámde kletkalar aralıq zat – plazmadan quralǵan.

Organ. Organ – organizmniń ózine tán dúziliske iye, belgili bir waziypanı atqaratuǵın quramlıq bólimi. Organ belgili funkciyanı atqarıwǵa beyimlesken hár qıylı kletkalar hám toqımalar toplamınan ibarat. Misali, ókpe – dem alıw organı, asqazan – as sińiriw organı. Hár bir organ bir neshe túrli toqımadan ibarat. Organizm iskerligi onı qurawshı toqımalardıń sáykes túrde jumıs islewine baylanıshı.


Organlar sistemasi. Hár bir organ óz aldına emes, bálkım basqa organlar menen funkcional tärepten óz ara baylanıshı halda isleydi. Birdey waziypanı atqarıwshı bir neshe organlar jiyındısı *organlar sistemasi* dep ataladı.



As sińiriw sistemasi



Qan aylaniw sistemasi




Nerv sistemasi

Murın boslıǵı, kómekey, traxeya, bronxlar, ókpeler dem alıw organları sistemasın qurayıdı. Júrek, arteriya, vena tamirları qan aylaniw sisteması organları esaplanadı.

Kóp kletkalı haywanlarda tirishilik procesleriniń ótiwi organlar sisteması iskerligi menen támiyinlenedi. Organlar sistemaları atqaratuǵın waziypalarına qarap ataladı. Adam hám haywanlarda 1) tirek-qozǵalıs sisteması; 2) dem alıw sisteması; 3) as sińiriw sisteması; 4) qan aylaniw sisteması; 5) bólip shıǵarıw sisteması; 6) reproduktiv sistema; 7) nerv sisteması; 8) endokrin sisteması; 9) immun sisteması rawajlangan.

Organlar sistemasi	Organlar	Funkciyası
Tirek-qozǵalıs sistemasi	Toqıma súyıqlıǵınan ibarat gидростатик skelet - (qurtlarda), xitinnen ibarat sırtqı skelet (buwin ayaqlılar), shemirshek yama-sa súyekten ibarat ishki skelet hám bulşıq etler (xordalılar).	Dene formasın saqlaw, ishki organlardı qorǵaw hám häreket etiwdi támiyinleydi.
Dem alıw sistemasi	Saǵaqlar (mollyuskalar, shayan tárizliler, baliqlar), traxeya (órmekshiler, shıbin-shirkeyler), ókpe (shayanlar, amfibiyalar), Murın boslıǵı, kómekey, traxeya, bronxlar, ókpeler (reptiliyalar, quslar hám sút emiziwshiler).	Organizmde gaz almasıwdı ámelge asırıw yaǵníy, haywan organizmin kislorod penen támiyinlew hám karbonat angidridti organizmnен shıgarıp jiberiw.
As sińiriw sistemasi	Awız boslıǵı, jutqıńshaq, qızıl ónesh, asqazan, ishek, bawır, asqazan astı bezi.	Awqattı maydalaw hám as sińiriw, azaqlıq zatlardıń sorılıwi hám sińbegen qaldıqlardıń organizmnен shıgarıp jiberiliwin támiyinlew.
Qan aylaniw sistemasi	Júrek, qan tamırlar.	Azaqlıq zat, kislorod, gormonlardiń toqimalarǵa hám zatlар almasıwi qaldıqlarınıń bólip shıgariw organlarına transportın támiyinlew.
Bólip shıgariw sistemasi	Protonefridiy (jalpaq qurtlarda), metanefridiy (saqıynalı qurtlar), búyreklər, sidik joli, quwiq (omırtqahlar).	Organizmnen artıqsha suw, zatlар almasıwi qaldıqların sırtqı ortalıqqa shıgarıp jiberiw.
Jinis sistemasi	Tuqımlıq, tuqım joli, máyeklik, máyek joli, jatır.	Jinisiy kletkalar payda etiw, organizmlerdeň jinisiy kóbe-yiwin támiyinlew.
Nerv sistemasi	Nerv baǵanasi, nerv túyinleri, bas miy, arqa miy, nervler.	Organizmdegi fiziologiyalıq proceslerdi basqarıw hám organizmniń sırtqı ortalıq penen qatnasın támiyinlew.
Endokrin sistemasi	Ishki sekreciya bezleri.	Toqıma, organlar iskerligin gu-moral basqarıw.
Immun sistemasi	limfa túyinleri, talaq, ayırsha bez.	Organizm tirishilik iskerliginiń jat zatlardıń salıstırǵanda turaqlılıǵıń támiyinlew.

Organizm. Adam hám haywan organizmında organlar sistemaları óz aldańa emes, bálkım bir pútin tárizde bir-biri menen baylanıshı túrde jumis isleydi. Hár bir haywan molekulyar, kletka, toqıma, organ, organlar sistemasi hám organizm dárejelerinde úyreniliwi kerek bolǵan quramalı biologiyalıq sistema esaplanadi.



JAÚMAQ SHÍĞARAMÍZ

- Tiri organizm qorshaǵan ortalıq penen jaqın qatnasta bolǵan bir pútin, dinamikalıq biologiyalıq sistema.

Hár bir organizm organlar sistemalarından, organlar sistemaları organlardan, organlar toqımalardan, toqımlar kletkalardan ibarat.


JAÁ BILIMLERDI QOLLANAMÍZ

Biliw hám túsiniv

- Tiri organizmelerdiń eń kishi birligi ne?
- Toqımalarga sıpatlama beriń.
- Organ degen ne?
- Ne ushın awız boslıǵı, jutqıńshaq, qızıl óňesh, asqazan, ishek, bawır, asqazan astı bezi bir sistemaǵa birlestirilgen?
- Qan aylanıw sistemasiń quramlıq bólimleri hám organizmdegi áhmiyetin aytıp beriń.

Qollanıw

As sińiriw organların durıs izbe-izlikte jaylastırıń: *qızıl óňesh, ishek, jutqıńshaq, asqazan, awız boslıǵı*.



Analiz

Ne ushın kóp kletkali organizmelerdiń hár bir kletkasi kóp kletkali organizmelerge tán bolǵan barlıq fiziologiyalıq proceslerdi ámelge asıra almaydı?

Sintez

Haywan organizmin kóp kletkali bir pútin biologiyalıq sistema sıpatında sxema yaması modelde kórsetiń.

Bahalaw

Organizmniń dúzilis dárejesin kórsetiwshi kesteni tolteriń.

Biologiyalıq sistemalar	Quramlıq bólimleri	Mısalı
Molekula		
Kletka		
Toqıma		
Organ		
Organlar sistemasi		
Organizm		

Tapsırma

Adamniń immun sistemasına tiyisli maǵlıwmatlar toplań hám toparlarda talqılaw ótkeriń.

III BAP BOYÍNSHA TAPSÍRMALAR

1. Tómende berilgen maǵlıwmatlar arasında belgili nızamlılıq yamasa baylanıs bar. Usı baylanıstı ózinde kórsetken juwaptı anıqlań.



saǵaqlar



?

- A) ókpeler
- B) traxeyalar
- C) ókpe hám traxeyalar
- D) saǵaqlar

2. Ósimlik organları hám olardıń qásiyetleri arasındań sáykeslikti anıqlań

ÓSIMLIK ORGANLARÍ



A



B

FUNKCIYLARÍ

1. Mineral ažıqlanıwdı támiyinleydi.
2. Suwdıń sorılıwın támiyinleydi.
3. Anorganikalıq zatlardan organikalıq zatlar sintezleydi.
4. Transpiraciya.
5. Karbonat angidridtiń jutılıwi hám kislorod ajıralıwi.
6. Ósimlikti topıraqqa biriktiredi.

3. Tamır zonaları kórsetilgen sanlardı tamır qınınan baslap izbe-iz jaylastırıń.

- 1) soriwshı zona;
- 2) ótkiziwshı zona;
- 3) tamır qını;
- 4) ósiwshı zona;
- 5) bóliniwshı zona.

4. Berilgen hár bir tuwrı pikirge “awa”, natuwrı pikirge “yaq” dep juwap beriń.

Nº	Maǵlıwmatlar	Awa/yaq
1.	Lalaniń piyazbası, kartoshkanıń túynegi, jalpızdıń tamırpaqalı- forması ózgergen nart.	
2.	Murın boslığı, jutqınshaq, traxeya, bronxlar, ókpeler dem aliw organları sistemasin qurayıdı.	
3.	Qaptal tamırlar tiykarǵı, qosımsha hám qaptal tamırlardan rawajlanadı.	
4.	Tiykarǵı tamır uriqtıǵı baslangısh tamırdan rawajlanadı.	
5.	Órbız, qıyar, kartoshka ósimlikleriniń miywesi – qabaq miwe.	
6.	Eritrocit, leykocit, trombocitler biriktiriwshı toqıma kletkaları esaplanadı.	
7.	Geshir, shalǵam, túrpi, batat, kartoshkagúl tamırmıyweli ósimlikler esaplanadı.	
8.	Qosımsha tamırlar paqal yamasa japıraqtan payda boladı.	
9.	Endokrin sisteması organlar iskerligin gumoral basqarıwdı ámelge asıradı.	
10.	Gúl dúzilisiniń sxema menen belgileniwine gúl formulası delineedi.	

5. Ósimlik – bir pútin organizm. Tómendegi atamalardan paydalanıp joqarıdaǵı pikirdı tiykarlań. Qısqa esse jazıń.

- 1) kletkaliq dúzilis;
- 2) zatlар almasıwı;
- 3) fotosintez;
- 4) anorganikalıq zatlар;
- 5) organikalıq zatlар;
- 6) mineral ažıqlanıw;
- 7) bólip shıǵarıw
- 8) ósiw;
- 9) quyash energiyası;
- 10) ažıqlanıw;
- 11) dem aliw;
- 12) óz ara baylanıslılıq.



IV BAP

КООРДИНАЦИЯ ХАМ ОЗИН-ОЗИ БАСQАРИW


4.1. TIRI ORGANIZMLERDIÍ OZIN-OZI BASQARÍW

MASHQALANÍ ANÍQLAYMÍZ. Koordinaciya degenimiz ne? Ózin-ózi basqarılwda nerv sistemasını ornı qanday?

Neyron • Neyrogliya •
Akson • Dendrit • Refleks •
Receptor

JAÁA BILIMLERGE IYE BOLAMÍZ. Nerv sistemasi tiri organizmler tirishilik proceslerin basqaradı hám organizmnií óz ara hám de sırtqı ortalıq penen qatnasların tártiplestiredi.


Neyronlardıní dúzilisi hám túrleri. Neyronlar hám neyroigliya kletkaları nerv toqiması tiykarın qurayı. Neyronlar – nerv sistemasınıí dúzilisi hám funkcional birligi bolıp esaplandı. Neyronlar organizmdegi basqa kletkalar siyaqlı membrana, citoplazma, yadrodan dúzilgen. Neyronlar kölemi, forması hám jaylasıwına qarap bir-birinen parıqlansada, derlik barlıq neyronlar úsh tiykarǵı bólimnen – *kletka denesi*, akson hám *dendritlerden* dúzilgen. Neyronlar ádette bir uzın ósimshe – aksonǵa iye. Dendritler bolsa bir neshe kelte ósimshelerden ibarat. Neyronlardıní kelte ósimsheleri kúlreń kóriniske iye boladı (4.1-súwret).



4.1-súwret. Nerv kletkasi (neyron) dúzilisi.

Neyronlar dúzilisi hám funkciyasına qaray seziwshi, aralıq hám háreketlendirilwshi neyronlarǵa bólinedi. *Seziwshi* neyronlar nerv signalların seziw organlarından bas hám arqa miyge ótkeredi. *Aralıq neyronlar* oraylıq nerv sistemásında seziwshi hám háreketlendirilwshi neyronlar aralığında jaylasqan. Sinapslar járdeminde qozıw aralıq neyron arqalı seziwshi neyronnan háreketlendirilwshi neyronǵa ótkiziledi. Aralıq neyronlar denesi hám ósimsheleri oraylıq nerv sistemasınan shetke shıqpaydı. *Háreketlendirilwshi* neyronlar nerv impulslerin oraylıq nerv sistemasınan organlarǵa hám bulşıq etlerge ótkizedi.

Neyrogliya bul nerv toqimasınıí quramına kiriwshi kletka bolıp, arqa hám bas miydegi nerv kletkaları átirapında jaylasqan. Neyrogliya neyronlardı azaqlandırıw waziypasın atqaradı (4.2-súwret).



4.2-súwret. Neyrogliya kletkasi

Nerv sisteması jaylasıwi boyinsha oraylıq hám periferialiq bólimgere bólinedi. Oraylıq bólimge bas hám arqa miy, periferialiq bólimge bolsa olardan ketiwshi nervler hám nerv túyinleri kiredi. Nerv sisteması atqaratuğın funkciyasına qaray somatikaliq hám vegetativ (avtonom) bólimgere bólinedi.

Refleks sırtqı hám ishki tásirlerge organizmniń oraylıq nerv sisteması arqalı juwap reaksiyası bolıp esaplanadi. Organizmniń ápiwayı háreketlerinen baslap, eń quramalı tirishilik procesleri (mísali, pikirlew, sóylew, kásip-óner úyreniw) jumisi refleksler arqalı ámelge asadi.

Refleks doğası. Refleks payda bolǵanda nerv qozıwi ótetüǵın joli refleks doğası delinedi. Refleks doğası 5 bólimnen ibarat.


1. Receptor – toqıma hám organlarda jaylasqan bolıp, sırtqı yamasa ishki tásirlerde qozıw payda boladı.

2. Seziwshi nerv talshığı receptordıń qozıwınan payda bolǵan impulsı nerv orayına jetkizedi.

3. Nerv orayında jaylasqan aralıq nevronlarda qabil etilgen nerv impulsleri analiz etiledi.

4. Háreketlendiriwshi nerv talshığı nerv orayındaǵı qozıwdı jumissı organǵa jetkizedi.

5. Jumissı organ bulshıq et, qan tamır, ishki organlar hám taǵı basqalardan ibarat. (4.3-súwret).



4.3-súwret. Refleks doğası

Refleks tómendegishe júz beredi. Eger qanday da bir haywandı, misali, akvariumdaǵı baliqtı tayaq penen túrtsek, ol ózin tezlik penen shetke aladi. Qolımız qanday da bir ıssı zatqa tiyse, sol waqitta qolımızdı tartıp alamız. Bul shártsız refleksler tómendegishe júz beredi. Tásir teridegi receptorlar járdeminde qabil etiledi hám nerv impulsına aylandırılıp, seziwshi nerv talshığı nerv orayına ótkizedi. Nerv orayında tásir analizlenedi hám háreketlendiriwshi neyron arqalı jumissı organǵa, misali, bulshıq etke ótkeriledi. Bulshıq et qısqrıp, háreket júz beredi.

Reflekslerdiń túrleri. Adam hám haywanlarda shártsız hám shártli refleksler boladı. Násilden – nasıl ótetüǵın tuwma refleksler **shártsız refleksler** delinedi. Shártsız reflekslerdiń payda bolıwında oraylıq nerv sistemasınıń tómengi bólimleri (arqa, uzınsa, orta, aralıq miyler) niń orayları qatnasadı. Shártsız refleksler násillik bolıp, adam yamasa haywanlar ómiri dawamında ózgermesten saqlanıp qaladı hám násilden nasıl ótedi. Reflekstiń bul túrinde organizm belgili tásirge barqulla birdey juwap beredi.

Bir túrge kiriwshi barlıq haywanlardıń shártsız refleksleri birdey boladı. Mýekten endi óana shıqqan shóje kózge kóringen zatlardı shoqıp kóredi. Dem alıw hámme waqıt dem shıǵarıw menen almasıp turadı, kúshli jaqtılıqta kóz qarashiǵı tarayadı, qaranǵıda keńeyedi, awqat awızǵa túskende silekey ajiraladi. Bul shártsız reflekslerge misal boladı.

Haywanlarda quramalı is-háreketler hám minez-qulqı menen baylanıslı tuwma refleksler de bar. Misali, haywanlar nasıl qaldırıw ushin qolaylı jer izleydi, uya saladı, násiline ǵamxorlıq etedi. Bunday tuwma refleksler **instinkt** dep ataladı.

Sonday-aq, adam hám haywanlardıń tirishiligi dawamında payda bolatuǵın refleksler de bar. Eger akvariumdaǵı balıqlarǵa lampa jaǵıp aziqliq berilse hám aziqlandırıw usılayınsha bir neshe ret tákirarlansa, balıqlarda shártli refleks payda boladı. Balıqlar lampa jaǵılıwı menen aziq berilmese de júzip kele baslaydı. Payda bolǵan bunday refleksler *shártli refleksler* delinedi. Shártli refleksler násilden-násilge ótpeydi hám uzaq saqlanıp qalmayıdı. Shártli refleksler payda bolıwında oraylıq nerv sistemasi bas miy yarım sharlarınıń qabıǵındaǵı nerv orayları qatnasadi. Bunday refleksler adam yamasa haywanlar tirishiliginde turaqlı bolmaydı, belgili waqt aralığında tákirarlanıp turılmasa, joǵalıp ketedi.

Shártli reflekslerge de kóplegen misallar keltiriw mümkin. Tirishiligi dawamında quis ózine kerekli bolǵan aziqtı pariqlawdı úyrenedi. Adam ómiri dawamında sóylewdi, oqıw hám jazıwdı úyrenedi, miynet etedi.

Sonı da aytıp ótiw kerek, shártli refleksler payda bolıwında organizmniń jası, fiziologiyalıq qásiyetleri, qábileti, jasaw sharayatı sıyaqlı faktorlar áhmiyetli rol oynaydı.

JUWMAQ SHÍĞARAMÍZ

- Nerv toqıması tiykarın neyronlar hám neyrogliya kletkaları qurayıdı. Neyronlar dúzilisi hám funkciyasına qaray seziwshi, aralıq hám hárketlendiriliwshi neyronlarǵa bólinedi. Sırtqı hám ishki tásirlerge organizmniń oraylıq nerv sistemasi arqali juwap beri w qásiyeti *refleks* delinedi.

JAŃA BILIMLERDI QOLLANAMÍZ

Biliw hám túsiniw

- Nerv sistemasi funkciyasına qaray qanday bólimlerge bólinedi?
- Neyronniń dúzilisi haqqında nelerdi bilesiz?
- Neyronniń túrleri haqqında maǵlıwmat beriń.
- Neyrogliya kletkasınıń waziypası neden ibarat?

Qollaniw

Shártli hám shártsız reflekslerdiń ózine tán qásiyetlerin salıstırıń hám olar arasındaǵı ulıwmalıqtı anıqlań.


Analiz

Insan denesine issılıq tásır etkende refleks doğasınıń qaysı bólimleri qatnasatuǵınlıǵın túsındırıp beriń.


Sintez. Sabaqlıqta aldin algan bilimlerińge tiykarlanıp ósimlik hám haywan kletkaları hámde nerv kletkasi kórsetilgen súwretlerdi dıqqat penen kózden ótkeriń. Hár bir kletkaniń dúzilsindegi ayirmashılığı kórsetilgen prezentaciya tayarlań.



Ósimlik kletkasi



Nerv kletkasi (neyron)



Haywan kletkasi

Bahalaw. Iytlerdiń bas miy úlken yarımsharları qabıǵı operaciya joli menen alıp taslanganında iyttiń keyingi tirishiligi dawamında shártli refleksler ulıwma payda bolmaǵan. Ne ushin iytlerde shártli refleks payda bolmaǵan? Pikirińizdi tiykarlań.

Tapsırma

Adam hám haywanlar tirishiliginde payda bolatuǵın reflekslerge misallar keltiriń hám doslarıńız benen talqlıań.

4.2. ÁMELIY SHÍNÍGÍW. REFLEKTOR DOĞASÍN MODELLESTIRIW

Maqset: reflektor doğasınıń bólimlerin modellestiriw arqalı oniń düzilisin úyreniw.

Refleks sırtqı hám ishki táśirlerge organizmniń oraylıq nerv sistemasi arqalı juwap reakciyası bolıp esaplanadı. Organizmniń ápiwayı háreketlerinen baslap, eń quramali tirishilik procesleri refleksler arqalı ámelge asadı.

Refleks payda bolǵanda nerv qozıwlari ótetugın joli **refleks doğası** delinedi.

Bizge kerek: arqa miydiń düzilisi, refleks payda bolıwin kórsetiwhi súwretli kesteler, plastilin, reńli boyawlar, sızǵısh, plastmassa pıshaq, qálem, aq qaǵaz, qayshi, iyiliwsheń jińishke sım, shege, jelim, eki dana penoplast.

Qáwipsizlik qaǵıydarları:

1. Plastmassa pıshaq, qayshi, shege hám iyiliwsheń sım menen islegende abaylı bolıń.
2. Reńli boyawlardan paydalanganǵanda ústi basıńızǵa tiymesin.


Jumisti orınlaw tártibi:



1. Aq qaǵazdı alıp, qayshi menen arqa miydiń kese kesimin taylorlań.



2. Penoplastti aliń hám oniń ústine arqa miydiń kórinisi túsilirgen qaǵazdı qoyıń. Soń penoplastti qırqıp aliń.



3. Arqa miyden shıǵatuǵın nerv bólimlerin kesip shıǵıń.

4. Arqa miydiń gúbelek tárizli bólimin qayshi járdeminde qiyıp aliń. Keyin penoplast ústine qoyıp sızıp aliń. Penoplast ústine sızılǵan formanı kesip aliń. Ortasınan kishi tesik payda etiń.



5. Gúbelek tárizli bólimin penoplasttan islengen arqa miy bóliminiń ústine jelim menen jaylastırıń.





6. Teri hám jumisshi organ (bulshıq et) di penoplasttan tayarlap aliń.





7. Tayarlangan bölimlerdi bir-birine jaqin etip jaylastiriň. Soň bul bölimlerge reňli boyawlar menen islew beriň.

8. Teri qabatlarin súwrettegidey etip boyan hám oniň ústine shegeni kirgizip qoyiň.




9. 10 cm keletugın eki dana iyiliwsheń sim alin. Oǵan qaǵazdı bólek-bólek etip orań. Olardan birewin qızıl, ekinshisin kók boyaw járdeminde boyan.



10. Payda bolǵan bölimlerdi jelimlep jaylastiriň.

11. Plastilinnen paydalaniп neyron bölimlerin payda etiň.



Talqlań hám juwmaq shıǵarıń.

12. Reflektor doğası modeli bölimlerin jaziń.

4.3. NERV SISTEMASI

MASHQALANÍ ANÍQLAYMÍZ

Tiri organizmler tásirlerge qalay juwap qaytaradı?


JAÁA BILIMLERGE IYE BOLAMÍZ

Haywanlardıń nerv sistemin rawajlanıw dárejesine qaray tómendegi tórt tipke bóliw mümkin.

- Oraylıq hám periferiyalyq nerv sistemasi
- Aldıńǵı miy • Aralıq miy
- Orta miy • Uzinsha miy • Kishi miy

1. Tor tárizli yamasa diffuz tipindegi nerv sistema. Ishek quwıslıllardıń nerv sistemasi tor tárizinde boladı. Olardıń nerv kletkaları ektoderma qabatında siyrek jaylasqan. Nerv kletkalarınıń ósimsheleri bir-biri menen tutasıp, nerv torın payda etedi. Deneniń qálegen bólime tásir etilse, bir nerv kletkasında payda bolǵan qozıw barlıq nerv kletkalarına tarqaladı. Nátijede organizm pútkıl denesiniń qısqarıwı menen juwap qaytaradı. Ishek quwıslıllardıń tásirleniwine juwap beriwr qásiyeti reflekske misal boladı (4.4-súwret).

2. Zángi (stvol) tipindegi nerv sistema. Jalpaq hám dóńgelek qurtlardiń nerv sistemasi stvol tipinde dúzilgen. Kirpikli qurtlardiń nerv sistemasi bir jup nerv túyini hám onnan deneniń eki qaptalı boylap ketetuǵın bir jup nerv stvolinan ibarat. Nerv stvolları kesesine nervler arqalı tutasadı, dúzilisine qaray zángini esletedi. Sorıwshı hám lenta tárizli qurtlardiń nerv sistemasi deneniń aldıńǵı tárepinde jaylasqan bir jup nerv túyini, olardı tutastırıwshı jutqıńshaq átirapı nerv saqynası, hám úsh jup nerv stvolinan ibarat. Nerv stvolı jáne stvollardı tutastırıwshı kese nervlerden ibarat. Deneniń eki qaptalında jaylasqan bir jup nerv stvolı jaqsı rawajlanǵan. Dóńgelek qurtlardiń nerv sistemasi sorıwshı qurtlardiń nerv sistemاسına uqsayıdı, biraq nerv stvollarınıń deneniń arqa hám qarın tárepinde jaylasqan bir jubı jaqsı rawajlanǵan (4.5-súwret).



4.4-súwret. Diffuz tipindegi nerv sistema



4.5-súwret. Stvol tipindegi nerv sistema



4.6-súwret. Shinjır tipindegi nerv sistema



4.7-súwret. Tútik tipindegi nerv sistema


3. Shinjır tipindegi nerv sistema. Saqıynalı qurtlardiń nerv sistemasi bir jup jutqıńshaq ústi nerv túyini, bir jup jutqıńshaq astı nerv túyini, jutqıńshaq átirapı nerv saqynası hám bir-birine jaqın jaylasqan jup qarın nerv shinjırınan ibarat. Deneniń hár bir segmentinde bir jup túyinler bar. Nerv túyinlerinen deneniń túrli bólümleŕine nervler baradı. Mollyuskaldıń nerv sistemasi jutqıńshaq átirapı nerv saqynası, jutqıńshaq ústi nerv túyini hám deneniń túrli bólümleŕinde jaylasqan nerv túyinlerin tutastırıwshı nervlerden ibarat (4.6-súwret).

Aktiv tirishilik etetuǵın hám kóphshiliǵi jırtqısh bolǵan bas ayaqlı mollyuskalarda nerv sistemasi quramalı dúziliske iye. Bas ayaqlı mollyuskalarda bas bólimindegi nerv túyinleri birlesip “bas miy”di payda etedi.

Buwın ayaqlılardıń nerv sisteması saqıynalı qurtlardiń nerv sistemاسına uqsas, biraq funkционал jaqtan quramalasqan, qarın nerv shınjırındaǵı jup nerv túyinleriniń qosılıwı nátiyjesinde nerv túyinleri irilesken. Olardıń bas bóliminde tiykarǵı seziw organları jaylasqanlıǵı sebepli nerv oraylarınıń kólemi úlkeygen.

4. Tútik tipindegi nerv sistema. Barlıq xordalı haywanlar ushın xarakterli bolıp esaplanadı. Nerv kletkaları nerv tútigi boylap bir qıylı jaylasqan (4.7-súwret). Xordalı haywanlar bir tipke tiyisli bolǵanlıǵı sebepli, olardıń nerv sisteması dúzilisinde ulıwmalıq bar. Tómen dárejeli xordalılarda nerv tútigi oraylıq nerv sistemасын, onnan shıǵıwshı bir qansha nervler periferiyalıq nerv sistemасын quraydı. Haywanlardıń dúzilisi quramalasqan sayın nerv sistemasınıń dúzilisi de sezilerli dárejede ózgeredi.

Omırtqalı haywanlar (balıqlar, amfibiyalar, reptiliyalar, quslar hám sút emiziwshiler) nerv sisteması bir qıylı anatomiyalıq dúziliske iye bolıp, ásirese sút emiziwshilerde joqarı dárejede dúzilgen. Adam hám barlıq omırtqalı haywanlarda da oraylıq nerv sisteması bas hám arqa miyden, periferiyalıq nerv sisteması bas hám arqa miyden shıǵıwshı nervlerden ibarat. Bas miy bes bölim: aldinǵı, aralıq, orta, uzınsa miy, miysheden ibarat. Bas miydiń hár bir bólimi anıq funkciyalardı atqaradı (4.8-súwret).



4.8-súwret. Omırtqalı haywanlardıń bas miyiniń dúzilisi

Balıqlarda bas miy onsha úlken kólemge iye emes. Amfibiyalarda aldinǵı miy yarımsharlarǵa bóligen. Háreketlerdiń ápiwayılıǵı sebepli amfibiyalarda miyshe balıqlarǵa qaraǵanda jaqsı rawajlanbaǵan. Reptiliyalardıń qurǵaqlıqta jasawǵa ótiwi sebepli miy morfologiyalıq hám funkционал tärepten quramalasqan. Olarda aldinǵı miy basqa bólimlerge qaraǵanda irilen- gen. Miyshe reptiliyalardıń hár qıylı háreketleri sebepli kúshli rawajlangan. Quslarda minez qulıqtıń quramalasıwi olardıń bas miyi jaqsı rawajlanganlıǵınan derek beredi. Adam hám sút emiziwshilerde aldinǵı miy yarımsharları qabıǵı kúshli rawajlangan hám onda kóriw, esitiw, seziw, háreket analizatorlarınıń joqarı orayları, sonday-aq, joqarı nerv iskerliginiń orayları jaylasqan. Miyshesi kúshli rawajlangan.

JUWMAQ SHÍGARAMÍZ

- Haywanlardıń nerv sistemin rawajlanıw dárejesine qaray tor tárizli yamasa diffuz, stvol, shınjır hám tútik tipinde rawajlanǵan. Omırtqalı haywanlardıń oraylıq nerv sistemi bas hám arqa miyden turadı.

JAŃA BILIMLERDI QOLLANAMÍZ

Biliw hám túsiniw

1. Tor tárizli yamasa diffuz tipindegi nerv sistemi dúzilisin aytıp beriń.
2. Stvol tipindegi nerv sistemi qaysı haywanlarda rawajlanǵan?
3. Shınjır tipindegi nerv sistemiń ózine tánligi nelerden ibarat?
4. Tútik tipindegi nerv sistemi qaysı organizmlege tán ekenligin misallar tiykarında kórsetip beriń.

Qollaniw. Omırtqalı haywanlardıń bas miyi dúzilisin salıstırıń, olar arasındaǵı ulıwmalıqtı anıqlań.

Analiz. 1. Haywanat dúnyasınıń nerv sistemi tariyxı proceste qalay rawajlanǵan?

2. Reptiliyalar klasınıń wákili bolǵan kesirkeler biyik diywalda hám hátteki úydiń töbesinde arqań háreketlenip júrgenin kórgensiz? Ne ushın adam sonday qásiyetke iye emes? Pikirińizdi tiykarlań.

Sintez. Alımlardiń anıqlawıńsha, qolqanatlılar (jarǵanatlar) otryadınıń ayırm wákilleri bas tárepin tómenge qaratıp dem aladi. Ne sebepten olar usınday qásiyetke iye?

Bahalaw

Mektebińiz hám úyińiz átirapındaǵı haywanlardıń is háreketlerin baqlań. Olarǵa tán bolǵan qızıqlı is háreketlerdi biologiya dápteriniǵe jazıp bariń. Anıqlanǵan is háreketlerdiń nerv sistemi menen baylanıslı táreplerin muǵallimińizge aytıp beriń.

Tapsırma

Omırtqalı haywanlardıń bas miyiniń dúzilisin úyrenip, ulıwmalıq hám parıqlı táreplerin toparlarda talqlań.

4.4. LABORATORIYA JUMÍSÍ JAWÍN QURTÍNÍN REFLEKSIN BAQLAW

Maqset: jawın qurtı refleksin tájiriybede úyreniw.

Jawın qurtınıń dene forması hám sırtqı dúzilisi topıraqta in qazıp tirishilik etiwigé beyimlesken. Qurt háreketlengende aldıńǵı bóliminde saqıyna tárizli bulşıq etler qısقارıp, denesi sozıladi hám jińishkelesedi; ol denesiniń aldıńǵı ushın topıraq bóleksheleri arasına kirdizedi. Sonnan keyin dene diywalında uzıńsha bulşıq etleri qısقارıp, denesiniń aldıńǵı bólimi juwanlaşıp, topıraq bóleksheleri ısrırladı. Qurt denesiniń keyingi bólimin tartıp aladı hám ózine jol ashadı. Tükleri háreketlengende tayanış wazıypasın atqaradı. Teri ústindegi silekeyli perde onıń jılısıwin jeńillestiredi.

Jawın qurtınıń arnawlı seziw organları bolmaydi. Biraq qurt terisinde jaylasqan nerv talshıqları arqalı jaqtılıq, temperatura, ximiyalıq hám mehanikalıq tásırlerdi jaqsı sezedi. Jawın qurtınıń refleksi birqansha quramalı hám hár qıylı boladı. Denesiniń qaysı bólimine tásir etilse, sol tárepi tásirlenip hár qıylı háreket etedi.

Bizge kerek: tiri úlken jawın qurtı, jawın qurtı salıńǵan iǵal topıraqlı vannasha, qol lupası, sızǵısh, karton qaǵaz, preparoval iyne yamasa ushı ushqırlanǵan qálem.

Qáwipsızlıq qaǵıydaları:

Preparoval iyne yamasa ushı ushqırlanǵan qálemnen paydalanǵanda abaylı bolıń.

Jumisti orınlaw tártibi:

1. Qurttıń denesiniń aldıńǵı konus tárizli jińishke hám keyingi birqansha tompaq tárepin anıqlań.
2. Onı bir bet qurǵaq qaǵaz ústine qoyıń. Jawın qurtı qaǵaz ústinde háreket etkeninde onıń tükleri qaǵazǵa ısqlanıwı sebepli shitırılań ses shıǵıwin tuńlań.
3. Júdá abaylılıq penen barmaǵıńızdı qurttıń qursaq tárepi boylap arqadan aldıńǵa, keyin aldınnan arqaǵa júrgiziń. Bunda qurttıń tükleri barmaǵıńızǵa tiyiwin sezesiz.
4. Lupa járdeminde dene saqıynalarınıń qursaq tárepinde jaylasqan tüklerin tabıń.




5. Qurttı ayna ústine hám tegis bolmaǵan qaǵaz ústine qoyiń, onıń háreketleniwin baqlań. Onıń ayna ústinde qiyın háreketleniw sebeplerin túsinidirin.



Sırtqı dúzilisi



Qaǵaz ústinde háreketleniwi



Ayna ústinde háreketleniwi

6. Preparoval iyne yamasa qálem ushın qurt denesiniń hár túrli jerine tiygizip, qurttiń tásirleniwin baqlań.

7. Sızǵısh penen qurt denesiniń uzınlıǵın hár qıylı jaǵdayda ólshep kóriń. Qurttiń súwretin salıp, organların kórsetiń

8. Qurtti topıraq ústine qoyıp, onı topıraq bóleksheleri arasına kiriwin baqlań.

Nátiyje: Jawın qurtı háreketlengende qarın tárepindegi túkler tayanish wazıypasın atqaради. Ayna beti tegis bolǵanlıqtan jawın qurtınıń túkleri sırganap ketiwi sebepli qaǵazǵa salıstırǵanda qiyın háreketlenedi. Qálem ushi menen qurttiń túrli bólümleŕine tiygizip tásir ettirilse, denesiniń sol tárepi tásirlenip, hár túrli háreket etedi.

Talqılań hám juwmaq shıǵarıń:

1. Qurtlar háreketlengende saqıynalı hám uzınsha bushıq etler qısqarıwi nátiyjesinde denesinde qanday ógerisler júz beredi? Bul bulshıq etler bosasqanda qanday boladı?

2. Jawın qurtınıń arnawlı seziw organları bolmaydi. Solay boliwina qaramastan, qalayinsha qurtlar aziǵın tabadı, dushpanlarının saqlanadı, kúshli jaqtılıq hám ıssılıqtan jasırınadı? Siz bul jaǵdayǵa qanday túsinik beresiz?



IV BAP BOYÍNSHA TAPSÍRMALAR

1. Kesteniń birinshi qatarında berilgen sózler arasında nızamlılıq, baylanışlılıq bar. Usı baylanışlılıq tiykarında kesteni toltrırıń.

1.	Aq planariya	Stvol tárizli
2.	Kapusta gúbelegi	?

2. Reflektor doğası bólimleri arqalı nerv impulsiniń ótiw jolın izbe-izlikte jaylastırıń.

- 1) aralıq neyron; 2) seziwshi neyron; 3) receptor;
 4) háreketlendiriliwshi neyron; 5) jumısshi organ.

3. Hár bir nerv tipine tán qásiyetlerdi aniqlań.



1. Tútik tárizli.
2. Shinjir tárizli.
3. Saqıynalı qurtlarda rawajlangan.
4. Mollyuskalarda ushıraydı.
5. Yaguarda ushıraydı.
6. Primatlarda rawajlangan.

4. Atamalardı olarǵa tán qásiyetleri menen juplań.

Nº	Atamalar	Juwap	Atamalardıń sıpatlaması
1.	Dendrit	A	Bas hám arqa miyden shıgwshi nervlerden ibarat.
2.	Neyrogliya	B	Jumısshi organ.
3.	Receptor	D	Nerv kletkasınıń uzın ósimshesi.
4.	Tor tárizli tiptegi nerv sistemasi	E	Jalpaq hám dóńgelek qurtlardıń wákillerinde rawajlangan.
5.	Periferik nerv sistemasi	F	Násilden násilge ótpedyı hám uzaq saqlanıp qalmaydı.
6.	Shártli refleksler	G	Sırtqı yamasa ishki tásirler arqalı qozadı.
7.	Stvol tipindegi nerv sistema	H	Seziwshi hám háreketlendiriliwshi neyronlar aralıǵında jaylasqan.
8.	Aralıq neyron	I	Ishek quwıslılar wákillerinde rawajlangan.
9.	Akson	J	Neyronlardı azaıllandırıw waziyapasın atqaradı.
10.	Bulshıq et	K	Nerv kletkasınıń kelte ósimshesi.

5. Áziz oqıwshılar! Hesh itibar berdińizbe, máyekten shıqcan shójeler dáslep kózge kórin-gen hámme zatlardı shoqıp kóredi. Keyinirek olar jewge bolatuǵın hám jewge bolmaytuǵın zatlardı pariqlawdı úyrenedi. Óz iyesin taniytuǵın, onıń dawısına itibar beretuǵın bolıp qaladı. Bul jaǵdaydı qalay túsındiresiz? Shójelerdegi bunday ózgerislerdiń sebebin qaysı biologiyalıq process penen túsındiriw mümkin dep oylaysız?



V BAP

AZÍQLANÍW

5.1. ORGANIZMLERDIŃ AZIQLANIWÍ


MASHQALANÍ ANÍQLAYMÍZ. Awqatqa paydalanatuǵın azıq-awqat ónimleri quramın bilesizbe?

JAŇA BILIMLERGE IYE BOLAMÍZ. Barlıq tiri organizmler menen qorshaǵan ortalıq arasında úzliksiz zat hám energiya almasıwi bolıp turadı. Tiri organizmlerdegi tirishilik procesler, yaǵni kletkalardaǵı organikaliq zatlardı sintezi, membrana arqalı zatlardı transportı, kletkalardıń ósiwi hám bóniniwi, toqıma hám organlar iskerligi, dene temperaturasınıń turaqlılıǵına saqlaw ushın energiya kerek. Bul energiya azıq zatlardıń tarqalıw procesinde payda boladı.

Tiri organizmler tárepinen zat hám energiyani ózlestiriwi **azıqlanıw** dep ataladı.

Azıqlıq zatlardı organizmniń hár bir kletkasın energiya hám qurılıs materialları menen támiyinleydi.

Azıqlanıw tiri organizmlerdiń áhmiyetli fiziologiyalıq qásiyeti esaplanadı. Tábiyattaǵı barlıq organizmler azıq deregi sıpatında bir-biri menen baylanısıp, azıq torın payda etedi (5.1-súwret). Azıq shinjırında ósimlikler – payda etiwshi (producent), haywanlar – paydalaniwshı (konsument), bakteriya hám zamarıqlar – tarqatıwshı (reducent) esaplanadı.




5.1-súwret. Azıq torı

Avtotrof hám geterotrof azıqlanıw.

Organizmler uglerod hám energiyaniń qanday deregenin paydalaniwına qarap avtotroflar hám geterotroflarǵa bólinedi. Anorganikaliq zatlardan organikaliq zatlardı sintezlewde anorganikaliq uglerod deregenin paydalanatuǵın organizmler **avtotrof organizmler** delinedi. Avtotroflar CO_2 , suw hám mineral duzlardan organikaliq zatlardı sintez qıladı. Olar biosintez reakciyaları ushın energiya deregi sıpatında jaqtılıq energiyasınan paydalanadı. Bunday organizmler **fototroflar** dep ataladı.

Geterotroflar tayar organikaliq zatlardı menen azıqlanatuǵın organizmler. Geterotrof organizmlerdiń tómendegi toparları bar: **golozoy, saprofit, parazit**.



5.2-súwret. Ósimliklerdiń aziqlanıwi


Golozoy aziqlanıw bir neshe basqıshтан ibarat: aziqtıń jutılıwı, as sińiriw organlarında fermentler tásirinde tarqaliwı hámde qanǵa sorılıwı. Aziqlanıwdıń bul tipi adamlar hám haywanlarǵa tán. Golozoy aziqlanıwdan parıqlı túrde, saprofit aziqlanıw basqıshları tómendegi tártipte júz beredi: as sińiriw fermentleriniń sirtqi ortalıqqa ajıralıwı, aziqtıń fermentler tásirinde tarqaliwı, tarqaliw ónimleriniń organizm tárepinen qabil etiliwi. Saprofit organizmlerle qalpaqshı zamarıqlar, bakteriyalar mísal boladı.

Parazitler xojayın organizmindegi tayar organikalıq zatlar esabınan jasayıdı. Parazitlik etip tirishilik etiwsı ayırm bakteriyalar (kókjótel, oba, chuma, qaqsal siyaqlı keselliq qozǵatiwshıları), zamarıqlar (verticillium, qarakúye, záń zamarıqları), ósimlikler (raffleziya, dáwpáshek, zerpáshek, shumgiya), protoktistalar (leyshmaniya, bezgek paraziti, tripanosoma), haywanlar (askarida, bawır qurtı) ga tán.

Qaysı usılda aziqlanıwına qaramastan, organizmler

normal tirishilik iskerligi ushın organikalıq zat (beloklar, lipidler, uglevod hám vitamin)lar, suw hám minerallar kerek. Sonıń ushın barlıq tiri organizmler aziqlıq zatlarǵa mútájlik sezedi. Aziq quramında organikalıq zatlar yaǵníy belok, lipid, uglevod hám vitaminler, suw hám minerallar belgili bir áhmiyetke iye.

Ósimlikler jasawi ushın sirtqi ortalıqtan zárúr zatlardı hám energiyani ózlestiredi (5.2-súwret). Bul zatlar ósimlik kletkasında ózgeriske ushıraydı hám ósimlik denesi qurılısında qatnasiwshi zatlarǵa aylanadi. Ósimlik organizmi qurılısına jumsalatuǵın zatlardı payda etiw ushın enerjiya kerek. Misali, kletkadaǵı barlıq bioximiyalyq procesler suw ortalığında júz beredi, ótkiziwshi toqımalarda zatlar suwda erigen halında tasıladı, suw ósimlikti qızıp ketiwinen saqlaydı. Ósimliklerdiń denesinde suw turaqlı túrde úzliksiz almasıp turadı hám bul process *suw rejimi* delinedi. Joqarı dárejeli ósimliklerde suw tamır arqalı sorılıp, sorılǵan suw ósimlik denesi boylap tarqaladı hám japıraq awızshaları arqalı puwlanadı (5.3-súwret).



5.3-súwret. Ósimliklerde suwdıń háreketleniwi

Ósimlikler kletkası quramınıń 70–95% i suwdan ibarat bolıp, zatlar almasıwında tiykarǵı orındı iyeleydi. Temperatura tómenlese, tamır suwdı áste sorıy baslaydı, bul bolsa ósimliktiń solıp qaliwına alıp keledi. Kislorod jetispeytuǵın sharayatta tamırdıń dem alıwı páseyedi hám bul energiya almasıwı buzılıwına sebep boladı. Citoplazmadaǵı suwdıń háreketi ushın bolsa energiya kerek.

Suw otları hám lishaynikler suwdı qalay qabil etedi?

Ósimliklerge suw jetispewshiligi olarda júz beretuǵın fiziologiyalıq procesler, atap aytsaq, suwdıń sorılıwına, tamır basımına, japıraq awızshaları háreketine, suw puwlandırıwǵa, fotosintezge, dem alıwǵa, fermentlerdiń iskerligine, mineral zatlardıń qabil etiliwine keri tásir ettedi.

Ósimliklerdiń ósiwi hám rawajlanıwında mineral elementler úlken áhmiyetke iye.

Azot. Ósimliklerde azot beloklar, nuklein kislotalar, fitogormonlar, aminokislotalar quramına kirip, tuqımlarda awısıq beloklar quramında toplanadı. Topıraqta azot jetispese, ósimliklerdiń ósiwi tómenleydi hám onıń japıraqları maydalasıp sarǵayadı. Gúl hám búrtikler tógiledi. Azottiń ulıwma jetispewi ósimliklerdiń quwrap qaliwına alıp keledi (5.4-súwret).

Bor – paqal ushları sarǵayadı hám japıraqları bürisedi, ósiw konusı nabıt boladı.

Kúkirt – japıraqlar aldın ağarıp soń sarǵayadı.

Marganec – japıraqlar plastinkasında sari daqlar payda boladı, japıraq tamırları jasıl reńin saqlap qaladı.

Cink – japıraqlar sarǵayadı, olarda qara daqlar payda boladı.

Magniy – japıraqlar sarǵayadı, solıp tógiledi.

Fosfor – japıraqlar toyǵın qızıl reńge kiredi, olar buraladı hám tógiledi.

Kalcıy – jas japıraqlar bürisedi, olarda búrmeler payda boladı hám tógiledi.


Temir – jas japıraqlarda aq daqlar payda boladı hám tógiledi.

Mıs – jas japıraqlarda aq daqlar payda boladı, olar buraladı hám soliydi.

Molibden – japıraq oraylarında jasıl daqlar, shetlerinde bolsa sari daqlar payda boladı.

Kaliy – japıraqlar aldın sari, keyin toyǵın qızıl reńge kiredi.

Azot – japıraqlar maydalasadı hám sarǵayadı, búrtikler tógiledi.



5. 4-súwret. Minerallar jetispewshiligi nátiyjesinde ósimliklerde bolatuǵın ózgerisler

Fosfor. Ósimliklerde nuklein kislotalar hám fosfolipidler quramlıq bólimine kiredi. Fosfordıń tiykarǵı bólimi topıraqtaǵı ósimlikler hám haywanlar qaldıqlarınan, shirindi hám minerallar quramınan qabil etiledi. Ósimliklerdiń ósiwi hám miywelerdiń pisiwi ástelesedi, kislorod qabıllaw tezligi kemeyedi, dem alıw procesinde qatnasiwshi fermentler iskerligi ózgeredi. Bul beloklar hám nuklein kislotalar biosintezi buzılıwına alıp keledi.

Kúkirt. Ósimliklerde kúkirt aminokislotalar hám beloklar quramına kiredi. Kúkirtti ósimlik topıraqtaǵı shirindi hám minerallar quramınan qabil etedi. Ósimliklerde kúkirt jetispewshiligi belgileri xlorofill jemiriledi, xloroplastlarda sintez buzılıp, ósimlikler ósiwi ástelesedi.

Kaliy. Ósimliklerde suwdıń jutiliwı hám onıń transportı, kletkalardıń turgor jaǵdayı hám fotosintez procesi kaliy ionlarına baylanıslı. Kaliy jetispegende toqımalarda natriy, kalcıy, magniy, ammiak hám fosfat duzları toplanıwı artadı. Keyin ósimlik japıraqları sarǵayadı hám soliydı. Búrtikler nabıt boladı.

Kalciy. Ósimlik kletkasınıń bóliniwinde, mikrotútiksheler payda bolıwında qatnasadi.

Kalciydiń jetispewshiligi birinshi gezekte jas meristema toqimasınıń qáliplesiwine hám tamır iskerligine tásir etedi. Tamirlar hám qaptal tamırlardıń payda bolıwı ástelesedi, tamır shiriysi, japıraqlardıń shetleri aldın ağaradı, keyin qarayadı, japıraq plastinkası búrisedi hám miywelerde qızǵışh daqlar payda boladı.

Ósimlikler suwda erigen mineral zatlardı topiraqtan tamır tüksheleri arqalı sorıp aladı (5.5-súwret).


Suw hám onda erigen mineral zatlар tamır basım kúshi astında dáslep tamır tükshelerine, olardan tamır tükshelerine áste sorılıp ótedi, soń paqalǵa hám japıraq tamırlarında tüksheler arqalı japıraqlarǵa ótedi.

Ósimlikler jaqsı ósiwi, mol ónim beriwi hám uzaq jıl jasawında minerallardıń áhmiyeti júdá úlken. Ósimliklerdiń minerallarǵa bolǵan talabin qandırıw ushin tóginlerden paydalanañladı. Mineral tóginlerge azotlı, fosforlı hám kaliyli tóginler misal boladı. Azotlı tóginler ósimliklerdiń ósiwin tezlestiredi, fosforlı hám kaliyli tóginler egin mol ónim beriwi hám onıń tez pisip jetilisiwine járdem beredi. Organikalıq tóginlerge biogumus, qıy, qus tezegi, ağash qırındısı, súyek unı misal boladı.


Ósimliklerdegi mineral aziqlanıw procesi japıraqlarda organikalıq zatlар sintez boliw procesi menen tígız baylanıslı.

Jasıl ósimlikler fotosintez prosesinde jaqtılıq energiyasınan paydalanyıp, organikalıq zatlар payda etedi. Fotosintez procesi ushin suw hám karbonat angidrid kerek.

Ósimlik suwdı tamır tüksheleri, karbonat angidridti bolsa japıraq awızshaları arqalı qabil etedi. Nátiyjede dáslep qant payda boladı (5.6-súwret).



5.5-súwret. Tamirdıń soriwshı zonası



5.6-súwret. Ósimliklerde fotosintez procesi

Qant ósimlik toqımalarında kraxmal, kletchatkaǵa aylanadı yamasa beloklar, maylar, vitaminler payda bolıwına tiykar boladı. Usı zatlар ósimlik kletkaları hám toqımalarının

payda bolıwına jumsaladı yamasa azıq shınjırı arqalı geterotrof organizmlege ótedi. Fotosintez procesinde atmosferaǵa ajıralıp shıqqan erkin kislorod aerob organizmlerde dem alıwı ushın jumsaladı. Ósimliklerde dem alıw procesinde organikalıq zatlar suw hám karbonat angidridge shekem tarqaladı. Nátiyjede ósimliklerde tirishilik iskerligi ushın zárúr energiya ajıraladı. Ósimlikler fotosintez etiw esabına bir jıl dawamında 100–115 mlrd tonna uglerodtı biomassaga aylandırip beredi.

JUWMAQ SHÍGARAMÍZ

- Barlıq tiri organizmler sıyaqlı ósimlikler de azaqlanadi. Ósimlikler tamiri arqalı mineral azaqlanıp, japiroqlarında anorganikalıq zatlardan organikalıq zatlar sintez etedi. Bul proceste quyash energiyasınan paydalanalıdi. Bunday azaqlanıw **avtotrof** azaqlanıw delinedi.

JAŃA BILIMLERDI QOLLANAMÍZ

Biliw hám túsiniw.

- Ósimlikler azaqlanıwında suwdıń qanday áhmiyeti bar?
- Ósimlik tirishiliginde minerallardıń jetispewshiligin qalay biliwge boladı?
- Fotosintezdiń tábiyattaǵı áhmiyetin aytıp beriń.
- Ósimliklerde mineral azaqlanıwı elementlerde dem dawirlik aylanısında qanday áhmiyetke iye?

Qollanıw. “Ósimlikke tógin beriwdiń zamanagóy usılları” temasında biologiyalıq esse (bayan) jazıń.

Analiz. Azotlı tógin islep shıgariw dúnyanıń kóplegen mámlekетlerinde awıl xojalığı óndirisinde tiykarǵı baǵdarı bolıp esaplanadı.

Buniń sebebin qalay túsindiresiz?

Sintez. Azotlı tóginler óz tásirin uzaq saqlamayı hám topiraqta kóp toplanbaydı. Buniń sebebi nede?

Bahalaw. Qánigeler ammoniy sulfatti kúl menen birge paydalabanbawdı usınis etedi. Siz bul pikirge qalay qaraysız?

Tapsırma

Ósimliklerde ósiwi hám rawajlanıwı ushın mineral azaqlar júdá áhmiyetli. Ne ushın báhárde hám jazdiń birinshi yarımda topiraqqa kóbirek azotlı tóginler beriliwi hám jazdiń ekinshi yarımda ósimlikler fosforlı hám kaliyli tóginler menen azaqlanıwı kerek? Maǵlıwmatlarıńzdı prezentaciya túrinde tayarlań.

5.2. JOYBAR JUMÍSÍ.

MINERAL TÓGINLERDIŃ ÓSIMLIK RAWAJLANIWINA TÁSIRIN ÚYRENIW

Maqset: ósimliklerde ósiwi hám rawajlanıwına minerallardıń tásirin úyreniw.

Jasıl ósimlikler organizmindegi tirishilik procesler ushın tek ǵana uglevodlar emes, beloklar, lipidler, vitaminler, fitogormonlar da kerek.

Bul zatlar quramına uglerod, vodorod, kislorod, azot, kúkirt, fosfor hám basqa elementler kiredi. Bul elementlerde ósimlikler mineral zatlar: sulfatlar, nitratlar, fosfatlar kórinisinde qabil etedi. Ósimlikler suwda erigen mineral zatlardı topiraqtan sorıp aladı.

Bizge kerek: 4 ortasha úlkenliktegi gúltúbek, mayda taslar, ápiwayı topiraq, belshe, suw sepkish, burışh tuqımı, 50 gr selitra, 500 gr organikalıq tógin (qıy), máyek qabıǵı, piste qabıǵı, plastik idıslar.

Qáwipsizlik qaǵıydaları:

- Topiraq penen isleskende tazalıqqa ámel qılıń.
- Ximiyalıq tógindi iyiskelewden saqlanıń.

Jumisti orınlaw tártibi:

- 4 gúltúbekke mayda taslardan salıń.
- 1-túbekke ápiwayı topiraq salıń. Túbekler tolıp ketpewine itibar qaratiń.
- 2- túbekke organikalıq shirindı aralastırılgan topiraq salıń.
- 3-túbekke máyek qabıǵı, piste qabıǵı, kúl aralastırılgan topiraq salıń.
- 4-túbekke ápiwayı topiraq salıń.
- Barlıq túbeklerge 2 danadan burışh tuqımların 1-2 cm tereńlikke egiń.

7. Tuqımlar ónip shıqqanǵa shekem hár kúni, ónip shıqqannan keyin kún ara suwǵarıń.
8. 1-tübektegi maysalardı tek ápiwayı suw menen, 2-tübektegi maysanı shirindi jibitilgen suw menen, 3-tübektegi maysanı máyek qabıǵı, piste qabıǵı aralastırılǵan suw menen. 4-tübektegi maysanı 5 litr suwǵa 4 gr selitra salıp tayarlanǵan eritpe menen 5 kúnde bir suwǵarıń.
9. Maysalardaǵı ózgerislerdi dápterinizge jazıp barıń.

Talqlań hám juwmaq shıǵarıń.

Ne ushın túbeklerdegi maysalardıń ósiwinde ayırmashılıqlar bolǵanın klaslaslarıń benen talqlap shıǵıń.

5.3. LABORATORIYA JUMÍSÍ JAPÍRAQTA ORGANIKALIQ ZATLARDÍN PAYDA BOLÍWÍ

Maqset: japıraqta organikalıq zatlardıń payda bolıwın tájiriybede úyreniw.

Ósimliklerde japıraq awızshaları arqalı hawadan ózlestiriletuǵın karbonat angidrid gazi, japıraq eti kletkalarındaǵı xlorofill dánesheleri qatnasında hám jaqtılıq tásirinde organikalıq zatlar payda boladı. Bul proceste xlorofill dánesheleri karbonat angidrid suw menen birigedi. Nátiyjede dáslep qant, soń kraxmal payda boladı. Karbonat angidrid suw menen birikkende qanttan basqa jáne erkin kislorod gazi ajıralıp, awızshalar arqalı hawaǵa shıǵadı. Fotosintez procesinde ósimliklerdiń ayırm organlarında belok hám maylar da payda boladı. Ósimlik kletkaları usı organikalıq zatlardan azaqlanadı. Artıqsha organikalıq zatlar tuqım, miywe, tamır hám basqa organlardıń toqmalarında toplanadı hám basqa barlıq tiri organizmeler ushın azıq deregi bolıp xızmet etedi.

Bizge kerek: túbekte ósip turǵan ósimlik, spirt lampası, stakan, suw, probirka, qayshi, qara qaǵaz, spirt, yod, tamızǵısh, Petri ıdısı.


Qáwipsizlik qaǵıydaları:

Spirt lampası menen islep atırǵanda abaylı bolıń.

Jumıstı orınlaw tártibi:

1. Gerangúldı 2-3 kún qaranǵı jer (shkaf)de saqlań.
2. Qara qaǵazǵa belgi yamasa hárip sızıp kesip alıń.
3. Gerangúl japıraqıń qara qaǵaz benen jabıń hám qıstırǵısh penen bekkemleń. Ósimlikti jaqtı túsetuǵın jerge qoyiń.
4. Eki kún ótkennen soń japıraqtı kesip alıń, qara qaǵazdı alıp taslań.
5. Japıraqtı dáslep ıssı suwǵa, keyin spirtke salıń.
6. Spirtli ıdistı suw vannasına qoyiń.
7. Íssı spirtte japıraq reńsizlenedi. Spirt jasıl reńge kiredi.
8. Reńsizlengen japıraqtı suwda shayıp alıń.
9. Pertri ıdistäǵı yod eritpesine reńsizlengen japıraqtı salıń.
10. Japıraqtıń qara qaǵaz jabilǵan bólimi sarǵısh, qara qaǵaz jabilmaǵan bólimi bolsa kók reńge kirgenin baqlań.





Natiyje: japıraqtiń qara qaǵaz jabilǵan bólimi aqshıl, qara qaǵaz jabilmaǵan bólmi bolsa kók reńge kiredi.

Talqılań hám juwmaq shıǵarıń:

1. Organikalıq zat ósimliklerdiń qaysı toqmalarında payda boladı?
2. Fotosintez procesi ushın qanday faktorlar kerek.
3. Ne ushın japıraqtiń qara qaǵaz beňen jabilǵan bólimi sarǵışh reńge kiredi?

Tapsırma

Bunnan úsh júz jıl aldın biolog alım Van Gelmont tárepinen bochkaǵa 80 kg topıraq salınadı hám awırlığı 500 g bolǵan tal narti egiledi. Tal bes jıl dawamında quramında mineral duzlar bolmaǵan suw menen suwǵarılǵan. Besjıldan keyin aniqlanıwinsha awırlığı 65 kg dı quraǵan, topıraq muǵdari bolsa 50 kg ǵa kemeygen. Bul qubılısti qanday túsindiriw mümkin?

5.4. HAYWANLARDÍN AZÍQLANÍWÍ

MASHQALANÍ ANÍQLAYMÍZ. Haywanlar háreketleniwi ushın energiyani qalay qabil etiwi haqqında klaslaslarıñız benen pikir almasıń

JAŃA BILIMLERGE IYE BOLAMÍZ

Tiri organizmler tirishiliği ushın kerek bolǵan zatlar hám energiyani aziqlanıw arqalı aladı. Aziqlanıw arqalı organizmler sırtqı ortalıq penen baylanısta boladı. Barlıq tiri organizmlerdiń avtotrof, geterotrof usılda aziqlanıwı alındıǵı temalardan sizge belgili.

*Ot-shóp jewshi • Jirtqısh •
Hámme zatlardı jewshi •
Aktiv aziqlanıw • Passiv
aziqlanıw • Parazıt •
Gósh jewshi*

Barlıq haywanlar tiykarınan geterotrof usılda aziqlanıwshı organizmler esaplanadı. Geterotrof organizmler aziqliq quramında organikalıq zat (belok, uglevod, lipid, vitamin)lar menen bir qatarda, suw hám minerallardı da qabil etedi. Minerallar fermentler hám gormonlar quramına kiredi. Kislorod transportın támiyinleydi, qan hám toqıma suyuqlığında osmotikalıq basımıń támiyinleydi. Kóphsilik haywanlar tek ósimlikler menen aziqlanadı hám olar **ot-shóp jewshi haywanlar** dep ataladı (5.7-súwret).

Pal hárreler ot-shóp jewshi haywan esaplanadıma? Pikirińizdi tiykarlań.

Haywanlar arasında basqa haywanlar menen aziqlanatuǵın túrler de ushiraydi. Olar **jirtqıshlar** dep ataladı (5.8-súwret).



5.7-súwret. Ot-shóp jewshi haywanlar



5.8-súwret. Jirtqish haywanlar

Ósimlik, haywanlar, zamarrıqlar hám olardıń qaldıqları menen ağıqlanatuǵın haywanlar **hámme zattı jewshi haywanlar** delinedi (5.9-súwret).



5.9-súwret. Hámme zattı jewshi haywanlar

Tiri organizmlerde jasap, olar esabınan ağıqlanatuǵın haywanlar bolsa parazit haywanlar dep ataladı (5.10-súwret).



5.10-súwret. Parazit haywanlar

Haywanlardıń ağıqtı tabıw usılı birinshi gezekte haywanniń otırıqshı yamasa aktiv tirishilik etiwine baylanıslı. Sonday-aq, haywanlardıń jeke yamasa topar bolıp jasawı da ağıqlanıwına tásir qıladi.

1. Passiv ağıqlanıw. Otırıqshı yamasa az häreketleniwsı haywanlar ushın tán. Bul haywanlardıń denesinde zatlar almasıwı bir qansha tómen boladı hám olar ağıqtı az qabil etedi.


Olarǵa ishek quwıslılar, ayırm qurtlar, otırıqshı jasawshı shayan tárizliler misal boladı.

2. Aktiv ağıqlanıw. Bunday ağıqlanıw haywanlardan ağıqtı izlep tabıw ushın kóp energiya jumsawın talap etedi. Kópshilik sút emiziwsıhler hám quslar aktiv ağıqlanadı (5.11-súwret).



5.11-súwret. Haywanlardıń aktiv ažıqlanıwı

Tómen dárejeli kóp kletkalılarda dene boslıǵı ishek waziypasın atqaradı. Aziq kletka ishinde sińiriledi, sińirilmegen bólimi bolsa dene boslıǵına, soń awız arqalı sırtqa shıǵarıladı (5.12-súwret).



5.12-súwret. Gidraniń awqattı sińiriwi


Jalpaq qurtlarda dáslep ushı jabıq shaqalanǵan orta ishek payda bolǵan. Aziqlıq awız tesigi arqalı qısqa jutqınshaqqı, ol jerden ishekke ótip, sińiriledi. Sińbegen bólimi awız arqalı sırtqa shıǵarıp jiberiledi. Olardıń keyingi ishegi hám shıǵarıw tesigi bolmaydı. Parazitlik etip jasawshı lenta tárizli qurtlarda as sińiriw procesi ápiwayılasıp, aziqlıq dene beti arqalı sorıp alındı.

Dóńgelek qurtlardiń as sińiriw sistemasi awız, jutqınshaq, qızıl óňesh, orta ishek hám keyingi ishekten ibarat. Aziqlıqtıń sińirilmegen bólimi anal tesigi arqalı shıǵarıp jiberiledi. Dóńgelek qurtlardan baslap keyingi ishek hám anal tesigi payda bolǵan.

Saqıynalı qurtlarda as sińiriw sistemasi awız, jutqınshaq, qızıl óňesh, jemsek, asqazan, isheklerden ibarat. Ishek beti bürme formada batıqlıqtı payda etedi, bul bolsa ishektiń sorıw betiniń artiwına sebepshi boladı.

Mollyuskalardiń as sińiriwi saqıynalı qurtlardikine uqsayıdı. Olardan baslap jutqınshaqta bulsıq etli til, tildiń ústinde mayda tissheler payda bolǵan. As sińiriwde qatnasatuǵın bezlerdiń iskerligi artadı. Bawır islep shıǵaratuǵın suyıqlıq asqazanǵa quyladı, bir jup silekey bezleriniń jolları bolsa jutqınshaqqı ashıladı.

Buwın ayaqlılarda jaqlar iskerligi kúsheyip, olar járdeminde aziq maydalanadı. Bezlerdiń iskerligi de kúsheyedi (5.13-súwret).



5.13-súwret. Dárya shayanınıń as sińiriw organlarınıń dúzilisi

Misali, órmekshilerde záhár bezi as sińiriwde de qatnasadi. Bir jup silekey bezleriniń joli bolsa awız boslıǵına ashıladı. Órmekshi olja tutadı hám onı záhár bezinen shıǵatuǵın suyiqlıq penen láń qıladi, suyiqlıq quramındaǵı fermentler olja denesindegi zatlardı tarqatıp, shala sińgen suyıq zatqa aylandıradı, órmekshi onı soryıdı.


Bas skeletsizlerde as sińiriw sisteması tuwrı, bólimlerge ajiralmaǵan tútik túrindegi ishekten ibarat. Ishek jutqıńshaqtan baslanıp anal tesigine shekem dawam etedi.

Balıqlarda as sińiriw sisteması awız, jutqıńshaq, qızıl óňesh, asqazan, jińishke ishek, juwan ishek hám anal tesiginen ibarat. Kóphsilik balıqlardıń jaqlarında bir qıylı dúzilgen tisler jaylasqan. Bawırı jaqsı rawajlanǵan bolıp, balıqlardan baslap ót qaltası payda bolǵan.

Amfibiyalardıń as sińiriw sisteması awız, jutqıńshaq, qızıl óňesh, asqazan, jińishke ishek, juwan ishek hám kloakadan ibarat. Awız boslıǵındaǵı tisler hám silekey bezleri jaqsı rawajlanǵan. Ishegi balıqlardıkine qaraǵanda uzın boladı.

Reptiliyalardıń as sińiriw sisteması amfibiyalardıkine uqsas, biraq as sińiriw bezleriniń iskerligi kúsheygenligi menen pariqlanadı. Záhárli jılanlarda bir jup záhár bezleri bolıp, awqat sińiriwde de qatnasadi.

Quslardıń as sińiriw sisteması awız, jutqıńshaq, qızıl óňesh, bezli asqazan hám bulşıq etli asqazan, jińishke ishek, juwan ishek hám kloakadan ibarat. Olarda ushiwǵa beyimlesiw imkanın beretuǵın ózgerisler payda bolǵan. Tisleri joq, ishekleri qısqarǵan. Awqattı sińiriwde qızıl óňeshten payda bolǵan jemsek te qatnasadi. Asqazan bulşıq etleri kúshli rawajlanǵan. Quslarda azaq tez sińedi. Bul bolsa as sińiriw bezleriniń iskerligi menen baylanıslı. Bawırda islep shıǵarılatuǵın ót suyiqlıǵı hám asqazan astı beziniń shiresi jińishke ishekke quyıladı. Sińbegen azaq kloaka arqalı sırtqa shıǵarıladı (5.14-súwret).



5.14-súwret. Quslardıń as sińiriw organlarınıń dúzilisi

5.15-súwret. Sút emiziwshilerdiń as sińiriw organlarınıń dúzilisi

Sút emiziwshilerde ağıqtıń hár qıylılıǵı sebepli as sińriw sistemاسında beyimlesiwler payda bolǵan. Awız boslıǵı bulsıq etli erinler menen oralǵan. Bul beyimlesiw balasın sút penen baǵıw esabına payda bolǵan. Awız boslıǵında tislerdiń payda bolıwı sút emiziwshiler as sińriw sistemасındaǵı zárúr beyimlesiw esaplanadı (5.15-súwret). As sińriw sistemасı awız, qızıl ónesh, asqazan, jińishke, juwan hám tuwrı ishekten ibarat. Isheklerdiń ólshemi úlkeygen. Qurt tárizli ósimshe de as sińriwde qatnasadı. Gúyis qaytarıwshı jup tuyaqlılar da asqazanı quramalı bolıp, ağıqtıń sińwi asqazanda saprofit halda jasaytuǵın bakteriyalar hám infuzoriyalar tirishilik iskerligi esabına ámelge asadı.

JUWMAQ SHÍGARAMÍZ

- Barlıq tiri organizmler siyaqlı hayvanlar da ağıqlanadı. Hayvanlar geterotrof usılda ağıqlanadı. Ağıqlanıw arqalı sırtqı ortalıq hám basqa organizmler menen baylanıсадı hámde zatlardıń dáwirlık aylanısında qatnasadı.

JAŃA BILIMLERDI QOLLANAMÍZ

Biliw hám túsiniw

- Ot-shóp jewshi haywanlardıń zatlardıń dáwirlık aylanısındaǵı ornı qanday?
- Haywanlarda minerallardıń jetispewshiligi nelerge sebep boladı?
- Parazit haywanlarda beyimlesiwlerdi aytıp beriń.
- Quslar hám sút emiziwshilerdiń as sińriw organlarında qanday beyimlesiwler payda bolǵan?

Qollaniw. Haywanlardıń kóbeyiwi ağıqlanıwi menen baylanıslı ekenligin quslar misalında túsindiriń.

Analiz. Haywanlardıń suwǵa bolǵan talabı olardıń jasaw ortaǵı menen baylanıslı ekenin qanday túsindiresiz?

Sintez. Qurǵaqlıq haywanlarınıń kóphshiligi, ásirese gósh jewshiler túrli minerallardıń ağıqlıq hám suw menen birge kerekli muǵdarda ańsat taba aladı. Biraq, shóp jewshi haywanlar waqtıwaqtı menen minerallarǵa zárúrlik sezedi. Oylap kóriń, olar duzǵa bolǵan talabin qalay qandıradi?

Bahalaw. Qánigelerdiń pikirinshe, haywanlarda organizmniń ishki osmotikalıq basımin basqarıw qásiyeti olarǵa kúshli shorlangan hám jaramsız suwlarda da belgili waqtı jasawǵa imkaniyat beredi. Siz bul pikirdi qanday túsindiresiz?

5.5. ADAMNÍN AS SIŃRIW SISTEMASI

MASHQALANÍ ANÍQLAYMÍZ. Siz jep atırǵan awqatińız quramına áhmiyet beresiz be?

JAŃA BILIMLERGE IYE BOLAMÍZ. Adamlarda as sińriw sisteması organları awız quwıslıǵı, jutqıńshaq, qızıl ónesh, asqazan, jińishke ishek, juwan ishek hám tuwrı ishekten ibarat. As sińriw sistemасı adam jegen ağıqliq zatlарınıń tarqaliwi, olardıń kletkalar tárepinen ózlestiriliwin támıyinleydi. Awqatlıq zatlardıń tisler járdeminde maydalaniwi, ishekte fermentler tásirinde tarqaliwi hám ishek diywali arqalı qanǵa sorılıwi **as sińriw** dep ataladı (5.16-súwret).


As sińriw awızdan baslanadı. Awızda til hám tisler jaylasqan. Til awqattıń dámın anıqlaw, oni aralastırıw funkciyasın atqaradı. Awızda awqat tisler járdeminde mexanikalıq hám silekey tásirinde ximiyalıq tarqaladı.

Adamda 32 turaqlı tisler, jas balalarda 20 sút tisleri boladı. Jańa tuwilǵan balanıń tisleri bolmaydı, 6 aylıqtan baslap onıń birinshi sút tisleri payda boladı.

Tapsırma

Jilanlar geyde óz denesinen bir neshe ese úlken ağıqtı da jutıp jiberedı. Bul qalay ámelge asatu- gının túsindiriń?

As sińriw • Ağıqlanıw gigienası • Qızıl ónesh • Asqazan astı bezi • Fermentler • As sińriw procesi



5.16-súwret. Adamniń as sińiriw sistemasi organlarınıń dúzilisi

7–8 jastan baslap sút tisleri turaqlı tisler menen almasa baslaydi. 10 – 12 jasqa kelip tisler almasıwi tamamlandı (5.17-súwret).

Awqat awızda shaynalıp, qızıl óňesh arqali asqazanǵa túsedи. Qızıl óňesh awız quwıslıǵı menen asqazandi óz ara baylanıstıradi. Awqat asqazanda ximiyalıq hám mexanikalıq tásirlerge ushıraydı.


Asqazan diywali bulşıq etleri awqattı aralastırıp, mexanikalıq tarqatadı. Fermentler hám asqazan shiresi awqattıń ximiyalıq tarqalıwin támiyinleydi. Asqazanda sińirilgen azaqlıq zatlar isheklerge ótedi. Soń isheklerden qanǵa sorılıdi. Aziqtıń sińbegén bólegi hám suw juwan ishekke ótedi. Bul jerde suw sorılıdi hám sińbeytuǵın zatlar qaldıq sıpatında tuwrı ishekten ótip, anal tesigi arqalı sırtqa shıǵarıp jiberiledi.

As sińiriwde silekey bezleri, asqazan astı bezi, bawır hám ót qaltası da qatnasadı.


Silekey bezlerinen ajıralıp shıǵatuǵın silekey awızda azaqtı iǵallaydı. Silekey quramındaǵı fermentler awqat quramındaǵı kraxmaldı ximiyalıq tarqatiwdı baslap beredi.

Asqazan astı bezi islep shıǵarǵan fermentler ishekke quyıldadı, beloklar hám uglevodlardı tarqatadı (5.18-súwret).

Bawır qarın boslıǵında jaylasqan bolıp, ót suyuqlıǵın islep shıǵaradı. Bul suyuqlıq ót qaltasında toplanıp, on eki barmaq ishek boslıǵına shıǵarıladı. Ót suyuqlıǵı awqat



5.17-súwret. Adamniń awız boslıǵı hám tisleriniń dúzilisi



5.18-súwret. Adamniú bawırı hám asqazan asti beziniú dúzilisi

quramındaǵı maylardıń sińiwinde qatnasadı. Bunnan basqa, bawır organizmdi hár qıylı záhárli zatlardan qorǵaydı. Bawır qandı filtrlep, záhárli zatlardan tazalaydı (5.18-súwret).

Insan salamatlığı kóp tärepten jelinetuǵın aziq-awqattıń sıpatına hám as sińiriw organlarında sińiwinde baylanıslı.

Qosımsısha zatlar menen bayıtılǵan, gazlı yamasa yarım tayar ónimlerdi qabil etiw insan salamatlıǵına hám as sińiriw organlarınıń jumısına unamsız tásır kórsetedı.

Insan salamatlığı tislerdiń taza saqlanıwına da baylanıslı. Tisler menen góza yama-
sa shańǵalaqtı shaǵıw, qattı konfetlerdi shaynaw, issı awqattan keyin birden suwiq suw
ishiw yamasa muzqaymaq jew mümkin emes. Tisler aralığında qalatuǵın awqat qaldıqları
mikroblardiń rawajlanıwı ushın qolaylı ortalıq esaplanadı. Awqat qaldıqların tazalaw ushın
hár kúni uyqıǵa jatiwdan aldın tislerdi juwıw, awqattan soń awızdı jillı suw menen shayıw
kerek. Tis chyotkasın sabın menen juwıp, qaynaǵan suwda shayıw turiw kerek. Gigiena qaǵıy-
dalarına ámel qılınbasa tislerdiń emal qabatı jemirilip, túrli dárejede kesellenedi.

JUWMAQ SHÍGARAMÍZ

- Barlıq tiri organizmler siyaqlı adamlar da aziqlanadı. Adamniú as sińiriw sisteması awız quwıslıǵı, jutqınsıhq, qızıl ónesh, asqazan, jińishke, juwan hám tuwrı isheklerden ibarat. As sińiwinde silekey bezleri, asqazan asti bezi, bawır hám ót qaltası da qatnasadı.
- Qosımsısha zatlar menen bayıtılǵan, gazlı yamasa yarım tayar ónimlerdi qabil etiw insan salamatlıǵına hám as sińiriw organlarınıń jumısına unamsız tásır kórsetedı

JAŃA BILIMLERDI QOLLANAMÍZ

Biliw hám túsiniw

1. As sińiriw organların aytıp beriń.
2. As sińiriwde tisler hám tildiń waziypası qanday?
3. Awqat quramındaǵı zatlar kletkaǵa shekem qalay jetip baradı?
4. Tisler salamat boliwı ushın siz qanday gigiena qaǵıy-
dalarına ámel qlasız?

Qollaniw. “Meniń awqat racionım” temasında keste dúziń.

Analiz. Dúkanlardan satıp alınatuǵın aziq-awqatlardıń jaramlılıq müddetleri neni ańlatadı?

Sintez. Jegen awqatıńız quramın anıqlań. Juwmaqlarıńızdı talqilań.

Bahalaw. Yarım tayar ónimlerde bar bolǵan boyawlar hám stabilizatorlar immunitetke unamsız tásır kórsetedı, sonday-aq, hár qıylı allergiyalyq reakciyalarǵa alıp keledi. Siz bul pikirge qalay qaraysız?

Tapsırma

As sińiriw organları gigie-
nasi qaǵıydaların jazıń, topar-
larda talqilań hám mektep asxa-
nasına qıstırıp qoyıń.

5. 6. ÁMELIY SHÍNÍGÍW. AS SIÑIRIW SISTEMASÍN MODELLESTIRIW

Maqset: adam hám haywanlardıń as siñiriw organlarınıń dúzilisin modellestiriw arqalı úyreniw.

Bizge kerek: reńli qaǵazlar toplamı, qayshi, jelim, stol ústine pylonka, karton qaǵaz, reńli plastilin toplamı.

Qáwipsızlıq qaǵıydaları: 


- 1) Qayshidan paydalanǵanda abaylı boliń.
- 2) Plastilin menen islewde tazalıq qaǵıydalarına ámel qılıń.
- 3) Plastilin menen islewde qolníz benen kózińiz hám betińizdi uslamań.
- 4) Jumisti juwmaqlaǵannan keyin, stolińizdı tazalap qoyıń.

1-tapsırma. Adamniń awız boslığında til hám tisler jaylasqan. Adamda turaqlı tisler sanı 32. Sonnan gúrek tisler sanı 8, qazıq tisler sanı 4, kishi azıw tisler 8, úlken azıw tisler sanı 12. Hár bir oqıwshı tislerdi salamat saqlaw qaǵıydaların biliwi kerek.


Adamniń awız boslığında tislerdiń jaylaśıwin modellestiriń.

Jumisti orınlaw tártibi:

- 1) Qızıl reńli qaǵazdan awız boslığı modelin oval formada kesip alıń.
- 2) Aq qaǵazdan gúrek, qazıq, azıw tislerdiń modelin kesip alıń.
- 3) Awız boslığı modeline tislerdi tártip penen jaylastırıń hám jelimleń (5.19-súwret).



5.19-súwret. Adamniń awız boslığınıń modeli



5.20-súwret. Drozofilada as siñiriw organlarınıń dúzilisiniń modeli

2-tapsırma. Tislerdi salamat saqlaw (gigiena) qaǵıydaların islep shıǵıń.

3-tapsırma. Shıbin-shirkeylerdiń as siñiriw organları awızdan baslanıp, artqı shıǵarıw tesigi menen juwmaqlanadi. Azıq awız boslığında silekey menen aralasadı hám qısqa jutqıńshaq arqalı qızıl óneshke, onnan bulşıq etli asqazanǵa túsedı. Asqazanda maydalangan azıqlıq zat ishekke ótedi. Ishekte azıq sińiriledi. Ishek aldıńı, orta hám artqı isheklerden quralǵan. Aldıńı hám artqı ishek ishki tárepinen kutikula menen qaplanǵan, orta ishekte bolsa kutikula bolmaydı.


Soniń ushın qabil qılıńǵan awqat ishektiń sol bóliminde sińedi. Sińbegen ažıq qaldıqları artqı shıǵarıw tesigi arqalı sırtqa shıǵarıp jiberiledi.

Shıbin-shirkeylerdiń as sińiriw sistemasiń modelin jasań (5.20-súwret).

Jumisti orınlaw tártibi:

- 1) Stolıńız ústine pylonka salıń.
- 2) Pylonka ústine aq qaǵaz qoyıń.
- 3) Shıbin-shirkeylerdiń as sińiriw organları izbe-izligin plastilinniń hár túrli reńlerinen paydalanıp jasań.
- 4) Modeldi jasawda tómendegi súwretten paydalaniń.

4-tapsırma. Quslardıń as sińiriwin dıqqat penen úyreneniń hám beyimlesiwlerin anıqlań (5.21-súwret).



5.21-súwret. Quslardıń as sińiriw organlarınıń dúzilisi

5-tapsırma. Tómendegi ažıq-awqat ónimlerinen paydalanıp kúnlik awqat racionıńızdı dúziń.



Talqilań hám juwmaq shıǵarıń.

V BAP BOYÍNSHA TAPSÍRMALAR

1. Kesteniń ekinshi qatarında berilgen maǵlıwmatlar arasında belgili nızamlılıq yamasa baylanışlıq bar. Usı baylanışlıq tiykarında kesteni toltırın.

dáwpáshek	?
qoziqarın	saprofit

2. Berilgen maǵlıwmatlar arasınan súwrette berilgen haywanlar ushın 3 ulywmalıq qásiyetti aniqlań.




- 1) 3 jup júriw ayaqları
- 2) 2 jup qanatlar
- 3) traxeyalar arqalı dem alıwı
- 4) quwırshaq payda etiwi
- 5) ashıq qan aylanıw sisteması

3. Minerallar hám olardıń jetispewshılıgi sebepli kelip shıǵatuǵın belgilerdi aniqlań.


Nº	Mineral elementler	Juwap	Jetispewshılıgi nátiyjesinde kelip shıǵatuǵın belgiler
1.	Azot	A	Ósimliktiń ósiwi hám miywelerdiń pisiwi ástelesedi.
2.	Fosfor	B	Tamırlar hám qaptal tamırlardıń payda bolıwı toqtaydı
3.	Kalcıy	D	Ósiwi páseyedi hám onıń japıraqları maydalanıp sarǵayadı

4. Tómendegi súwretten paydalanıp, tiri organizmeler qanday ažıqlanıwın kórsetip beriń.



5. “Ažıqlanıw formaları” atlı sxemasına kerekli sózlerdi sáykes túrde jaylastırıń.

1.	xemotrof	8.	geterotrof
2.	sebarga	9.	parazit
3.	qoziqarın	10.	dáwpáshek
4.	fototrof	11.	shiritiwshi bakteriya
5.	qońırbas	12.	miksotrof
6.	saprofit	13.	avtotrof
7.	sarıgúl	14.	askarida





VI BAP

DEM ALÍW

6.1. DEM ALÍWDÍN ÁHMIYETI. ÓSIMLIKLERDIÍ DEM ALÍWÍ


MASHQALANÍ ANÍQLAYMÍZ. Diyqanlar, bağmanlar waqtı-waqtı menen ósimlikler ósip atırǵan topıraqtı jumsartadı. Buniń sebebin qanday túsindiresiz?

- Dem alıw • Aerob organizmeler • Anaerob organizmeler • Kislorod • Chechewicalar

JAÑA BILIMLERGE IYE BOLAMÍZ. Tiri organizmeler azıq sıpatında ózlestirgen belok, may hám uglevodlar ápiwayı zatlarǵa tarqaladı. Bul process nátiyjesinde ajıralıp shıqqan energiya organizmlerdií ósiwi, rawajlaniwi, kóbeyiwi hám basqa procesler ushın jumsaladı.

Dem alıw – azıqlıq zatlardıń kletkalarda tarqalıwi nátiyjesinde organizm tirishilik iskerligi ushın zárúr bolǵan energiyaniń ajıralıwi menen ótetüǵın process (6.1-súwret).

Demek, organizmeler energiya payda etiw ushın dem alıw. Haywanlar belok, may hám uglevodlardi tayar halda qabil etedi. Ósimlikler bolsa organikaliq zatlardı fotosintez procesinde karbonat angidrid hám suwdan payda etedi. Payda bolǵan organikaliq zatlar dem alıw procesinde tarqaladı. Kletkalardıń funkciyalıq aktivliginiń artıwi dem alıwdıń kúsheyiwine alıp keledi.



6.1-súwret. Dem alıw procesinde azıqlıq zattıń tarqalıwi hám energiya payda bolıwı

Organikaliq zatlardıń tarqalıwi hám energiya payda bolıwında kislorodtuń qatnasına qaray organizmeler eki toparǵa bólinedi. Organikaliq zatlardıń tarqalıwi kislorod qatnasında ótetüǵın organizmeler **aerob organizmeler** delinedi. Aerob organizmelerde barlıq ósimlikler, kóphsilik haywan, zamarriq hám bakteriyalar kiredi (6.2-súwret).




6.2-súwret. Aerob organizmeler

Anaerob organizmlerde dem alıw procesi kislorodsız ortalıqta boladı. Ashıtiwshı hám shiritiwshı bakteriyalar, ashitqı hám pilis zamarıqları hámde parazit qurtlar anaerob organizmler bolıp tabıladi (6.3-súwret).




6.3-súwret. Anaerob organizmler

Dem alıw procesinde kislorodtuń qabil etiliwi hám karbonat angidridtiń ajiralıp shıǵıwi **gaz almasıwi** definedi. Tiri organizmler kislorodtuń hár qıylı túrde ózlestiredi. Mısalı, protoktistalar kislorodtuń kletka qabıǵı arqali qabil qılsa, ósimliklerde bolsa bul process japıraq awızshaları hám chechevicular arqali ámelge asadı (6.4-súwret). Ósimlik tamırı qabıq kletkaları arasındaı boşlıqlarda toplanǵan hawa járdeminde dem aladı.



6.4-súwret. Japıraq awızshaları arqalı zatlardıń kiriwi hám shıǵıwi

Ósimliklerdiń dem alıw procesi onıń azaqlanıwınan parıqlanadı. Dem alıwda japıraqlarda organikalıq zatlar payda bolmaydı, kerisinshe, tarqaladı. Jáne bir áhmiyetli ayırmashılığı – dem alıw ushın jaqtılıq talap etilmeydi. Ósimlikler kúni tún úzliksiz dem aladı. Kúndız japıraq kletkalarında organikalıq zatlardıń payda boliwi hám kletkalardıń dem alıw procesi bir waqıtta boladı. Ósimlikler fotosintez procesinde ajıralǵan kislorodtuń bir bóliminen dem alıwda paydalanadı. Kislorodtuń qalǵan bólimi bolsa japıraq awızshaları arqalı atmosferaǵa ajıraladı. Bul kislorodtan aerob organizmler dem alıw procesinde paydalanadı (6.5-súwret).



6.5-súwret. Ósimliktiń dem alıw hám azaqlanıw procesinde japıraq awızshaları arqalı zatlardıń háreketi

Dem aliw ósimliklerdiń túrine, jasına hám jasaw ortalığına baylanıslı. Jas organizmelerde dem aliw kúshli boladı. Ósimlik tirishiliginiń aqırında bolsa dem aliw tezligi páseyip baradı. Tinim dáwirindegi tuqımlarda dem aliw tezligi júdá tómen boladı. Sirtqı ortalıq faktorları dem aliwǵa hár qılyı tásir etedi. Ósimlik ósip atırǵan ortalıqta mineral zatlar kóbeyse, olardıń tamırlarında dem aliw tezligin kúsheytedi.



6.6-súwret. Ósimlik tuqımı, tamırmiywesi hám nartınıń dem alıwi

Súwrette ósimlik organlarında dem aliw tezligin úyreniw kórsetilgen (6.6-súwret).

Siz bul súwretti qanday túsindiresiz?

Ontogenet dawamında dem aliw tezligi ózgeredi. Ósimliklerdiń salıstırmalı jas organları hám toqımlarında dem aliw tezligi joqarı boladı. Jas japıraqlar ósken sayın olardaǵı dem aliw tezligi artıp baradı. Japıraq ósiwden toqtasa, dem aliw tómenleydi. Qurǵaq tuqımlar júdá áste dem aladı. Tuqımlar ónip shıqqannan soń hám keyin ala náwshe ósiwi dawamında olardıń dem alıwi bir neshe miń ese artadı. Ósimliklerdiń aktiv ósiw basqıshı tamamlanıwı menen ósimliklerdiń dem alıwi tómenleydi.

JUWMAQ SHÍĞARAMÍZ

- Ósimliklerdiń dem alıwi – kletkalardı energiya menen támiyinleytuǵın process bolıp esaplanadı. Ósimliklerge karbonat angidrid siyaqlı kislorodta zárür. Dem alıwdı kislorod hám organikaliq zatlar dáslepki, suw hám karbonat angidrid bolsa aqırǵı ónim esaplanadı. Fotosintez procesinde suw hám karbonat angidridten organikaliq zat sintezlenedı.

JAŃA BILIMLERDI QOLLANAMÍZ

Biliw hám túsiniw

1. Dem aliw degenimiz ne?
2. Payda bolǵan energiya qanday proceslerge jumsaladı?
3. Anaerob hám aerob jaǵdaylarda dem aliw qalay ámelge asadı?
4. Dem aliw shınjırı degenimiz ne hám ol qanday komponentlerden dúzilgen?
5. Ne ushın tiri organizmeler dem aladı? Dem aliw hám energiya payda bolıw procesleri óz ara qalay baylanısqan?

Qollanıw. Dem alıwdıń fotosintez benen uqsaslıq hám ayırmashılıq táreplerin aytıp beriń.

Analiz. Atmosferada kislorodtıń muǵdarı eki ese kemeygende de dem aliw tezligi azaymaslıǵınıń sebeplerin talqılań.

Sintez. Dem aliw shınjırınıń sxemasın dúziń.


Bahalaw. Awıl xojalıq ónimleri saqlanatuǵın skladlarda miywe hám palız ónimleriniń uzaq waqt saqlanıwı ortalıqtaǵı CO_2 muǵdarına baylanıslı, yaǵniy usı gaz muǵdarınıń kóp bolıwı olardıń salıstırmalı uzaq saqlanıwına alıp keledi. Sebebi, toqımalarda CO_2 muǵdarınıń kóp bolıwı tuqımlardiń uzaq waqt tinim jaǵdayda bolıwına járdem beredi. Siz bul pikirge qalay qaraysız?

Tapsırma

Ne ushın jataqxanalarǵa bólme ósimliklerin jaylastırıw usısıs etilmeydi?


6.2. ADAM HÁM HAYWANLARDÍN DEM ALÍWÍ

MASHQALANÍ ANÍQLAYMÍZ. Tómendegi tájiriybede qanday ulıwmalıq bar? Siz bul jaǵdaydı qalay tú sindiresiz?




*Dem alıw gigienası • Ókpe
• Saǵaqlar • Traxeyalar •
Kókirek quwıslıǵı • Ópke
alveolaları • Plevra*

JAÑA BILIMLERGE IYE BOLAMÍZ. Dem alıw áhmiyetli fiziologiyalıq process bolıp, tiri organizmlerdiń eń áhmiyetli qásiyeti bolıp esaplanadı. Haywanlar da dem alıw procesinde barlıq tiri organizmler sıyaqlı kislorod qabil etip, karbonat angidrid ajıratadı. Dem alıw procesinde qabil etilgen kislorod aziqlıq zatlardıń tarqalıw procesinde qatnasadi. Tarqalıw nátiyjesinde ajıralǵan energiya haywan organizmindegi barlıq biologiyalıq prosesler ushin jumsaladı.



6.7-súwret. Bir kletkali haywanlar hám ishek quwıslılardıń dem alıwi



6.8-súwret. Saqıynalı qurtlardıń teri arqalı dem alıwi


Kóphsilik omırtqasız haywanlar (gewek deneliler, ishek quwıslılar, qurtlar, tómen dárejeli shayan tárizliler, iyne terililer)da dem alıw organları bolmaydı (6.7–6.8-súwretler). Olar kislorodtı pútin dene beti arqalı qabil etedi. Teńizlerde jasawshi mollyuskalar saǵaqları menen dushshı suw hám qurǵaqlıqta tarqalǵan mollyuskalar bolsa ókpeler arqalı dem aladı.

Dem alıw organları járdeminde qabil etilgen kislorod qan arqalı barlıq organlarǵa jetkeriledi.

Buwın ayaqlılar tipine tiyisli shayan tárizliler saǵaqlar arqalı dem aladı.

Qurǵaqlıqta jasaytuǵın buwın ayaqlıllardıń dem alıw organları traxeya yamasa ókpeler esaplanadı. Órmekshiler bir jup ókpe qaltashaları hám eki tutam traxeyalar járdeminde dem aladı. Shayanlar tek ǵana ókpeler, falanga hám keneler bolsa traxeyalar járdeminde dem aladı.

Shıbin-shirkeylerdiń dem alıw organları tútikshelerge uqsas traxeyalardan ibarat. Hawa shıbin-shirkeylerdiń qarın bóliminde jaylasqan dem alıw tesikleri arqalı traxeyalarǵa ótedi. Traxeyalar tarmaqlanıp, barlıq organlarǵa jetip baradı. Hawa bulshıq etlerdiń qısqarıwi sebepli almasıp turadı (6.9-súwret).




6.9-súwret. Shibin-shirkeylerdiń traxeyalar arqalı dem alıwi

Lancetnik jutqınshaǵınıń eki qaptalındaǵı saǵaq tesikleri diywali mayda qan tamırları menen qaplanǵan. Qan tamırları diywalında gaz almasıwı bolıp ótedi.

Balıqlarda saǵaqlar dem alıw organı bolıp esaplanadı. Balıqlar suwda erigen kislорod penen dem aladi. Olardıń awzı arqalı jutilǵan suw saǵaqlardı juwıp, saǵaq tesikleri arqalı shıgarıladı. Saǵaqlar saǵaq gúmbezlerinen ibarat (6.10-súwret). Hár bir gúmbezdıń keyingi tárepinde aqshıl-qızıl reńli betleri, aldingı tárepinde saǵaq qlıshıqları jaylasqan. Saǵaq qlıshıqları suw menen aǵıp keletuǵın azaqtıń sırtqa shıǵıp ketiwine jol qoymaydı. Saǵaq betleri júdá mayda kapillyar qan tamırları menen qaplanǵan. Saǵaqlardan ótip atırǵan suwdan kislорod saǵaq betleri kapillyarlarındaǵı qanǵa sorıladı; karbonat angidrid bolsa suwǵa ajiralıp shıǵadı. Balıqlar embrionları dáslep dene beti arqalı dem aladi, keyin ala olarda dem alıw sisteması payda boladı.


Avstraliya, Afrika hám Qubla Amerikada ushirasatuǵın müyiz tistárizli balıqlar saǵaǵının basqa qosımsha ókpesi menen atmosfera hawasınan da dem aladi. Bul process usı balıqlardıń suw basseynleri qurıp qalǵanda aman qaliwına járdem beredi.



6.10-súwret. Balıqlardıń dem alıwi

Jer-suw haywanları ókpe menen birge teri arqalı da dem aladi. Olardıń ókpesi ápiwayı dúzilgen bir jup qaltashadan ibarat. Qaltasha diywalında hám terisinde júdá kóp kapillyarlar bar. Kapillyarlardaǵı qanǵa atmosfera hawasınan kislорod ótip turadı.

Baqaniń kókirek quwıslıǵı rawajlanbaǵan. Sonıń ushın dem alıp atırǵanda tamaǵı tómenge túsip hám kóterilip turadı. Tamaǵı tómenge túskende hawa murın tesigi hám




6.11-súwret. Baqaniń dem alıwi

awız boslıǵı arqalı ókpege ótedi. Tamaǵı kóterilgende ókpedegi karbonad angidrid gazine toyıńǵan hawa jáne awız boslıǵı hám murın tesigi arqalı sırtqa shıǵıp ketedi (6.11-súwret).


Reptiliyalar qurǵaqlıqta jasawǵa beyimlesken haywanlar bolıp, terisi dem alıw procesinde qatnaspayıdı. Sonıń ushın olardıń ókpesi kóp kameralarǵa bólingen. Bul ókpelerde gaz almasıw basımınıń artiwına imkan beredi.

Quslarda zatlar almasıwınıń tezlesiwi ókpeler menen tutasqan hawa qaltalarınıń payda bolıwına alıp kelgen. Dem alıw bulşıq etleriniń bir tegis qısqarıwi, dem alıwdı támiyinleydi. Bul bulşıq etler qısqarǵanda kókirek quwıslıǵınıń kólemi úlkeyip, sırtqı ortalıqtan hawa kiredi. Bosasqanda sırtqı ortalıqqa hawa shıǵıp ketedi (6.12-súwret).

Sút emiziwshilerde dem alıw bir qansha quramalasqan bolıp, ókpe alveolaları jaqsı rawaj-langan. Dem alıwdı diafragma bulşıq etleri de qatnasadı.



6.12-súwret. Quslardıń ókpe arqalı dem alıwi



6.13-súwret. Adamnıń ókpe arqalı dem alıwi

Adamnıń dem alıw sisteması murın boslıǵı, jutqınsaq, kómekey, kegirdek, bronxlar hám ókpeden ibarat (6.13-súwret). Ókpeler alveolalardan quralǵan bolıp, kókirek boslıǵın toltrırıp turadı. Alveolalardıń diywıli bir qabat epiteliyden quralǵan. Kislorod alveolalardan qanǵa ótedi. Qan menen toqımlarǵa baradı hám aziqliq zatlardı tarqatıw ushın jumsaladı. Payda bolǵan bolıp shıǵarıw ónimleri qan menen alveolalarǵa keledi hám sırtqı ortalıqqa shıǵarıladi.

JUWMAQ SHÍGARAMÍZ

- Barlıq tiri organizmler siyaqlı haywanlar da kislorod penen dem alıp, karbonat angidrid shıǵaradı.
- Haywanlardıń dem alıwi arnawlı dem alıw organları sisteması arqalı ámelge asadı. Dem alıw procesinde organikalıq zatlar kislorod qatnasında tarqalıp, organizmdi energiya menen támiyinleydi.

JAÑA BILIMLERDİ QOLLANAMÍZ

Biliw hám túsinıw

1. Bir kletkalı haywanlar qalay dem aladı?
2. Ishek quwıslıllar menen bir kletkalı haywanlardıń dem alıw sistemasında qanday uqsaslıqlar bar?
3. Buwın ayaqlılar tipi wákillerinde dem alıw organlarınıń hár qıylı dúziliske iye bolıwınıń sebebi ne?

Qollanıw. “Quslarda dem alıw izbe-izligi” temasında mental karta dúziń.

Analiz. Haywanlarda dene dúzilisiniń quramalasıwı hám dene kóleminiń úlkeyip bariwı menen dem alıw organlarınıń filogenezi arasında qanday baylanıs bar? Buniń sebebin qalay túsindiresiz?

Sintez. Baqanıń dem alıw hám dem shıǵarıw procesleri qaysı fizikalıq nızamlılıq tiykarında ámelge asadı?

Bahalaw. Anaerob sharayatta jasaytuǵın organizmlerde dem alıw procesi qalay ótedi?

Tapsırma

Úy tishqanları bir minutta 80–230 ret dem aladı, qoyan 30–60 ret, pıshıq 20–30 ret, qaramallar 10–30 ret, pil 4–12 ret, kók kit bolsa bir saatta bir márte dem alıwi mümkin. Joqarıdaǵı maǵlıwmatlardan qanday juwmaq shıǵarıw mümkin?

6.3 LABORATORIYA JUMÍSÍ. ÓSIMLIKLERDIŃ DEM ALÍWÍN ÚYRENIW

Maqset: ósimliklerdiń dem alıw procesin tájiriybede úyreniw

Barlıq organizmler siyaqlı ósimlikler de kislород penen dem aladı hám karbonat angidrid bólip shıgaradı. Qabil etilgen kislород ósimlik denesindegi organikalıq zatlardı anorganikalıq zatlarǵa shekem tarqatadı. Skladlarda saqlanatuǵın tuqımlar, tamır hám tamırmıyweler de dem aladı. Biraq ósimliklerdiń arnawlı dem alıw organları bolmaydı. Olar barlıq kletkaları arqalı dem aladı.

Bizge kerek: gúl túbekte ósip turǵan ósimlik, sham tútikshesi, 3 shiyshe ıdıs, shırrı, saat.

Qáwipsizlik qaǵıydarları:

1. Shiyshe ıdıslar menen jumis islep atırǵanda abaylı bolıń.

2. Shırrı menen jumis islegende órt qáwipsizligi qaǵıydarlarına ámel etiń.

3. Tájiriybe juwmaqlanǵanda sham tútiksheleri óshirilgenligine isenim payda etiń.

Jumisti orınlaw tártibi:

1. Shamniń uzınlıǵın ólsheń.

2. Shamdı jaǵıń hám shiyshe ıdısı shamtı sham ústine jabıń (*6.14-súwret*).

3. Waqıttı belgilep, dápterińizge jaziń.

4. Ekinshi shiyshe banka astına gúl túbektegi ósimlik hám jaǵılǵan shamdı jaylastırıń hám jaqtılıq túsip turǵan jerge qoyıń.


5. Waqıttı belgilep, dápterińizge jaziń.

6. Úshinshi shiyshe banka astına gúl túbektegi ósimlik hám jaǵılǵan shamdı jaylastırıń hám qarańǵı jerge qoyıń.

7. Waqıttı belgilep, dápterińizge jaziń.

8. Hár bir tájiriybe qanday nátiyje menen juwmaqlanıwın baqlań.

9. Baqlawlar nátiyjesin talqılań hám juwmaq shıǵarıń.



6.14-súwret. Ósimliklerdiń kúndız hám túnde dem alıwi

Nátiyje: vakuum ishindegi shamniń óship qalıwı haqqında juwmaqlar shıǵarıń.

Talqılań hám juwmaq shıǵarıń:

1. Ósimliklerdiń qarańǵıda hám jaqtılıqta dem alıwi parıq qıladıma?


2. Atmosferadaǵı kislordıń deregi ne?

3. Ne sebepten qarańǵıda sham óship qaladı?

6.4. ÁMELIY SHÍNÍGW FOTOSINTEZ HÁM DEM ALIW PROCESLERIN SALÍSTÍRÍW

Maqset: fotosintez hám dem aliw proceslerin salıstırıp úyreniw.
Bizge kerek: fotosintez hám dem aliw procesleri kórsetilgen súwret, karton, reńli qágaz, sızǵısh, jelim, qayshi.

- Jumisti orınlaw tártibi:**
- Súwret tiykarında fotosintez hám dem aliw procesleriniń óz ara baylanısın túsındırıń. (6.15-súwret).
 - Fotosintez hám dem aliw procesleriniń óz ara baylanısın kórsetiwshi model jasań.




6.15-súwret. Ósimliklerde fotosintez hám dem aliw procesi

- Fotosintez hám dem aliw proceslerin salıstırıń.

Salıstırılatuǵın tárepleri	Fotosintez	Dem aliw
Áhmiyeti		
Kislorod		
Karbonat angidrid		
Organikalıq zat		
Sutkaniń qaysı waqtında ámelge asadi.		


- Fotosintez hám dem aliw proceslerin dápterinizge sızıń hám soraw belgileri orına sáýkes keletuǵın *kislorod*, *karbonat angidrid* sózlerin jazıń.




Talqlań hám juwmaq shıǵarıń.

VI BAP BOYÍNSHA TAPSÍRMALAR


1. Aerob hám anaerob dem alıwdı salıstırıń.




2. Japıraq awızshalarınıń ashılıwı hám jabılıwı japıraq ushın qanday áhmiyetke iye? Bul process qanday ámelge asadı? Súwretten paydalanıp procesti túsındırıń.



3. Kúnniń jaqtı hám qaranǵı waqtında ósimliklerdiń dem alıwiniń ayırmashılıǵı barma?



4. Omırtqalı haywanlardıń dem alıw organları qanday ózgergen?



5. Durıs pikirlerdi aniqlań.

- Shegirtke traxeya járdeminde dem aladi.
- Ósimlikler dem alıw procesinde karbonat angidrid jutıp, kislorod bólip shıǵaradı.
- Jas japıraqlar ósken sayın olardaǵı dem alıw tezligi páseyip baradı.
- Suwda jasaytuǵın barlıq organizmeler saǵaq járdeminde dem aladi.
- Parazit qurtlar anaerob dem aladi.
- Quslardıń ushiwında hawa qaltashaları qatnasadı.
- Sút emiziwshilerde alveolalar jaqsı rawajlanǵan.
- Fotosintezde ajiralǵan kislorodtan aerob organizmeler dem alıw procesinde paydalanadı.

VII BAP

TIRI ORGANIZMLERDE ZATLAR TRANSPORTÍ

7.1. ÓSIMLIKLERDE ZATLAR TRANSPORTÍ


MASHQALANÍ ANÍQLAYMÍZ. Tiri organizmlerde zatlar transportı qanday ámelge asadı?

Ósimlik organları zatlardı tasıwda qanday áhmiyetke iye?

JAÁA BILIMLERGE IYE BOLAMÍZ. Tiri organizmde tirishilik procesler normal ótiwi ushın zatlar transportı zárúr áhmiyetke iye. Ósimliklerde zatlar transportı arnawlı ótkiziwshi tútikler arqalı, adam hám haywanlarda bolsa qan aylanıw hámde limfa sisteması arqalı ámelge asırıldırı.

Tiri organizmlerde zatlar transportınıń usılları menen tanışamız:

1) **Diffuziya** – molekula hám ionlardıń koncentraciyası joqarı orınnan koncentraciyası tómen tárepke ótiwi. Mısalı, membrana arqalı kislorodtıń kletkaǵa kiriwi.



7.1-súwret. Diffuziya qubılısı


Dem alıw procesinde de kletka hám kapillyarlar arasında diffuziya qubılısı boyinsha gazler almasadi. Kapillyardaǵı qanda kislorod kóp, karbonat angidrid az. Kletkada bolsa kislorod az, karbonat angidrid kóp. Diffuziya qubılısı boyinsha kislorod kletkaǵa, karbonat angidrid qanǵa ótedi (7.1-súwret).

2) **Osmos** – suwdıń membrana arqalı erigen zatlar koncentraciyası tómen ortalıqtan koncentraciyası joqarı bolǵan ortalıqqa ótiwi. Tájiriybede **U** tárizli ıdistiń ortası tańlap ótkiziwshi membrana menen tosilǵan. ıdistiń bir tárepinen 1% li as duzi eritpesi, ekinshi tárepine 10% li as duzi eritpesi salıngán.


Waqıt ótiwi menen suw molekulaları membranadan ótip, eki táreptegi duzdıń koncentraciyası teńlesiwine sebep boladı (7.2-súwret).

Ósimlik hám haywan kletkasındaǵı osmos hádiyessin tómendegi tájiriybede kóriw mümkin.


*Diffuziya • Osmos
• Floema • Ksilema •
Transpiraciya*



7.2-súwret. Osmos hádiyessi



7.3-súwret. Eritrocitlerdegi osmos hádiyesi



7.4- súwret. Tamir zonalari

gili bir funkciyalardı orınlawǵa beyimlesedi.

4. *Bóliniwshi zona* – jas kletkalar turaqlı bólinip, tamirdıń boyına ósiwin támiyinleydi. Tamirdıń bóliniwshi zonası tamir qını menen qaplangan.

Tamirdıń soriwshı bóliminen kesesine kesip qaralsa, tamir qını, qabıq kletkaları hám ótkiziwshi tútiklerdi kóriw mûmkin. Qabıq kletkaları tiri, domalaq hám juqa qabıqlı boladı. Kletkalar arasında hawa menen tolǵan boslıqlar bolıp, tamırdaǵı kletkalar sol hawa menen dem aladi. Tamirdıń oraylıq bóliminde qalın diywallı tútikler jaylasqan.

Osmos hádiyesi sebepli tamir túkshelerine kirgen suw kletkadan kletkaǵa ótip, tamirdıń oraylıq bóliminde jaylasqan tútiklerge jetip baradı. Ótkiziwshi tútikler arqalı suw paqalǵa ótkiziledi (7.5-súwret).

Topıraqtan tamir túkshelerine ótken suw hám mineral duzlar ósimliktiń transport sistemi, yaǵníy ótkiziwshi toqıma kletkaları arqalı ósimliktiń barlıq organlarına jetip baradı. Paqaldıń kese kesimi tómen-degishe dúzilgen (7.6-súwret).

Paqalda transport waziypasın ksilemada jaylasqan ótkiziwshi tútikler hám floemadaǵı elek tárızlı tútiksheler ámelge asıradı. Ksilema quramalı dúzilgen bolıp, ótkiziwshi,

Qanda as duziniń 0,9% li eritpesi tábiyyiy fiziologiyalıq eritpe esaplanadı. Eritrocit kletkasınıń ishindegi hám sırtındaǵı koncentraciya bir qılyı bolǵanı ushın bul eritpe **izotonik eritpe** delinedi. Izotonik eritpede eritrocit ózgermeydi. 0,9% dan joqarı as duzı eritpesi **gipertonik eritpe** bolıp, bunday ortalıqta eritrocittegi suw sırtqa shıǵadı hám eritrocit búrisip qaladı. 0,9% dan tómen as duzı eritpesi **gipotonik eritpe** bolıp, bunda suw kletka ishine kiredi hám eritrocittiń jarılıwına alıp keledi (7.3-súwret).

Ósimlikke suw jetispegende solıp qalıwı, suw quylǵannan keyin kletkaniń keriliwsheńligi osmosǵa baylanıshı támiyinlenedi.

Ósimlikler tamir arqalı topıraqtan suw hám mineral zatlardı sorıp aladı. Suwdıń tamırǵa sorılıwı da osmos arqalı ámelge asadı.


Tamirdıń suwdı sorıp alıwin túsiniw ushın ishki dúzilisin úyreniw kerek.

Tamir ósimliktiń jer astı organı bolıp, tómendegi zonalardan ibarat (7.4-súwret).


1. *Ótkiziwshi zona* – suw hám onda erigen zatlardı paqalǵa ótkizip beredi.

2. *Soriwshi zona* – tamir túksheleri jaylasqan. Bir túkshe bir kletkadan ibarat bolıp, 10-20 kún jasayıdı. Tamir ósip, topıraqqa kirgen sayın tómengi bóliminde túksheler payda bolıp, joqarı bólimindegileri nabıt boladı. Tamir túksheleri suwdı topıraqtan sorıp aladı.

3. *Ósiwshi zona* – kletkalar ósip úlkeyedi hám bel-



7.5-súwret. Tamir basımınıń payda bolıwı




7.6-súwret. Paqaldiń kese kesimi

mechanikalıq (aǵashlıq talshıqları), tiykarǵı (toplawshi) toqımalardan quralǵan. Ksilemaniń ótkiziwshi toqımıası, yaǵniy ótkiziwshi tútik kletkaları arqalı tamirdan ósimliktiń barlıq organlarına suw hám mineral zatlar transportı ámelge asırıladı.

Floema quramalı dúzilgen bolıp, ótkiziwshi mechanikalıq (lub talshıqları), tiykarǵı (toplawshi) toqımalardan quralǵan. Floemaníi ótkiziwshi toqımıası, yaǵniy elek tárizli tútikshe kletkaları arqalı japiroqlarda payda bolǵan organikalıq zatlar ósimliktiń barlıq organlarına jetkiziledi. Elek tárizli tútikshe yadrosız tiri kletkalardan ibarat. Olar qasındaǵı yadroǵa iye joldas kletkalar elek tárizli tútikshelerdi azaq hám energiya menen támiyinleydi. Tútiksheler arasındaǵı elek tárizli tosıqlar qantı suwda erigen halda ótkizedi. Floema hám ksilema tamırda, paqalda hám japiroqta izbe-iz jaylasadı hám mekanikalıq toqıma talshıqlar menen birge tútik-talshıqlı baylamlardı payda etedi (7.6-súwret).

Ósimlik japiroǵı turaqlı türde suwdı puwlandırıp, ósimlikti qızıp ketiwden saqlaydı.



7.7-súwret. Ósimlikte suwdıń transportı

Bul process japiroq awızshaları arqalı ámelge asırıladı hám **transpiraciya** delinedi. Ósimlik ózlestirgen suwdıń 90%ı transpiraciyaǵa sarıplanadi. Qalǵan 10% suw ósimliktiń tirishilik proceslerinde qatnasadi. Transpiraciya sebepli paqal hám tamırda da suw muǵdarı azayadı. Nátiyjede suw osmos procesi sebepli topiraqtan tamır túkshelerine ótedi. Suwdıń jetispewshılıgi ósimliktiń solip qaliwina alıp keledi (7.7-súwret).

JUWMAQ SHÍGARAMÍZ

- Zatlar transportı diffuziya hám osmos arqalı ámelge asadı.
- Tamır ótkiziwshi, sorıwshi, ósiwshi hám bóliniwshi zonalardan ibarat.
- Suw tamır arqalı osmos hádiyеси boyinsha háreketlenedı.
- Suw hám mineral zatlar ótkiziwshi tútiksheler arqalı háreketlenedı.
- Organikalıq zatlar elek tárizli tútiksheler járdeminde tasıladı.
- Transpiraciya ósimlik denesin qızıp ketiwden saqlaydı.

JAÑA BILIMLERDI QOLLANAMÍZ

Biliw hám túsiniw

1. Tiri organizmlerde diffuziya hám osmos qanday ámelge asadı?
2. Tamır qanday zonalardan quralǵan?
3. Suw tamır arqalı qanday sorılıdı?
4. Paqal qanday bólimalardan quralǵan?
5. Ksilema hám floema qanday zatlardı tasıydı?
6. Transpiraciya qanday ámelge asadı?

Qollaniw. Gúl reńin qanday ózgertiw mümkin?

Analiz. Osmos hám diffuziyani salıstırıń.

Floema hám ksilema bir-birinen qalay parıqlanadı?

Sintez. Ne ushın ósimlikke muǵdarınan artıq suw quyılwǵa bolmaydı?

Bahalaw. Transpiraciya qorshaǵan ortalıq hám ósimlik ushın qanday áhmiyetke iye?

Tapsırma

Ósimliktegi transpiraciya procesin kórsetiwshi tájiriybeni úyreniń hám pikirlerińdzi bólisiń.

7.2. LABORATORIYA JUMÍSÍ ÓSIMLIKLERDE ZATLAR TRANSPORTÍN ÚYRENIW

Maqset: paqal arqalı mineral hám organiklıq zatlardıń háreketin úyreniw.

Paqalda transport waziyasın ksilemada jaylasqan ótkiziwshi tútiksheler hám floemadaǵı elek tárizli tútiksheler ámelge asıradı.

Bizge kerek: kapusta japıraqı hám terek ósimligi narti, qızıl, sarı hám kók reńli ažıqlıq boyawlari, tórt stakanda suw, pišhaq, jelim ıdıs.

Qáwipsızlık qaǵıydaları: 

Jumisti orınlaw tártibi:

1. 1-stakandaǵı suwǵa on tamshı kók reńdegi ažıqlıq boyawı tamızıldı.
2. 2-stakandaǵı suwǵa on tamshı jasıl reńdegi ažıqlıq boyawı tamızıldı.
3. 3-stakandaǵı suwǵa on tamshı qızıl reńdegi ažıqlıq boyawı tamızıldı.
4. Úsh stakanǵa kapusta japıraqı salındı.
5. Bir saattan keyin, japıraqtıń boyalǵanın baqlaw mümkin.



Ósimlikte mineral zatlardıń transportı



Ósimlikte organikaliq zatlardıń transportı

6. Terektiň japıraq nartınan eki dana kesip alındı.
 7. Birinshi ósimlik nartınıń tómengi bólümünde 3 cm qaldırıp, qabıq saqyná formada kesip alındı.
 8. Ekinshi ósimlik narti pútin qaldırıldı.
 9. Eki nart stakandaǵı suwǵa salındı.
 10. 3 – 4 hápteden keyin tamir payda bolıwı tekseriledi.
- Nátiyje:** boyawlar paqal boylap háraketlenip, ótkiziwshi tútiksheniń boyaliwına sebep boladı. Qabiq arqalı organikalıq zatlar háraketlengeni sebepli tamir qabıqtıń ushqı bólümünde payda boladı.
- Talqılań hám juwmaq shıgarıń:**
1. Mineral hám organikalıq zatlar paqal boylap qanday háraketlenedı?
 2. Bul tájiriyyeden turmista qanday proceslerde paydalaniw múmkin?
 3. Ne ushın saqyná payda etip kesilgen narttıń joqarǵı bólümünde tamir hám isik payda boladı?

7.3. LABORATORIYA JUMÍSÍ JAPÍRAQLARDÍN SUW PUWLANDÍRÍWÍN ÚYRENIW

Maqset: ósimlik japıraqları arqalı suwdı puwlandırıw procesin úyreniw. Transpiraciya (ósimliklerdiń suwdı puwlandırıwı) japıraq awızshaları arqalı ámelge asırıldırı. Ósimlikler suwdı puwlandırıw arqalı organlardıń qızıp ketiwinen saqlaydı.

Bizge kerek: suw toltırılǵan 2 litr hám 0,5 litr plastik ıdıs, 50 cm li iyiliwshi tútikshe, 25x6 cm li eki karton qaǵaz, qaǵaz sızǵısh, skotch, shpric.

Qáwipsızlık qaǵıydaları:    
Jumisti orınlaw tártibi:



1. Karton qágzlardıń birine 20 cm li qáǵaz sızǵısh jabıstırıń.
2. Eki karton qáǵazdı izbe-iz jaylastırıp, skotch járdeminde iyiliwsheń tútiksheni bekkem-leń.
3. Ekinshi kartondaǵı tútikshe 2 cm tómen bolıwına itibar beriń.
4. Kartonlardı suwlı plastik ıdıslarǵa biriktiriń. 0, 5 litrli ıdısqa sızǵıshlı kartondı, 2 litrli ıdısqa ekinshi kartondı bekkemleń.
5. Iyiliwshi tútikshelerge shpric járdeminde suw toltriń.
6. Ósimlikti japıraqlı paqalı menen kesip alıp, ekinshi kartondaǵı tútikshege jaylastırıń.
7. Hawa kirmewi ushın tútikshe hám ósimlik arasına parafin jaǵıp qoyıń.
8. Birinshi tútikshedegi suw puwlanıp ketpewi ushın skotch penen jawıp, iyne járdeminde tesip qoyıladı.
9. Dáslepki suw muǵdarı belgilenedi. Hár bir saatta suw kólemi ólshep barıladı.
10. Ósimliktiń ortasha bir saatta puwlanǵan suw muǵdarın bilip, onıń bir sutkada qansha suwdı puwlandırıwı esaplap tabıladı.

Nátıyje: ósimliklerdiń suwdı puwlandırıwı jasaw ortalığı, hawa temperaturasına baylanıshı. Patometr járdeminde ósimliklerdiń bir sutkada qansha suwdı puwlandırıwın aniqlaw múmkin.

Talqılań hám juwmaq shıǵarıń:

1. Ósimlik tirishiliginde transpiraciyanıń qanday áhmiyeti bar?
2. Ósimliktiń qansha suwdı puwlandırıwın aniqlaw ne ushın kerek?

7.4. OMÍRTQASÍZLARDÍN QAN AYLANÍW SISTEMASI

MASHQALANÍ ANÍQLAYMÍZ. Haywanlarda zatlar transportı qanday ámelge asadi?


Ósimlik hám haywanlardaǵı zatlar transportı parıqlana-dıma?

JAÁA BILIMLERGE IYE BOLAMÍZ. Haywanlarda transport wazıypaların qan aylanıw sisteması ámelge asıradı. Qan arqalı azaqlıq zatlar, kislorod hám karbonat angidrid gazları tasılıdı. Qan aylanıw sisteması júrek hám qan tamırlardan ibarat boladı.

Qan tamırlar úsh túrli boladı:

1. Arteriya – júrekten shıǵatuǵın qan tamırlar.
2. Vena – júrekke keletuǵın qan tamırlar.
3. Kapillyar – mayda qan tamırlar.

Júrek • Aorta • Arteriya •
Vena • Kapillyar



7.8-súwret. Ashıq hám jabıq qan aylanıw sistemasi


Qan aylanıw sisteması ashıq hám jabıq boladı. Eger qan tamırlardıń ushı ashıq bolıp, qan toqıma suyuqlıǵı menen aralasıp ketse, ashıq qan aylanıw sisteması esaplanadı. Qan tamırlardan sırtqa shıqpasa, tek ǵana tamırlar arqalı háreketlense, qan aylanıw sisteması jabıq boladı (7.8-súwret).

Kislorodqa toyıngan qan arterial qan, karbonat angidridge toyıngan qan **venoz qan** delinedi.

Omirtqasız haywanlarda qan aylanıw sisteması dáslep saqıynalı qurtlarda payda bolǵan.

Saqıynalı qurtlarda eki iri: arqa hám qarın qan tamırı bar (7.9-súwret). Jutqınschaq átirapında bir neshe saqıyna tárizli qan tamırları bulşıq et penen támıyinlengen. Bulşıq etlerdiń qısqarıwı sebepli saqıyna tárizli tamırlar “júrek” wazıypasın atqaradı, yaǵníy qandı

tamirlar boylap háreketleniwin támiyinleydi. Qan arqa qan tamir arqalı deneniń aldıńǵı tárepine, qarın qan tamiri boylap deneniń keyingi tárepine aǵadı. Saqıynalı qurtlarda qan qızıl reńde. Qan aylaniw sisteması jabiq.




7.9-súwret. Jawin qurtiniń qan aylaniw sisteması

Mollyuskaldan dushshı suw ógizinde qan aylaniw sistemasında eki kameralı júrek payda bolǵan. Júrek eki bólüm: qarınsha hám bólmesheden ibarat (7.10-súwret). Qan aylaniw sheńberi qarınshadan baslanadı. Qarınsha qısqarǵanda arterial qan arteriya qan tamırlarına shıǵarıladı hám toqımlarǵa jetkeredi. Toqımalardaǵı zatlar almasıwi qaldıqları hám karbonat angidrid penen toyinǵan qan vena tamırlarına jiynalıp, ókpege baradı. Ókpede gaz almasıwi júz beredi. Bunda qandaǵı karbonat angidirid ókpege, ókpedegi kislorod qanǵa ótedi. Arterial qan ókpeden shıǵıp, bólmeshelerge quyıldı.


Ókpedegi gazler almasıwi, yaǵníy transportı qanday ámelge asadı?

Mollyuskalarda qan reńsiz yamasa hawa reń boladı. Ashıq qan aylaniw sheńberine iye.



7.10-súwret. Suw ógiziniń qan aylaniw sisteması


Shayan tárızlilerdiń baskókirek bólümünde domalaq aqshıl júrek jaylasqan. Júrekte úsh jup tesik bar. Júrek qısqarǵanda qan arteriya qan tamiri arqalı háreketlenip, toqımlarǵa jetkiziledi. Qandaǵı aziqliq zatlar hám kislorod kletkalarǵa ótedi. Kerisinshe, kletkalardaǵı zatlar almasıwi qaldıqları, karbonat angidrid qanǵa ótedi. Payda bolǵan venoz qan tamırlarǵa jiynalıp, saǵaqlarǵa jetkiziledi. Saǵaqlarda gaz almasıwi nátiyjesinde venoz qan arterial qanǵa aylanadı. Júrek bosasqanda arterial qan úsh jup tesik arqalı júrekke quyıldı. Shayan tárızlilerdiń qanı reńsiz, qan aylaniw sisteması ashıq boladı (7.11-súwret).




7.11-súwret. Dárya shayanınıń qan aylaniw sisteması

Órmekshi tárizlilerdiń qan aylanıw sisteması shayan tárizlilerdikine uqsas boladı, tek ǵana júregi denesiniń qarın bólümimde jaylasqanlıǵı menen pariqlanadı (7.12-súwret).

Shıbin-shirkeylerdiń qan aylanıw sisteması ashıq (7.13- súwret). Olardıń kóp kameralı tútikshe tárizli júregi qarın bólümimiń arqa tárepinde jaylasqan. Júrek qısqarǵanda qan qısqa arteriya arqalı bas tárepine háreketlenedi. Qan tamirdan shıgıp, toqıma suyiqliǵı menen aralasadi. Toqımalarda zatlar almasıwı júz beredi. Júrek bosasqanda júrekkiń eki tárepindegi tesiklerden qan júrekke quyıladi. Shıbin-shirkeylerdiń qanı gazler transportında qatnaspayıdı.



7.12-súwret. Órmekshiniń qan aylanıw sisteması



7.13-súwret. Shıbin-shirkeylerdiń qan aylanıw sisteması

JUWMAQ SHÍĞARAMÍZ

- Haywanlarda transport waziyasin qan aylanıw sisteması ámelge asıradi.
- Omırtqasız haywanlarda qan aylanıw sisteması ashıq yamasa jabıq boladı.
- Shıbin-shirkeylerde qan gazler almasıwında qatnaspayıdı.

JAŃA BILIMLERDI QOLLANAMÍZ

Biliw hám túsiniw

1. Haywanlardıń qan aylanıw sistemasiна qaysı organlar kiredi?
2. Jabıq qan aylanıw sisteması qanday dúzilgen?
3. Qaysı haywanlar ashıq qan aylanıw sistemasiına iye?
4. Qaysı haywanlarda júrek bar?

Qollanıw. Omırtqasız haywanlardıń qan aylanıw sistemasiń sxemasıń dúziń.

Analiz. Ashıq hám jabıq qan aylanıw sistemasiń salıstırıń.

Sintez. Qan tamırlar arqalı qan qalay háreketlenedi?

Bahalaw. Ne ushın shıbin-shirkeylerdiń qanı kislorod tasıwdı qatnaspayıdı?

Tapsırma

Shıbin-shirkeylerdiń qanı qanday funkciyalardı atqaradı? Shıbin-shirkeylerdiń qan aylanıw sistemasiń basqa haywanlardıń qan aylanıw sistemasiń ayırmashılıǵıń aytıń.

7.5. ÁMELIY SHÍNÍGÍW. OMÍRTQASÍZLARDÍN QAN AYLANÍW SISTEMASÍN MODELLESTIRIW HÁM SALÍSTÍRÍW

Maqset: omırtqasız haywanlardıń qan aylanıw sistemasın úyreniw hám salıstırıw. Zatlar transportı haywanlardıń qan aylanıw sistemasi arqalı támiyinlenedi.

Bizge kerek: dápter, reńli qálem, ruchka, plastilin, karton, qayshi.


Qáwipsizlik qaǵıydaları:   

Jumisti orınlaw tártibi:

1. Kestenioltırıń.

	Jawın qurtı	Dárya shayarı	Órmekshı	Shıbın-shirkey
Qan aylanıw sheńberi				
Júrektiń dúzilisi				
Júrektiń jaylasıwi				
Zatlar almasıwındaǵı qatnasi				


2. Jawın qurtı hám suliw iyneliktiń qan aylanıw sistemasın Venn diagramması tiykarında talqlıań.



3. Maǵlıwmatlardı talqlıań.

Nº	Maǵlıwmat	Tuwrı/natuwrı
1.	Órmekshiniń júregi bolmaydi.	
2.	Dárya shayarı jabıq qan aylanıw sistemасına iye.	
3.	Aşıq qan aylanıw sistemасında qan toqıma suyiqliǵı menen aralasadi.	
4.	Qan aylanıw sistemасı júrek hám qan tamırlarınan ibarat.	
5.	Shıbın-shirkeylerdiń júregi tútikshe tárizli dúziliske iye.	
6.	Júrek qısqargánda qan tamırlarǵa shıǵarılań.	

4. Plastilinnen aşıq hám jabıq qan aylanıw sistemасınıń modelin jasań.



Talqlıań hám juwmaq shıǵarıń.


7.6. OMIRTQALÍLARDÍN QAN AYLANÍW SISTEMASÍ

MASHQALANÍ ANÍQLAYMÍZ. Omirtqalı haywanlarda qan aylanıw sisteması qanday dúzilgen? Omirtqalı haywanlardıń júregi neshe kameralı?

JAÁA BILIMLERGE IYE BOLAMÍZ. Omirtqalı haywanlar dene temperaturasın saqlawına qaray suwiq qanlı hám issı qanlı haywanlarǵa bólinedi. Suwiq qanlı haywanlardıń (balıq, amfibiya, reptiliya) dene temperaturası sırtqı ortalıqqa baylanıslı. Sırtqı ortalıq temperaturası kóterilse, dene temperaturası da kóteriledi hám haywan aktivlesedi. ortalıq temperaturası tómenlese, haywannıń dene temperaturası tómenlep, háreketsiz jaǵdayǵa keledi hám buyıgıp uyıqlaydi.

İssı qanlı haywanlar (qus hám sút emiziwshiler) sırtqı ortalıq temperaturası ózgerse de, dene temperaturasınıń turaqlılıǵı saqlanadi.


Xordalı haywanlardıń qan aylanıw sistemasi jabiq. Lancetniktiń qan aylanıw sheńberi birew, júregi bolmaydi. Qanniń háreketi qan tamirlar diywalınıń qısqarıwı esabınan ámelge asadı. Arqa aortadaǵı arterial qan toqımlarǵa, qarın aortasındaǵı venoz qan saǵaqlarǵa baradi. Toqıma hám saǵaqlarda gaz almasıwı júz beredi.




7.14-súwret. Balıqlardıń qan aylanıw sistemasi

Balıqlarda eki kameralı júrek payda bolǵan. Júregi eki bólimnen: júrek bólmeshesi hám qarınshasınan ibarat. Bir qan aylanıw sheńberine iye. Júrekte venoz qan aǵadı. Qan júrek qarınshasınan qarın aortası arqalı saǵaqlarǵa ótedi. Saǵaq kapillyarlarında gazler almasıwı júz beredi. Arterial qan arqa aorta arqalı barlıq denege tarqaladi. Toqıma hám organlarǵa kislород berip, karbonat angidrid alıp, venoz qanǵa aylanadı hám júrek aldı bólmesine quyıldı (7.14-súwret).


Amfibiyalardıń júregi úsh kameralı: bir qarınsha, eki bólmesheden ibarat (7.15-súwret). Olardıń qan aylanıw sistemasi úlken hám kishi qan aylanıw sheńberlerine bólinedi. Eki qan aylanıw sheńberi de qarınshadan baslanadi. Kishi qan aylanıw sheńberinde qarınsha qısqarganda ókpe arteriyasınan venoz qanı shıǵadı. Qan ókpe hám terige barıp, gazler almasıwı nátiyjesinde arterial qanǵa aylanadı. Arterial qan ókpe venaları arqalı shep bólmeshäge quyıldı. Úlken qan aylanıw sheńberinde qarınshadan eki túrli arteriya shıǵadı. Uyqi arteriyasınan arterial qan shıǵıp, miydi azıq hám kislород penen támiyinleydi. Ortadaǵı qan tamırdan aralas qan shıǵadı hám barlıq denege baradi. Iri vena qan tamırı arqalı venoz qanı oń bólmeshäge quyıldı.




7.15-súwret. Amfibiyalardıń qan aylanıw sistemasi



7.16-súwret. Reptiliyalardıń qan aylaniw sistemasi



7.17-súwret. Quslardıń qan aylaniw sistemasi



7.18-súwret. Sút emiziwshilerdiń qan aylaniw sistemasi

3. Qaysı haywanlarda arterial hám venoz qanı aralaspaydı?
4. Úlken hám kishi qan aylaniw sistemasi degenimiz ne?

Qollanıw. Omirtqali haywanlar qan aylaniw sistemasiň sxemasın dúziń.

Analiz. Suwiq qanlı hám issi qanlı haywanlardı salıstırıń.
Sintez. Organizmlerdiń qan aylaniw sistemaların sxemalar arqalı kórsetiń.

Bahalaw. Haywanlarda jurek kameralarınıń artıwi qanday áhmiyetke iye?

Reptiliyalardıń jüregi úsh kameralı, tek óna qarınsha diywalında yarım tosıq payda bolǵanı menen parıqlanadi (7.16-súwret). Krokodildiń jüregi tórt kameralı, biraq arterial hám venoz qanı qarinshadan shıǵıwdı aralasadı. Úlken hám kishi qan aylaniw sheńberine iye.

Qus hám sút emiziwshilerdiń jüregi tórt kameralı: oń hám shep qarınsha, oń hám shep bólmesheden ibarat. Jürektiń shep tárepinde arterial qan, oń tárepinde venoz qanı háreketlenedi. Kishi qan aylaniw sheńberi oń qarinshadan baslanıp, ókpe arteriyası arqalı venoz qanı ókpege baradı. Gazler almasıwı júz berip, arterial qan ókpe venaları arqalı shep bólme-shege kelip quyladı. Shep qarinshadan úlken qan aylaniw sheńberi baslanadi. Arterial qan barlıq denegi hám miyge kislorod hám ažıqlıq zatlardı jetkerip beredi. Kapillyarlarda gazler almasıwı nátiyjesinde venoz qangá aylanıp, oń bólmeshege quyladı. Quslarda aorta oń tárepke baǵdarlangan boladı, sút emiziwshilerde bolsa, shep aorta dugasın payda etedi (7.17-7.18-súwretler).

Omirtqali haywanlardıń qan aylaniw sistemasi quramalasıwı jürek kameralarınıń sanınıń artıwi (balıqlarda eki kameralı; amfibiyalar, reptiliyalar da úsh kameralı; krokodil,qus hám sút emiziwshilerde tórt kameralı), arterial hám venoz qanıń ajiralıwı arqalı ámelge asadı.

JUWMAQ SHÍĞARAMÍZ

- Omirtqali haywanlarda jürek qanniń tamırlar arqalı háreketleniwiniń támiyinleydi.
- Jürek kameraları sanı artıp baradı (2,3,4 kameralı).
- Balıqlarda bir qan aylaniw sheńberi, qalǵan toparlarda eki qan aylaniw sheńberi ushıraydı.
- Qan aylaniw sheńberi qarinshadan baslanıp, bólmeshede tamamlanadi.

JAŃA BILIMLERDI QOLLANAMÍZ

Biliw hám túsiniw

1. Haywanlar dene temperaturası saqlanıwına qaray qanday toparlarǵa bólinedi?
2. Qaysı haywanlar úsh kameralı jurekke iye?

Tapsırma

Balıqlarda qan aylaniw procesiniń maketin jasań.

7.7. ÁMELIY SHÍNÍGÍW

OMÍRTQALÍLARDÍN QAN AYLANÍW SISTEMASÍN MODELLESTIRIW HÁM SALÍSTÍRÍW

Maqset: balıq, baqa, kepter misalında qan aylanıw sisteması organlarınıń dúzilisin hám qan aylanıw sheńberin modellestiriw hám salıstırıw.

Zatlar transportı haywanlardıń qan aylanıw sisteması arqalı támiyinlenedi.

Bizge kerek: qayshı, qálem, ruchka, 0,5 litrli banka, shar, eki tútikshe, qızıl boyaw, úlken ıdis.



Qáwipsizlik qaǵıydaları:

Jumisti orınlaw tártibi:

1. Amfibiya hám reptiliyanıń qan aylanıw sistemasın salıstırıń.
2. Júrek modelin jasań.
- a) 0, 5 litrli bankanıń yarımına shekem suw quyıp qızıl boyaw qosıń.
- b) shardıń keńeygen bólimin kesip aliń.
- c) kesilgen shar menen banka awzın jabiń, shetin rezinka járdeminde bek kemleń.
- d) shardan eki tesik ashıp tútiksheni jaylastırıń.
- e) bankanı úlken ıdisqa qoyıń.
- f) shardıń orta bólimi basılǵanda, qanniń tútiksheden atılıp shıǵıwın baqlań.
- g) juwmaq shıǵarıń.




4. Maǵlıwmatlardı talqılań.

Nº	Maǵlıwmat	Awa/Yaq
1.	Balıq júreginde venoz qanı aǵadı.	
2.	Baqaniń qan aylanıw sisteması júrek qarınshadan baslanadı.	
3.	Amfibiya hám reptiliyanıń qan aylanıw sisteması uqsas boladı.	
4.	Qan aylanıw sisteması qanday islewine qaray haywanlar suwıq qanlı yamasa issı qanlı boladı.	
5.	Sút emiziwshilerdiń júreginiń shep tárepinen arterial qan, oń tárepinen venoz qanı aǵadı.	
6.	Quslardıń kishi qan aylanıw sheńberi shep qarınshadan baslanıp, oń bólmeshede tamamlanadi.	


Talqılań hám juwmaq shıǵarıń

VII BAP BOYÍNSHA TAPSÍRMALAR

1. Súwrette kórsetilgen procesti túsindirip beriń hám atama qoyıń. Ósimlikte júz berip atırǵan 3 jaǵdayǵa qısqasha sıpatlama beriń.



2. Tómendegi qan aylaniw sisteması qaysı haywanlarǵa tiyisli? Sxemanı túsindiriń.




3. Ashıq hám jabıq qan aylaniw sistemасına iye haywanlardı jazıń.

Ashıq qan aylaniw sistemasi	Jabıq qan aylaniw sistemasi

4. Atamalar hám olardıń mánisi arasındaǵı sáykeslikti anıqlań.

Nº	Atamalar	Tuwrı juwap	Atamalardıń mánisi
1.	Íssı qanlı	A	Júrekten shıǵatuǵın qan tamir.
2.	Floema	B	Suw hám mineral zatlardı tasıwda qatnasadi.
3.	Ksilema	D	Suwdı topıraqtan basım astında sorıp aladı.
4.	Japıraq awızshası	E	Júrekke kiretuǵın qan tamir.
5.	Tamır tükshesi	F	Japıraqtan suwdı puwlandırıdı.
6.	Vena qan tamrı	G	Mayda qan tamır.
7.	Arteriya qan tamrı	H	Balıqqa tiyisli.
8.	Kapillyar	I	Shıbin-shirkeylerge tiyisli.
9.	Eki kameralı júrek	J	Elek tárizli tútikshelerden quralǵan.
10.	Tútikshe tárizli júrek	K	Dene temperaturası turaqlılığı saqlanadı.



VIII BAP

BÓLIP SHÍGARÍW (EKSKRECIYA)

8.1. BÓLIP SHÍGARÍW

MASHQALANÍ ANÍQLAYMÍZ. Tiri organizmeler tirisliginde bólip shıgariwdıń qanday áhmiyeti bar? Transpiraciya hám japıraqtıń túsiwi degenimiz ne?


JAÁA BILIMLERGE IYE BOLAMÍZ. Bólip shıgariwdıń organizmeler tirishiligindegi áhmiyeti. Organizmniń normal tirishilik etiwi ushın toqıma hám kletkalarda turaqlı kislorod, suw hám mineral zatlar menen birge organikalıq zatlar – uglevod, belok, lipid hámde vitaminler jeterli muğdarda bolıwı kerek. Kislorod tásirinde kletkalardaǵı organikalıq zatlar suw hám karbonat angidridge shekem tarqalıp, kóp muğdarda energiya ajıralıp shıgadı. Suw hám karbonat angidrid organizmnen bólip shıgariw procesinde shıgarıp jiberiledi, energiya organlardıń islewi, kletkaniń kóbeyiwı hámde ósiwi ushın jumsaladi.

Tiri organizmeler tirishiliginde bólip shıgariwdıń áhmiyeti tómendegilerden ibarat: ziyanlı zatlardı shıgarıp taslaydı – japıraqtıń túsiwi(ósimlikler); transpiraciya – ósimliklerdiń suwdı puwlandırıwı; shańlanıw nátiyjeligin asırıw – ósimlikler ózinen xosh iyisli zatlar (nektar) ajıratıp, shıbın-shirkeylerdi ózine qaratadı; ter ajıratıw – deneni qızıp ketiwden saqlawi (haywanlar); kóbeyiw hám násilge óamxorlıq – haywanlardıń denesinen arnawlı iyis shıgariwı; qorǵanıw – záhárli zatlar ajıratıw arqalı dushpanınan qorǵanıw (kalmar, pal hárresi, qurbaqa, jilanlar, ayırım ósimlikler).

Ósimliklerde bólip shıgariwdıń qásiyetleri. Ósimlikler organizminde zatlar almasıwı nátiyjesinde payda bolǵan zatlar bir neshe jollar menen ajiratıldı:

1. Japıraq awızshaları arqalı (transpiraciya). 2. Arnavlı ajıratıwshı toqımları. 3. Japıraqtıń túsiwi.

Ósimliklerde haywanlar siyaqlı arnawlı bólip shıgariw organı bolmaǵanlıǵı sebepli olارда bólip shıgariwdıń ózine tán mexanizmleri payda bolǵan. Tiykaranan, ósimliklerdiń dem alıw procesinde hawaǵa karbonat angidrid gazın, fotosintez procesinde bolsa erkin kislorodtu ajıratıwı japıraq awızshaları arqalı ámelge asadı (8.1-súwret).



8.1-súwret. Japıraq awızshaları. 1 – japıraq awızshalarınıń ulıwmalıq kórinisi; 2 – awızshalardaǵı zatlar almasıwı; 3 – japıraq awızshalarınıń jaǵdayı.

Ósimlikler denesindegi artıqsha suw japıraq awızshaları arqalı puwlanadi. Bul process pández **transpiraciya** dep ataladi. Ósimlikler denesindegi artıqsha suwdı puwlandırıw sebepli tamır arqalı suw hám mineral duzlardıń sorılıwi tezlesedi.

Túnde japıraq awızshaları jabiq boladı. Biraq topıraqta iǵallıq joqarı bolsa ósimlik tamırları ádettegidey suwdı siňire beredi. Japıraq awızshaları jabiq bolǵanlıǵı sebepli ósimlik ishindegi artıqsha suw japıraqlardiń shetinen puwlanbastan tamshı kórinisinde ajiralıp shıǵa baslaydı. Bul process **guttaciya** dep ataladi. Guttaciya hádiyese iǵallıq joqarı bolǵan orında ósimliklerde, tiykarinan túnde baqlanadi.

Ósimliklerde júz beretuǵın tirishilik procesleri nátiyjesinde hár túrli zatlar payda boladı. Olarǵa efir mayları, kauchuk, nektar, smola, fitoncid sıyaqlı zatlardı misal etiw mümkin. Bul zatlar ósimliktiń ajiratiwshi toqımlarınıń iskerligi nátiyjesinde organizmnен shıǵarıp jiberiwi alımlar tárepinen aniqlanǵan. Ajiratiwshi toqımaniń iskerligi menen baylanıslı proceslerge misal sıpatında zire, ukrop tuqımları, efir mayları, mastak, tawtúrbid sıyaqlı záhárli ósimlik túrleriniń organları: japıraq, paqal, gúlleri arqalı záhárli zatlardı keltirip shıǵariw mümkin.


Rayxan, jalpız sıyaqlı ósimlikler ne ushin ózinen iyis shıǵaradı?

Japıraqtıń túsiwi. Gúz keliwi menen kúnler qısqrıp, quyashtan jerge túsetuǵın jaqtılıq hám temperatura azayıp baradı. Jaqtılıq hám temperaturaniń jetispewshiligi sebepli ósimlik kletkalarında fiziologiyaliq process – japıraqtıń túsiwi baslanadı (*8.2-súwret*). Japıraqtıń túsiwi bul – ósimliklerdiń japıraqtıń tógiwi arqalı qısqı tınim dáwirine tayarlıǵı bolıp esaplanadı. Japıraqtıń túsiwi barlıq ósimliklerde bir waqıtta ámelge aspaydı. Ayırırm terek hám putalardıń japıraqları gúz keliwi menen, ayırımlarınıń japıraqları bir qansha erte (jiyde, zarań, badam, terek, akaciya, tiken terek hám aylant) tógiledi. Shamshad hám shirsha sıyaqlı ósimlikler japıraqların jıl dawamında áste aqırın almastırıp turadı.



8.2-súwret. Japıraqtıń túsiwi

Japıraqtıń túsiwi dáslep japıraq baldaǵınıń paqalǵa birikken bóliminde probka payda boladı. Probkanıń payda boliwı japıraqlardiń túsiwinen derek beredi (*8.3-súwret*).



8.3-súwret. Ósimlik japıraqınıń tógiliwi

Ósimlik japıraqtıń túsiwi sebepli jıl dawamında japıraqlarda toplanıp qalǵan kereksiz zatlardı shıǵarıp taslaydı hámde qısta japıraqlar arqalı suwdıń puwlanıwin toqtatıp, tınim dáwirine ótedi.

Protoktistalardan ápiwayı amyoba, jasıl evglena, tufelka infuzoriyası sıyaqlı ápiwayı dúzilgen bir kletkali organizmlerde qaldıq zatlar hám artıqsha suwdıń sırtqa shıgarılıwi qısqarıwshı vakuolalar arqali ámelge asırıldadı (8.4-súwret).



8.4-súwret. Protoktistalardıń bólip shıgarıwı

JUWMAQ SHÍGARAMÍZ

- Ósimlik normal tirishiligi ushın bólip shıgarıw úlken áhmiyetke iye. Ósimlik organlarında hár túrli zatlardıń payda bolıwı tirishilik procesleriniń nátiyjesi esaplanadı. Ósimlikler japıraq tógiw joli menen qısqı tınm dawirine tayaranadı.

JAŃA BILIMLERDI QOLLANAMÍZ.

Biliw hám túsiniw

- Ne sebepten ósimlikler ózinen xosh iyisli zatlar ajıratadı?
- Transpiraciya procesiniń mánisin aytıń.
- Ósimlikler tirishilik iskerligi nátiyjesinde qanday zatlar ajıratıwin bilesizbe?
- Japıraq túsiwiniń ósimlik tirishiliginde áhmiyetin aytıp beriń.

Qollanıw. "Ósimlikler tirishiliginde bólip shıgarıwdıń orni" temasında biologiyalıq diktant jazıń.

Analiz. Ósimlikler japıraqı dálep jasıl reńde, gúz keliwi menen áste-aqırın sariğısh, sariğısh-qızğısh, qońır-qızğısh reńlerge kiredi. Buniń sebebi ne?

Sintez. Ósimlikler gúz máwsimi keliwi menen japıraqların tógedi. Ne ushın mudamı jasıl bolıp turadı?

Bahalaw. Fitoncidler – ósimlikler bakteriyalarǵa qarsı islep shıgaratuǵın zat. İnsanlar ósimliklerdiń bul qásiyetinen qanday maqsetlerde paydalanadı? Kóp muğdarda fitoncid ajıratıwshi ósimlikler dizimin islep shıgıwda internetten paydalaniń.

Tapsırma

Ne ushın jasıl japıraqlardı paqaldan úzip alıw qıyın, biraq sarǵayǵanları jeńil bolıp samalla da túsip qaladı? Ne ushın ayırm jılları jazdıń ortasında da japıraqlardıń túsiwin kóriwimiz mümkin? Pikirlerińizdi túsındırıń hám doslarıńız benen talqılań.

8.2. ADAM HÁM HAYWANLARDIń BÓLIP SHÍGARÍWÍ

MASHQALANÍ ANÍQLAYMÍZ. Denedegi artıqsha zatlardı shıgarıp jiberiw kerek pe?

JAŃA BILIMLERGE IYE BOLAMÍZ. Tiri organizmler óziniń tirishilik iskerligin saqlap turiwi ushın turaqlı túrde energiya kerek. Energiya dem alıw procesinde aziqlıq zatlardıń tarqaliwi nátiyjesinde ajıralıp shıgadı. Zatlar almasıw procesinde organizmlerde kereksiz zatlarda payda boladı. Bunday zatlardı organizmnıń sırtqı ortalıqqa shıgarıp jiberiw **bólip shıgarıw** dep ataladı.

Omırtqasız haywanlarda bólip shıgarıw sistemasińiń dúzilisi. Haywanlarda bólip shıgarıw sistemasińiń dúzilisi tariyxı rawajlanıw procesinde quramasıp barǵan.

Ishek quwıslılar tipi wákillerinde arnawlı bólip shıgarıw organı bolmaydi. Zatlar almasıwınıń ónimleri entoderma qabatı kletkalarınıń qısqarıwshı vakuolaları járdeminde dene boslıǵına, ol jerden sırtqı ortalıqqa shıgarıladı. Sińbegen aziqlıq zatlar awız tesigi arqalı sırtqa shıgarıladı.

*Mochevina • Metanefridiy
• Malpigi tútiksheleri • Sidik joli • Quwıq • Nefron*

Jalpaq qurtlardıń bólip shıǵarıw sisteması protonefridiyler (*protos* – “ápiwayı”, *nefros* – “búyreke”) den ibarat. *Protonefridiyler* organlar aralıǵın toltilip turiwshı parenximada jaylasqan júdá kóp bir ushi jabiq tútikshelerden baslanıp, deneniń eki tárepinde jaylasqan iri eki tútikshege tutasadi. Zatlar almasıwı nátiyjesinde payda bolǵan ziyanlı zatlar hám denedegi artıqsha suw tútikshelerge áste ótip sırtqı ortalıqqa shıǵıp ketedi.

Dóngelek qurtlar tipi wákillerinde bólip shıǵarıw sisteması denesi boylap jaylasqan eki uzın tútiksheden ibarat. Bul eki tútikshe deneniń aldıńǵı tárepinde birlesip bólip shıǵarıw tesigi arqali sırtqa ashıladı.

Saqıynalı qurtlar tipi wákilleri (jawın qurtı)niń bólip shıǵarıw sisteması deneniń hár bir buwınında bir juptan jaylasqan tútiksheler – *metanefridiylerden* ibarat. Hár bir tútiksheniń dene boşlığında jaylasqan bólimi keńeygen kirpikli voronkani payda etedi. Bul voronkaǵa dene boşlığı suyiqlığınan zatlar almasıwınıń kereksiz ónimleri ajıralıp turadı. Metanefridiylerdiń ekinshi ushi teriden sırtqa ashılıp, ondaǵı ziyanlı zatlar sırtqa shıǵarıp jiberiledi (8.5-súwret).

Mollyuskalarda bólip shıǵarıw sisteması metanefridiy tipdegi búrekten ibarat. Qan búrek arqali ótip quramındaǵı ziyanlı zatlardan tazalanadı hám bólip shıǵarıw ónimleri shıǵarıp jiberiledi.


Buwın ayaqlılardıń bólip shıǵarıw sisteması hár bir klass wákillerinde ózine tán dúziliske iye. Sonday-aq, shayan tárizlilerde bólip shıǵarıw sisteması bas tárepinde jaylasqan bir jup jasıl bezler hám olardıń tútikshelerinen ibarat. Bul bezlerdiń shar tárizli keńeygen ushi dene boşlığında jaylasqan, tútiksheleri bolsa kelte murtlarınıń tiykarında sırtqa ashıladı.

Órmekshi tárizliler hám shıbin-shirkeyler klası wákilleriniń bólip shıǵarıw sisteması Malpigi tútikshelerinen dúzilgen (8.6-súwret). Malpigi tútiksheleri ishek boşlığına ashıladı. Olardıń bólip shıǵarıw ónimi kristall formadaǵı qattı zattan ibarat bolıp, ishek arqali sırtqa shıǵarıladı.


Omırtaǵlı haywanlarda sidik bólip shıǵarıw sistemasiń dúzilisi.

Omırtaǵlı haywanlardıń sidik bólip shıǵarıw organlarına bir jup búrek, bir jup sidik joli hám quwiq kiredi.


Balıqlarda sidik bólip shıǵarıw sisteması bir jup dene búrekler, olardan baslanatuǵın sidik jolları, quwiq hám sidik shıǵarıw kanalınan ibarat. Qandaǵı zatlar almasıwı qaldıqları búreklerde filtrlenedi hám sidik jolları arqali ótip, quwiqta toplanadı. Sonnan keyin sidik shıǵarıw kanalınan ótip, arnawlı tesik arqali sırtqa shıǵarıladı (8.7-súwret).




8.5-súwret. Metanefridiy dúzilisi



8.6-súwret. Malpigi tútiksheleriniń dúzilisi



8.7-súwret. Balıqlardıń sidik bólip shıǵarıw sistemasi



8.8-súwret. Amfibiyalardıń sidik bólip shıǵarıw sistemasi


Amfibiyalarda sidik shıgariw sistemasi balıqlarǵa uqsayıdı, biraq sidik shıgariw kanalınıń kloakaǵa ashılıwi menen parıqlanadı (8.8-súwret).

Reptiliyalar klasi wákillerinde sidik bólip shıgariw sistemasi bir jup jambas búyreklere, olardan basaniwshı sidik jolları, quwiq hámde kloakaǵa ashılatuǵın sidik shıgariw kanalınan ibarat.


Quslardıń sidik bólip shıgariw sistemasi reptiliyalardikine uqsayıdı, biraq quwiq joq bolǵanlıǵı menen olardan parıqlanıp turadı (8.9-súwret).

Ne ushin quslarda quwiq redukciyaǵa ushıraǵan? Buniń áhmiyeti nede?

Sút emiziwshilerdiń sidik bólip shıgariw sistemasi bir jup jambas búyreklere, olardan basla-natuǵın sidik jolları, quwiq hámde arnawlı tesik (máyek qoyiwshı sút emiziwshilerde kloakaǵa ashıladı) arqalı sırtqa ashılatuǵın sidik shıgariw kanalınan ibarat (8.10-súwret).



8.9-súwret. Quslardıń sidik bólip shıgariw sistemasi



8.10-súwret. Sút emiziwshilerdiń sidik bólip shıgariw sistemasi

Adamnıń sidik bólip shıgariw sistemasi bir jup lobiya tárizli búyreklere, sidik joli, (sidik torsıldaǵı) hám sidik shıgariw kanalınan ibarat. Búyreklere qarın boslıǵınıń bel bóliminde jaylasqan.

Búrek lobiya formada bolıp, onıń oyıq bólimine **búrek dárvazası** delinedi. Dárwa-za arqalı arteriya tamırı kiredi, vena tamırı hám sidik joli shıgádi. Hár bir búrek quramalı mikroskopik dúziliske iye bolǵan nefronlardan quralǵan. Nefronlar búrektiń jumis orınlawshı tiykarǵı sistemasi esaplanadı. Arteriya tamırı arqalı búreklerge kelgen qan kapillyarlarǵa tar-maqlanıp, nefronlarǵa shekem baradı. Ol jerde qanniń suyuq bólimi filtrlenip, zat almasıwi ná-tiyjesinde payda bolǵan mochevina sıyaqlı qaldıq zatlar belgili muǵdarda suw menen sidik joli arqalı búrekten shıǵıp, quwiqqa jiynaladı hám sidik shıgariw kanalı arqalı shıgarıp jiberiledi.

JUWMAQ SHÍGARAMÍZ

Tiri organizmler tirishiliginde bólip shıgariwdıń áhmiyeti ziyanlı zatlardı shıgarıp taslaw, gomeostazdı támiyinlewden ibarat.

JAÑA BILIMLERDI QOLLANAMÍZ

Biliw hám túsinıw

- Haywanlar tirishiliginde bólip shıgariwdıń qanday áhmiyeti bar?
- Haywanlar organizminde payda bolatuǵın qaldıq zatlardıǵa misallar keltiriń.
- Qaysı haywanlarda bólip shıgariw sistemasi protonefridiy tipte dúzilgenin aytıń.
- Haqiqiy búrek qaysı klass wákillerinen baslap rawajlanganlıǵıń aniqlań.

Qollaniw. Amfibiyalar bólip shıgariw organlarınıń dúzilisi balıqlardikine uqsas boliwi neden derek beredi.

Analiz. Omırtqali haywanlardıń sidik bólip shıgariw sistemasyndaǵı uqsas hám ayırmashılıq tärepleri nelerden ibarat ekenligin aytıp beriń.

Sintez. Xordalı haywanlardıń bólip shıgariw sistemasi haqqında prezentaciya tayarlań. Prezentaciyada bólip shıgariw sistemalarınıń haywan tirishilik iskerligi menen baylanışlı täreplerin kórsetip beriń.

Bahalaw. Haywanlardıń bólip shıgariw hám qan aylanıw sistemasi arasındaǵı baylanışlıqtıń áhmiyetin bahalań.

Tapsırma

Quslardıń bólip shıgariw sistemasynda quwiq bolmaydı. Buniń áhmiyeti haqqında maǵ-lıwmat toplań hám talqilań.

8.3. ÁMELIY SHÍNÍGÍW. ADAMNÍN BÓLIP SHÍGARÍW ORGANLARÍN MODELLESTIRIW

Maqset: adamniń bólip shıǵarıw organları dúzilisin modellestiriw arqalı úyreniw.

Adamniń sidik bólip shıǵarıw sistemasi bir jup búyreklər, olardan basla-natuǵın sidik jolları, quwiq hámde sidik shıǵarıw kanalınan ibarat. Qandaǵı zatlar almasıwi qaldıqları búyreklərde filtrlenedi hám sidik jolları arqalı ótip quwiqta toplanadı, sonnan keyin sidik shıǵarıw kanalınan ótip, arnawlı tesik arqalı sırtqa shıǵarılıdı. Haywanlardıń sidik bólip shıǵarıw sistemasıñ modellestiriw arqalı úyreniw mümkin.



Bizge kerek: karton hám reńli qaǵaz, sızǵışh, jelim, qayshı, plasmassa pıshaq, penoplast.

Qáwipsizlik qaǵiydaları:

1. Plasmassa pıshaq, qayshı hám iyiliwsheń sım menen islegende abaylı bolıń.

2. Reńli boyawlardan paydalanǵanda ústińizge boyaw tiymesin.

Jumisti orınlaw tártibi:

1. Penoplasttan uzınlığı 10 cm, eni 5 cm, qalınlığı 1 cm ge teń bólegen alıń. Penoplastqa lobiya formasındaǵı oń hám shep búyreklər, búyrek ústi bezi formasın sızıń hámde qıyıp, dáslepki búyrek úlgisin tayarlań.

2. Qan tamırların islew ushin uzınlığı 15 cm, eni 15 cm bolǵan penoplastqa tómengi bólimi ekige ajıratılǵan qan tamırlar súwretin sızıń hám onı qıyın. Qan tamırlardıń biri ekinshisiniń bir tarmaǵı menen kesiliskeni sebepli bir tarmaq kesiledi, sonnan keyin jelim menen jaylastırılıdı.

3. Penoplasttan uzınlığı 12 cm, eni 9 cm, qalınlığı 1 cm bolǵan bólimin qolińizǵa alıń hám sidik torsıldaǵınıń súwretin salıń. Sidik torsıldaǵı forması saqlanǵan bólimin qıyıp alıń.

4. Sidik torsıldaǵınıń orta bólimin kese tárizli etip qıyın. Sonnan keyin sidik shıǵarıw kanalın payda etiń.

5. Qalǵan penoplasttan eki sidik shıǵarıw kanalın qıyıp alıń.


6. Tórt iyiliwsheń sımǵa qaǵazdı bir neshe qabat etip orap, jabıstırıp qoyıń. Onnan hár bir búyrekké kiriwshi hám shıǵwshi arteriya hám vena qan tamırları sıpatında paydalaniń.

7. Sonnan keyin hár bir sidik bólip shıǵarıw organın úlgide berilgen reńlerge sáykes halda reńli boyawlar menen boyaań.

8. Hár bir búyrekké kiriwshi arteriya hám vena qan tamırların úlgide kórsetilgendey etip ornatiń.

9. Sidik jolların búyreklər hám sidik torsıldaǵı menen birlestiriń.

10. Payda bolǵan modeldi qandayda bir qattı kartonǵa jaylastırıń.



Sidik bólip shıǵarıw organları sistemasiñ modeli

Talqilań hám juwmaq shıǵarıń.

VIII BAP BOYÍNSHA TAPSÍRMALAR



1. Kesteniń birinshi qatarında berilgen sózler arasında nızamlılıq, baylanışlıq bar. Usı baylanış tiykarında kesteniń bos ketekshesine sáykes túsinikti kiritiń.

1.	Ápiwayı amyoba	qısqariwshi vakuola
2.	Atanaqlı órmekshi	?

2. Reptiliyalar klasi wákillerinde bólip shıǵarıw sistemasın izbe-izlik boyinsha jaylastırıń.

- 1) quwiq; 2) sidik shıǵarıw kanalı; 3) jambas búyrekləri;
4) sidik jolları; 5) kloaka.

3. Haywanlardıń bólip shıǵarıw organları hám olarǵa tán qásiyetleri arasındaǵı sáykeslikti anıqlań.

		<p>1. Bólip shıǵarıw sistemasi bir jup dene búyreklərden baslanadı.</p> <p>2. Sidik sidik jollar arqalı quwiqqa ótedi.</p> <p>3. Sidik sidik jolları arqalı ótip quwiqta toplanadi.</p> <p>4. Sidik shıǵarıw kanalı kloakaǵa ashıladı.</p> <p>5. Bólip shıǵarıw sistemasi bir jup jambas búyreklərinən baslanadı.</p> <p>6. Sidik arnawlı tesik arqalı sırtqa ashıladı.</p>
A	B	

4. Atamalar hám olarǵa tán qásiyetleri menen juplań.

Nº	Atamalar	Juwap	Qásiyetler
1.	Fotosintez	A	Órmekshi tárizliler hám shıbin-shirkeyler klasi wákilleriniń bólip shıǵarıw sistemasi.
2.	Metanefridiy	B	Ósimlikler tárepinen bakteriyalarǵa qarsi islep shıǵarılatuǵın zat.
3.	Nefron	D	Lobiya formadaǵı búyrektiń batıq bólimi.
4.	Jambas búyrekləri		Balıqlarda bólip shıǵarıw sistemasi.
5.	Transpiraciya	E	Zatlar almasıwi nátiyjesinde organizmde payda bolatuǵın qaldıq zatlar.
6.	Dene búyreklər	F	Búyrektiń jumis orınlawshı tiykarǵı strukturası.
7.	Mochevina	G	Ósimliklerdiń suwdı puwlandırıw procesi.
8.	Malpigi tútiksheleri	H	Reptiliyalar klasi wákillerinde bólip shıǵarıw sistemasi.
9.	Búyrek dárvazası	I	Saqıynalı qurtlar tipi wákilleriniń bólip shıǵarıw sistemasi.
10.	Fitoncid	J	Ósimliklerdiń japıraq hám jasıl organlarında bolatuǵın process.

5. Ósimlik organizmında bolatuǵın tirishilik procesler nátiyjesinde túrli zatlar efir mayları, kauchuk, nektar, smola, fitoncid siyaqlı zatlardı ajıratiwın bilesiz. Ósimlik bunday zatlardı óziniń denesinen ajıratiw arqalı qanday mashqalalardıń alındı aladı dep oylaysız? Pikirińizdi tiykarlap beriń.



IX BAP

HÁREKETLENIW



9.1. TIRI ORGANIZMLERDIÍ HÁREKETLENIWI

MASHQALANÍ ANÍQLAYMÍZ. Háreketleniw – tiri organizmlege tán qásiyet. Tiri organizmler ne ushın háreketlenedi? Ósimlikler de háreket eteme?

Ósimlik tropizmleri •
Fototaksis • Fototropizm •
Geotropizm • Tigmotropizm

JAÁA BILIMLERGE IYE BOLAMÍZ. Taksis, tropizm, nastiya. Háreketleniw tiri organizmler ushın tán bolǵan áhmiyetli qásiyetleriniń biri esaplanadı. Barlıq tiri organizmler turaqlı hárekette boladi. Ósimlikler passiv, haywanlar bolsa aktiv háreket etedi. Haywanlar ózine aziq tabıw hám qáwipten saqlanıw ushın aktiv hárekette bolıwı kerek. Qorshaǵan ortalıq jaǵdayı ózgergende haywanlar bir orınnan ekinshi orıngá aktiv háreket etiw arqalı kóship ótedi.


Erkin háreketlenetuǵın misali, bakteriyalar, bir kletkalı ápiwayı organizmler, ósimliklerdiń jımısıy kletkaları hám sırtqı faktorlar (jaqtılıq, ximiyalıq zatlar, kislород) tásirinde háreketleniwi **taksis** delinedi. Sırtqı faktorlar túrine qaray taksisler hár túrlı boladi. Jasıl evglena, xlamidomonada siyaqlı organizmler qamshılar járdeminde jaqtılıqqqa qaray háreket etiwi *fototaksis* delinedi (9.1-súwret).



9.1-súwret. Protoktistalarda fototaksis


Eger organizmler tásir kórsetip atırǵan faktor tárepke háreketlense, oń *taksis* (xlamidomonada), kerisinshe, faktor tásirinen uzaqlassa, *teris taksis* (ápiwayı amyoba) dep ataladı.

Ápiwayı organizmlerdiń ximiyalıq zatlar tásirinde háreketleniwi *xemotaksis* delinedi (9.2-súwret). Ápiwayı amyoba salıńǵan suwǵa as duzınıń kristallarınan azǵana taslansa, ol barlıq jalǵan ayaqların tartıp alıp, shar tárizli formaǵa kiredi. Bul hádiyse ápiwayı amyobanıń tásirleniwin kórsetedi.



9.2-súwret. Ápiwayı amyobaniń as duzinan tásirleniwi

Bir kletkali protoktistalar citoplazma aǵımı arqalı payda bolatuǵın ósimsheler (amyobalar), bir yamasa bir neshe qamshilar (evglenalar) hám kirpiksheler (infuzoriyalar) járdeminde háreketlenedi (9.3-súwret).



9.3-súwret. Protoktistar háreketleniwi organoidları.

1 -ápiwayı amyoba 2-jasıl evglena 3-tufelka infuzoriyası.

Sporalilardıń wákilleri parazitlik etip tirishilik etiwi sebepli háreketleniwi organoidları joq bolıp ketken.


Tropizm – ósimlik organlarınıń tásir etiwshi faktor tárepke qaray ósiwi (*oń*) yamasa faktorǵa salıstırǵanda kerisinshe baǵdarda ósiwi (*teris*) arqalı kórinetuǵın háreket. Mısalı, ósimlik tamrıri jerge shuqır ósip kireti, nart bolsa jaqtılıq tárepke ósedи.

Ósimlik tropizmleri qorshaǵan ortalıqtıń ózgeriwine beyimlesiw mexanizmlerinen biri esaplanadı. Ósimliklerdiń ósiwine jaqtılıq, jerdiń tartıs kúshi, temperatura sıyaqlı faktorlar tásir etedi. Tásir etiwshi faktor túrine qarap fototropizm, geotropizm, tigmotropizm hám basqa kóp túrleri parıq qıladi.

Fototropizm – (grekshe *photos* – “jaqtılıq”, *tropos* – “burılıw”) – ósimlik organınıń jaqtılıq tárepke qarap ósiwi (9.4 – 9.5-súwretler).



9.4-súwret. Ósimlikte fototropizm



9.5-súwret. Ósimlikte fototropizm

Geotropizm ósimliklerdiń jerdiń tartıw kúshine juwap retinde ósiwi esaplanadi (9.6-súwret). Geotropizm ósimlikler tirishiligi ushın júdá zárúr, sebebi ol tamirdiń ósiwin jerdiń tartıw kúshine baǵdarlaydi.

Tigmotropizm ósimlik organınıń qattı denege tiyiwi nátiyjesinde oralıp, ilesip ósiwi (9.7-súwret). Mísali, ilesiwshi paqalǵa iye ósimlik buyrasabaqları bir denege tiyiwi menen oratlıp óse baslaydı. Ósimliklerdiń usı qásiyetinen paydalanıp úlken júzim baǵların jaratiw múmkin.



9.6-súwret. Tuqmınıń kógerip shíǵında geotropizm



9.7-súwret. Júzimniń ósiwinde tigmotropizm

Nastiya – ósimlik organlarınıń tásir etiwshi faktorǵa juwap retinde baǵdarǵa iye bolmaǵan háreketi.

Fotonastiya bul – ósimlik organlarınıń kún hám tún almasıwi menen baylanıslı háreketleri (9.8-súwret). Mísali, ayırım ósimliklerdiń gúlleri tańda ashıladı, kún batqanda jabıladı (sarıǵul hám lala), basqa ósimliklerdiń gúlleri kerisinshe, kún batqanda ashıladı, tańda jabıladı (namazshamgúl).



9.8-súwret. Ósimliklerde fotonastiya

Shibin-shirkey jewshi ósimliklerde shibin-shirkeylerdi tutiwǵa iykemlesken forması ózgergen japıraqlardıń háreketi de nastiyaniń bir kórinisi esaplanadı (9.9-súwret).



9.9-súwret. Shıbın-shirkey jewshi ósimliklerde japıraqlardıń nastik háreketi

JUWMAQ SHÍGARAMÍZ

• Taksis erkin háreketleniwsı ápiwayı organizmler yamasa ayırm kletkalardıń háreket reakciyaları. Fototropizm, geotropizm, tigmotropizm ósimliklerdiń baǵdarlanǵan háreket reakciyaları esaplanadı. Ósimliklerdiń belgili baǵdarǵa iye bolmaǵan háreket reakciyaları bolsa nastiya bolıp esaplanadı.

JAŃA BILIMLERDI QOLLANAMÍZ

Biliw hám túsinıw

1. Taksis procesi degende nenı túsinesiz?
2. Ósimlik tirishiliginde tigmotropizm hádiyesiniń áhmiyetin túsindiriń.
3. Tropizm hám onıń túrlerin bilesizbe?
4. Ósimlikler tirishiliginde jaqtılıqtıń qanday áhmiyeti bar ekenin aytıp beriń.

Qollaniw. Tropizm hám onıń túrleriniń arasındań baylanışlıqtı aniqlań.

Analiz. Geotropizm procesin talqlań.

Sintez. Ósimliklerge jaqtılıqtıń tásirin úyreniw boyınsha tájiriybeler ótkeriń. Tájiriye nátiyjesinde jaqtılıqtıń ósimlikler tirishiligidegi áhmiyeti haqqında prezentaciya tayarlań.

Bahalaw. Tigmotropizm hádiyesi nizamlıqlarınıń awıl xojalığındań áhmiyeti nelerden ibarat? Pikirińizdi tiykarlań.

Tapsırma

Bólme ósimliklerindegi fototropizm hádiyesin baqlań. Pikirińizdi túsindiriń.

9.2. JOYBAR JUMÍSÍ. ÓSIMLIKLERDEGI FOTOTROPIZM, FOTONASTIYA, GEOTROPIZM HÁDIYSELERIN BAQLAW

Maqset: ósimliklerde júz beretuǵın fototropizm, fotonastiya, geotropizm hádiyselerin baqlaw hám juwmaq shıgariw.

I. Ósimliklerde júz beretuǵın fototropizm hádiyesin baqlaw.

Ósimliklerde oń hám teris tropizm hádiyseleri júz beredi. Ósimlik organlarıniń tásir etiwshi faktor tárepke baǵdarlanǵan halda ósiwi oń, faktorga salıstırǵanda kerisinshe baǵdarda ósiwi bolsa *teris* tropizm arqalı júzege shıgadi. Ósimlikler tirishiliginde tropizmler belgili áhmiyetke iye boladı. Tropizm hádiyesi sebepli ósimlikler qorshaǵan ortalıqtıń ózgerislerine beyimlesken halda ósedi hám rawajlanadı.

Bizge kerek: vegetaciya dáwiri qısqa bolǵan ósimlikler (mısali, gúltúbekte ósirilgen pomidor hám basqa ósimlikler nálleri), elektr lampası, termometr, fotoapparat.



Qáwipsizlik qaǵıydaları:

1. Gúltúbekte ósirilgen pomidor ósimligin alıp júrgende túsirip jibermeń.

2. Jumis procesinde elektr lampasi, termometr, fotoapparatlardan paydalaniwda abaylı boliń.

Jumisti orınlaw tártibi:

1. Gúltúbeklerde bir qıylı uzınlıqqa iye bolǵan pomidor nállerin tańlap aliń (*a-súwret*).
2. Gúltúbeklerdi bir qıylı temperaturadaǵı bólmege kirkizip, túbeklerden birewin qaptal tárepi menen qandayda bir zatqa ornınan jılıspaytuǵın etip jaylastırıń (*b-súwret*)
3. Ekinshi túbekti jatqarıp qandayda bir zatqa ornatiń (*d-súwret*).
4. Hár bir ósimlikte júz beretuǵın hádiyseler áhmiyetin diqqat penen úyreniń.
5. Hár kúni eki gúltúbekte ósirip atırǵan nállerde júz beretuǵın ózgerislerdi súwretke alıp, tómendegi kestege jazıp bariń.
6. Bólme temperaturasın turaqlı 20 – 25°C da saqlap turıwǵa háraket etiń.



9.10-súwret. Ósimliklerdegi fototropizm hádiysesesi

Talqlań hám juwmaq shıǵarıń.

1. Ne sebepten gúltúbekten biri qaptal, ekinshisi jatqarılǵan jaǵdayda qoyıldadı? Pikirińizdi túsindiriń.

2. Fototropizm hádiysesin tek ǵana jas nállerde baqlaw kerek dep oylaysızba yamasa puta hám tereklerde de baqlaw mümkinbe?

kúnler	2-kún	3-kún	4-kún	5-kún	6-kún	7-kún	8-kún	9-kún	10-kún	...
20 – 25°C										
Ó s i m l i k - jaǵdayıniń súwreti										

2. Ósimliklerde júz beretuǵın fotonastiya hádiysesin baqlaw.

Ósimlikler ózindegi ájayıbatlar menen adamlardı tań qaldıradi. Atap aytqanda, ósimlikler organlarınıń kún hám túnniń almasıwı menen baylanıslı háraketleri rawajlanǵan bolıp, ayırım ósimliklerdiń gúlleri tań atqanda ashıladı, kún batqanda jabıladı yamasa kerisinshe, basqa bir ósimliklerdiń gúlleri kún batqanda ashılsa, tańda jabıladı. Bul hádiye pández fotonastiya dep ataladı.

Bizge kerek: ósirilgen ósimlikler (mísali, lala, sarıǵúl, namazshamgúl), elektr lampasi, fotonastiya hádiyesi kórsetilgen súwretler.

Qáwipsizlik qaǵıydaları:

1. Qorshaǵan ortalıqta ósip turǵan hár qanday ósimlik gúlin uslap yamasa iyiskep kórmeń. Olar záhárli boliwida mümkin.

2. Jumis procesinde elektr lampasınan abaylı bolıp paydalaniń.

Jumisti orınlaw tártibi:

1. Lala yamasa sarıǵúl ósimlikleriniń gúllerin kúndız hám kún batqanda baqlań.
2. Namazshamgúl ósimliginiń gúllerin kún batqanda hám tańda baqlań.
3. Bul eki hádiyseniń óz ara uqsas tárepleri nelerden ibarat ekenligin túsindiriń.

4. Teoriyalıq bilimleriňiz tiykarında 1- hám 2- jumıstaǵı súwretlerdi dıqqat penen úyreniń, fototropizm hám fotonastiya hádiyselerin uqsaslıq hámde ayırmashılıq täreplerin aytıp beriń.

5. Tájiriyye dawamında ósimliklerde júz beretuǵın ózgerislerdi tómendegi kestege sáykes túrde jazıp bariń.



Ósimliklerde fotonastiya

Talqilań hám juwmaq shıǵarıń.

- Barlıq ósimliklerde fotanastiya hádiyesi bir qıylı bolǵan ba? Pikirińizdi túsindiriń.
- Fototropizm menen fotonastiyayı ulıwmalastırıwshı qanday täreplerin bilip alındıńız?
- Fotonastiya hádiyesi tiykarında ósimlik organlarında júz beretuǵın proceslerdi mısallar tiykarında túsindiriń hám juwmaq shıǵarıń.

Ósimlik türleri atı	Bağlanatuǵın waqıt aralığı		
	Azanǵı saat 5: 00 den 8: 00 ge shekem	Túske 12: 00 den 14: 00 ge shekem	Keshki saat 17: 00 den 21: 00 ge shekem
Lala yamasa sarıǵúl			
Namazshamgúl			

3. Ósimlik tamırındaǵı geotropizm háraketin úyreniń

Ósimliklerdiń tartılıw kúshine juwap retinde ósiwi *geotropizm* dep ataladi. Geotropizm ósimlikler tirishiligi ushın júdá áhmiyetli, sebebi ol tamırdıń ósiwi tartıw kúshine baǵdarlanadı hám qarama-qarsı baǵdarda ósiwin támiyinleydi. Ósimliktiń tamrı hám búrtikleri sistemasınıń tartılıw kúshine baǵdarın náldegi ónip shıǵıw basqıshlarında baqlaw múmkın.

Bizge kerek: ǵawasha shigiti, lobiya yamasa basqa ósimliktiń tuqımlı maysası, shiyshe plastinka, karton qaǵaz, jip, sızǵısh, ilgeshek, 1 – 2 1 li banka, suw, termostat.

Qáwipsizlik qaǵıydaları:

- Shiyshe plastinka, termostat penen islegende dıqqatıńızdı basqa zatlarǵa qaratpań.
- Ilgeshek penen jumıs islegende abaylań.

Jumısti orınlaw tártibi:

- Shiyshe plastinkanı qaǵaz benen orań, 1 – 2 cm qalınlıqta yamasa 4 – 5 qabat karton qaǵaz bóleklerin jip penen baylań.
- Tamrı tik ósken tuqımdı ilgeshek járdeminde karton qaǵaz ústine biriktirip qoyıń.
- Tayarlanǵan tuqım astına suw quyılǵan shiyshe banka jaylastırıp, bankanıń ústin ayna menen jabiń.
- Normal temperatura payda etiw ushın tuqım salıńǵan bankanı termostatqa qoyıń. Tuqımnan ósip shıqqan tamır hám paqaldıń uzınlıǵı shama menen 5 – 10 mm ge jetkennen keyin, tamırdı joqarıǵa, paqaldı tómenge qaratıp qoyıń.

5. Aradan bir-eki kún ótkennen keyin, júz bergen ózgerislerdi anıqlań, yaǵníy jerdiń tartıw kúshi yamasa ósimliklerdegi nızamlıqlar boyinsha paqal joqarıǵa qarap, tamır bolsa tómengе qarap óskenine itibar beriń.

6. Tájiriye ótiwin hám juwmaǵın dápterge jazıp bariń, súwretti sizip alıń.



Ósimlikte geotropizm

Talqilań hám juwmaq shıǵarıń:

1. Geotropizm hádiyesi fotonastiyaǵa qaysı tárepleri menen uqsaslıǵın túsındırıp beriń.
2. Ótkerilgen tájiriybede tamırdıń ósiwshi bólimi teris etip qoyılǵan bolsa da, onıń tómengе qarap ósiwiniń sebebi nede dep oylaysız?
3. Geotropizm hádiyesi ósimlikler tirishiliǵi ushın qanday áhmiyetke iye ekenligin misallar tiykarında túsındırıp, juwmaq shıǵarıń.

9.3. OMÍRTQASÍZLARDÍN HÁREKETLENIW ORGANLARÍ

MASHQALANÍ ANÍQLAYMÍZ. Haywanlar ushın háréketleniwdiń qanday áhmiyeti bar? Haywanlarda háréketleniw qualay ámelge asadı?

JAÁNA BILIMLERGE IYE BOLAMÍZ. Háréketleniw tiri organizmler ushın tán bolǵan áhmiyetli qásiyetlerden biri bolıp tabıldırı. Barlıq tiri organizmler siyaqlı haywanlarda turaqlı hárékette boladı. Haywanlar ózlerine ažıq izlew, bir orınnan basqa orıngá bariw, óziniń jubıń hám balaların tabıwı hámde qáwip-qáterden saqlanıw ushın aktiv hárékette boliwı kerek.

Haywanlardıń háréketleniw organları hár túrli dúzilgen. Bul olardıń jasaw jaǵdayına baylanıslı boladı.

Haywanlardıń háréketleniwi bulshıq et talshiqlarınıń qısqarıw qásiyeti menen baylanıslı. Ishek quvíslılar ektoderma qabatı, teri bulshıq et kletkaları, entoderma qabatı, as sińiriwshi kletkalarındaǵı bulshıq et talshiqlarınıń qısqarıwı esabınan háréketlenedı.

Jalpaq, dóńgelek, saqıynalı qurtlarda epitelyi astında saqıyna tárizli hám uzinsha bulshıq etler rawajlangan.

Ektoderma •

Entoderma •

Saqıyna tárizli bulshıq et •

Uzinsha bulshıq et •

Parapodiyalar •

Reaktiv háréket



9.10-súwret. Planariyanıń kirpikli epitelyi kletkalarınıń ulıwma kórinisi



9.11-súwret. Nereidaniń háréket organınıń ulıwma kórinisi

Jalpaq qurtlar tipine tiyisli kirpikli qurtlar denesi kirpikli epiteliy menen qaplangan (9.10-súwret). Olar kirpikler járdeminde jılıp háreket etedi (aq planariya).


Parazit tirishilik etiwge iykemlesken soriwshilar hám lenta tárizli jalpaq qurtlar (bawır qurtı, qaramal lenta tárizli qurtı), dóńgelek qurtlar (adam askaridası) da háreketleniw organları joq bolıp ketken.

Kóp tükli saqynalı qurtta deneniń hár bir segmentinde arnawlı háreket organları – bulşıq etli ósimsheler - parapodiyalar qálipesken (nereida) (9.11-súwret).

Mollyuskaldıń háreketleniw organları bulşıq etli ayaqlardan ibarat (9.12-9.13-súwretler).



9.12-súwret. Dushshı suw ógiziniń háreketleniw organı




9.13-súwret. Baqanshaqtıń háreketleniw organı

Bas ayaqlılar klasınıń wákillerinde bolsa ayağıniń aldingı bólimi ózgerip, qarmalawshıldı payda etken. Ayaqları tiykarında voronkalar jaylasqan. Olardıń mantiya boslıǵına suw ótip turadı. Suwdı mantiya boslıǵının voronkası arqalı úlken basım astında shıǵarıp, reaktiv háreket etedi.

Buwın ayaqlılar denesi qattı xitin qabıq penen qaplangan bolıp, sırtqı skelet wazıypasın atqaradı. Sebebi oǵan ishki organlar bulşıq etleri hám ayaqlar birigedi. Bul tip wákillerinde háreketleniw organları – ayaqlar rawajlanǵan. Shayan tárizliler hám órmekshi tárizlilerdiń ayaqları denesiniń baskókirek bóliminde, shıbin-shirkeylerdiń ayaqları kókirek bóliminde jaylasqan.

Shayan tárizlilerde bes jup, órmekshi tárizlilerde tórt jup, shıbin-shirkeylerde úsh jup ayaqlar boladı. Shayan tárizliler ayaqları qısqıshlar, órmekshi hám shıbin-shirkeylerdiń ayaqları tırnaqlar menen támiyinlengen. Shayan tárizliler qarın bólímınıń hár bir segmentinde bir juptan qarın ayaqlar rawajlanǵan.

Jasaw ortalıǵı shıbin-shirkeylerdiń dúzilisine úlken tásir kórsetedi. Jerde órmelep júreтуǵın shıbin-shirkeyler (qońız)diń barlıq ayaqları bir qıylı dúzilgen. Sekirip háreket etetuǵın shegirtkelerdiń artqı ayaqları juwan hám uzın boladı. Suw qońızı hám suw qandalaları ayaqları eskekke aylanǵan (9.14-súwret). Topıraqta jasawshı buzawbaslardıń aldingı ayaqları gúrekke uqsaydı.




1



2



3



4

9.14-súwret. Buwın ayaqlılar tipi wákillerinde háreketleniw organlarınıń dúzilisi.

1 – dárya shanı; 2 – sari shayan; 3 – jasıl altın qońızı; 4 – suw qońızı.



9.15-súwret. Er jetken gúbelektiň
3 jup ayağı



9.16-súwret. Gúbelek lichinkasındaǵı
kókirek hám qarın ayaqları

Shıbin-shirkeylerdiň háreketleniw procesinde ayaqlar menen birge qanatlarında qatnasadı (9.15-9.16-súwretler).



9.17-súwret. Tósek qandalası



9.18-súwret. Búrgeniň ayaqları

Parazit tirishilik etetuǵın shıbin-shirkeyler – tósek qandalası, búrge, biytlerdiň qanatlari joǵalıp ketken (9.17 – 9.18-súwret).

JUWMAQ SHÍGARAMÍZ

- Háreketleniw barlıq tiri organizmler ushin tán bolǵan áhmiyetli qásiyet esaplanadı. Haywanlardıň háreketleniwi arnawlı qısqarıw qásiyetine iye bolǵan bulshıq et talshiqlarına bayanıslı. Haywanlardıň háreketleniw organları hár túrli dúzilgen. Buǵan tiykarǵı sebep olardıň jasaw ortalığına beyimleskenligi bolıp esaplanadı.

JAŃA BILIMLERDI QOLLANAMÍZ

Biliw hám túsiniw

1. Háreketleniw haywanlar tirishilige qanday áhmiyetke iye ekenligin aytıp beriń.
2. Qaysı haywanlarda háreketleniw organları joǵalıp ketkenin aytıń.
3. Dáslepki háreketleniw organları qaysı haywanlardan baslańǵanın aniqlań.
4. Shıbin-shirkeylerdiň háreketleniw organları ortalıq sharayatına beyimleskenligin aytıp beriń.

Qollaniw. Dárya shayani hám shayanniň háreketleniw organlarında uqsaslıqlardı aniqlań.

Analiz. Bir kletkali organizmler menen ishek quwışlılar tipi wákilleriniň háreketleniwindegi uqsas hám ayırmashılıq tárep-lerin aniqlań.

Sintez. Shıbin-shirkeylerdiň háreketleniw organları jasaw ortalığına bayanıslı halda rawajlanǵanlıǵı haqqında prezenta-ция tayarlań.

Bahalaw. Buwın ayaqlılar tipi wákillerinde háreket- leniw organlarınıň rawajlanıw nızamlıqların aniqlań hám klaslaslarıńızǵa aytıp beriń.

Tapsırma

Jawın qurtınıň háreketle- niwin baqlań. Saqyna tárizli hám uzinsha bulshıq etleri qısqarǵanda dene formasınıń ózgeriwin túsindiriń.

9.4. LABORATORIYA JUMÍSÍ.

TUFELKA INFUZORIYASÍNÍ HÁREKETLENIWIN BAQLAW

Maqset: tufelka infuzoriyasını mikroskop járdeminde háreketleniwin kóriw.

Infuzoriyalar birinshi márte pishen jibitpesinen tabılğan. "Infuzoriya" sózi latin tilinde "pishen jibitpesi hayvanları" mánisin aňlatadı. Tufelka infuzoriyası ósimlik qaldıqları kóp bolǵan suw basseynlerinde ushirasadı. Onıń uzınlığı 0,1 – 0,3 mm bolıp, denesiniń forması ayaq kiyimniń taban bólímine uqsas boladı. Denesiniń sırtı júdá kóp kirpikler menen qaplanǵan. Kirpikshelerdiń terbeliwi sebepli tufelka topır tárepi menen aldiǵa júzedi.



Bizge kerek: mikroskop, 2-3 háppte aldın tayarlap qoyılǵan pishen jibitpesi, buyım hám qaplaǵısh aynalar, paxta talshiǵı, shiyshe tayaqsha, tamızǵısh, pincet, qayshi, filtr qaǵaz.

Qáwipsizlik qaǵıydaları:

1. Qayshıdan paydalanganda ózińiz hám doslarıńızǵa tiyip, kewilsiz jaǵdaylar boliwına jol qoymań.

2. Mikropreparatti qaptal shetlerinen bas hám kórsetkish barmaqlar menen uslań.

3. Mikropreparattaǵı obyekt ezilmewi ushın mikroskop penen islewde, ásirese kishi obyektivinen úlkenine ótkeriwde júdá abaylı bolıń.

Jumisti orınlaw tártibi:

1. Tamızǵısh járdeminde tufelka infuzoriyası aldın ala tayarlap qoyılǵan pishen jibitpesinen 15-20 tamshı alıp, buyım aynasına tamızıń.

2. Tufelka infuzoriyasınıń háreketin ásteletiw ushın tamshiǵa bir neshe dana paxta talshiǵın taslań.

3. Tamshınıń ústin qaplawshı ayna menen jabıń hám onıń shetlerindegi suwdı filtr qaǵazına abaylap sińdirip alıń.

4. Preparatti, dáslep mikroskoptıń kishi obyektivinde, keyin úlken obyektivinde baqlań.

5. Tufelka infuzoriyalarınıń organikalıq bólekshe-ler yamasa paxta talshiǵı átirapında kóp bolıp toplanıw qásiyetine itibar beriń (9.22-súwret).

6. Kirpiksheler bir tegis háreketlenip, tufelka infuzoriyası denesi qasında, ásirese, onıń awız tesigi átira-pongında suw aǵımin payda etiwin baqlań.

7. Mikroskopta tufelka infuzoriyasınıń kirpikleri járdeminde háreketleniwine itibar beriń.

Nátiyje: tufelka infuzoriyaları kirpikshelerdiń terbeliwi sebepli topır tárepi menen aldiǵa júzedi.

Talqilań hám juwmaq shıǵarıń:

1. Tufelka infuzoriyası óziniń qaysı tárepleri menen basqa ápiwayı organizmlerden pariqlanıwın misallar tiykarında túsindiriń.

2. Ne sebepten usı tájiriybeni ótkiziw procesinde tayarlanıp atırǵan preparatqa paxta talshiǵı salınadı? Bul jaǵdaydı túsindiriń beriń.

3. Tufelka infuzoriyasınıń háreketleniwi basqa ápiwayı organizmlerden qaysı tárepleri menen pariqlanıwın aytıp beriń.



9.22-súwret. Tufelka infuzoriyasıń pishen jibitpesinde kóbeytiw

9.5. OMÍRTQALÍLARDÍN TIREK – QOZGÁLIS ORGANLARÍ

MASHQALANÍ ANÍQLAYMÍZ. Baliq, baqa, kesirtke, jilan, quis, at, delfin hám jarǵanatlar qanday háreket etetuǵının bilesizbe? Haywanlar háreketi nerv sistemasınıń qaysı bólimleri menen basqarılıdı?

JAÑA BILIMLERGE IYE BOLAMÍZ. Haywanlardıń háreketleniw organları olardıń jasaw ortalığı menen baylanıslı halda rawajlanıp bargan. Háreketleniw sebepli tiri organizmler planetamızdıń hár túrli orınların (atmosfera, gidrosfera, litosfera)da tarqalǵan. Omırtqali haywanlardıń háreketleniwi tirek-qozǵalıs sistemalarınıń rawajlanıw dárejesine baylanıslı. Tirek-qozǵalıs sistemasına skelet hám bulshıq etler kiredi.


Lancetnikiń bulshıq etleri eki qaptal tárepinde dene boylap uzın lenta formasında jaylasqan. Lancetnik júdá ápiwayı háreketlenedi. Denesin oń yamasa shep tárepke iyip júzip júredи, geyde qumǵa kirip aladi. Lancetnikiń bulshıq etleri ushin xordası tayanış waziypasın da atqaradı.

Balıqlar suw ortalığında jasawǵa iykemleskenligi sebepli qalashları háreketleniw organları esaplanadı. Balıqlarda taq (arqa, quyriq, anal) hám jup (kókirek, qarın) qalashlar rawajlanǵan (9.19-súwret).



9.19-súwret. Balıqlardıń háreketleniw organları. 1 – sazan balıq; 2 – skat; 3 – strelyad; 4 – losos.

Qalashlar juqa teri perdeden hám onı uslap turatuǵın qalash doǵalardan ibarat. Quyriq qalashı ekige ajiralǵan (sazan, losos) bolıp, aldıńǵa háreketleniwdi támiyinleydi. Quyriqtıń astında anal qalashları jaylasqan.



9.20-súwret. Súyekli balıqlardıń skeleti:


- A – ulıwma kórinişi: 1 – jaǵı;
- 2 – miy qutısı; 3 – qalash nurları;
- 4 – omırtqalar; 5 – belbew súyegi;
- 6 – qabırǵa; 7 – qarın qalashınıń skeleti; 8 – kókirek qalashınıń skeleti;
- 9 – iyin belbewi; 10 – saǵaq qaqpagaǵı;
- B – dene omırtqası;
- V – quyriq omırtqası:
- 1 – omırtqaniń ústingi ósimshesi;
- 2 – omırtqaniń ústingi doğası;
- 3 – omırtqaniń qaptal ósimshesi;
- 4 – omırtqaniń astıńǵı doğası.

Balıqlardıń skeletiniń tiykarın dene boylap ótetuǵın omırtqa baǵanasi qurayıdı. Hár bir omırtqa dene, bir juptan ústingi hám astıńǵı doǵalardan ibarat. Ústingi qarama-qarsı doǵalardıń óz ara tutasiwınan omırtqa tútigi payda boladı. Onda arqa miy jaylasqan. Dene bólimindegi omırtqalarǵa eki qaptal tárepten qılısh sıyaqlı qabırǵalar birigedi, ushi bulshıq etler arasında erkin jaylasqan. Quyriq omırtqalarında qabırǵalar bolmaydı, biraq uzın tikenek súyekleri jaylasqan. Balıqlardıń omırtqa baǵanasi bas skeleti menen háreketsiz birikken. Bas skeleti bas miydi orap turatuǵın miy qutısı, awız boslıǵın orap turatuǵın jaqlar, saǵaq gúmbezleri hám qaqpaaǵ súyeklerinen ibarat. Skelet bulshıq etlerge tayanış hámde ishki organlar ushin qorǵaw waziypasın atqaradı (9.20-súwret).


Amfibiyalardıń kóphilik wákillerinde eki jup júriw ayaqları rawajlanǵan. Aldıńǵı ayaqları iyin, bilek hám pánje, artqı ayaqları san, baltır hám taban bólümllerine bólinedi. Baqaniń aldinǵı ayaqları tórt barmaqlı bolip, besinshi barmaǵı rawajlanbaǵan. Artqı ayaqlarınıń bes barmaqları arasında tartılǵan júziwshi perdesi boladı (9.21-súwret). Baqaniń skeleti balıq skeletine uqsas boladı biraq qurǵaqlıqta jasawı hám ayaqlarınıń payda boliwı bir qatar ózgesheliklerdi kórsetedi.

Atap aytqanda, omırtqa baǵanası moyın omırtqası arqalı bas súyegi menen háreketsheń birikken, qabırǵalar rawajlanbaǵan, quyrıq omırtqaları birigip bir quyrıq súyegin payda etedi. Baqaniń aldinǵı hám artqı ayaqları skeleti belbew súyekleri arqalı omırtqa baǵanası menen tutasqan. Aldıńǵı ayaqlarınıń skeleti bir iyin, eki bilek hám bir neshe pánje súyeklerinen ibarat. Olar iyin belbewi: ekewden kókirek tiregi, palwan hám jawırın súyekleri arqalı omırtqa baǵanasına birikken. Belbew súyekleriniń ekinshi ushı tós súyegine tutasqan. Artqı ayaqlar san, baltır, taban, pánje súyeklerinen ibarat. Artqı ayaqlar belbewin óz ara háreketsiz birikken úsh jambas súyekleri payda etedi. Jambas súyekleri artqı ayaqlar ushın tayanış boladı (9.22-súwret).


Reptiliyalardan kesirtkeniń ayaqlarında 5 barmaǵı boladı. Ayaqlar deñege eki qaptal tárepten birikkeni ushın denesin tik kóterip turmaydı. Sonıń ushın háreketlenip atırǵan kesirtkeniń qarnı jerge tiyip júredi; quyrıǵı júriwine járdem beredi (9.23-A súwret). Jılanlar hám ayırim kesirtkeler (sarı jılan)diń ayaǵı rawajlanbaǵan olar gewdesin iyip qabırǵalarına tayanǵan halda háreket etedi. Kesirtkeniń skeleti baqaniń skeletine uqsas bolsada bir qatar ózgerisler menen pariqlanadı.



9.23-súwret. Kesirtkeniń ulıwma kórinisi hám skeleti



9.21-súwret. Baqaniń háreket organları



9.22-súwret. Baqa skeleti

1 – miy qutısı; 2 – omırtqa; 3 – artqı ayaq belbewi; 4 – san; 5 – baltır; 6 – taban; 7 – ayaq alaqanı; 8 – barmaqlar; 9 – alaqan ústi; 10 – alaqan; 11 – bilek; 12 – tós; 13 – iyin; 14 – aldinǵı ayaq belbewi.

Kesirtke denesiniń dúzilisi:

A – sırtqı kórinisi: 1 – bas; 2 – gewde (dene); 3 – quyrıq; 4 – artqı ayaqlar; 5 – aldinǵı ayaqlar;

B – skelet: 1 – bas skeleti; 2 – aldinǵı ayaqlar belbewi; 3 – aldinǵı ayaqlar alaqanı; 4 – bilek; 5 – iyin; 6 – omırtqa; 7 – san; 8 – baltır; 9 – artqı ayaq alaqanı; 10 – artqı ayaq belbewi.

Misali, bası 8 moyın omirtqalar arqları denesine hárereketsheń birikken. Kókirek omirtqalarınıń hár birine eki qaptal tárepinen birewden qabırǵalar birikken. Qabırǵalardıń ekinshi ushı tós súyegine birikken. Kókirek omirtqaları, qabırǵalar hám tós súyegi birgelikte kókirek quwıslıǵı́n payda etedi (9.23-B súwret).

Kóphshilik tasbaqalar qurǵaqlıqta, ayırım túrleri suw basseynlerinde tirishilik etedi. Dushshı suwda tirishilik etiwge iykemlesken túrleriniń barmaqları arasında perdesi boladi. Teńiz tasbaqalarınıń ayaqları eskek waziypasın atqaradı. Krokodildiń artqı ayaqları barmaqları arasına perde tartılǵan hám eki tárepten qıslıǵan kúshli uzın quyrıǵı járdeminde júzedi hám súńgiydi.

Quslar hawa ortalığında jasawǵa beyimleskeni ushın súyekleri jeńil, nay tárizli súyeklerdiń boslıǵı hawa menen tolǵan, aldingı ayaqları qanatqa aylanǵan, artqı eki ayaǵına tayanıp jerde júredi. Quslar ushqanda qanat hám quyrıǵındaǵı qaǵıw hám basqarıw párleri bir-biriniń ústine cherepica sıyaqlı túsip, kóteriw betin payda etedi. Qanat iyin, eki bilek (tirsek hám bilek) hám bir neshe pánje súyeklerden dúzilgen. Quslardıń qanatında tek ǵana úsh barmaq boladı. Qanatındaǵı mayda pánje súyekler qosılıp, ulıwma bir súyekti payda etedi. Quslardıń ayaqları juwan san, eki baltıı, tirsek hám barmaqlardan ibarat. Ayaq tirsegi súyegi tek ǵanaquslar ushın tán bolıp, bir neshe mayda súyeklerdiń birigiwinen payda boladı. Ayaq tirsegi súyeginiń tómengi ushına barmaq súyekleri tutasqan. Ayaq tirsegi súyegi quis denesin jerden kóterip turadı hám qonıwın jeńillestiredi. Ushpaytuǵın quslardıń ayaqları jaqsı rawajlanǵan. Jaqsı rawajlanǵan ayaq bulshıq etleri quslardıń jerde hárereketleniwine járdem beredi. Ayaq buwinları arqları sińirler ótken. Sińirler ushı barmaqlarǵa birigedi. Qus shaqaga qonǵanda bul sińirler tartıladı hám barmaqlar qıslııp, shaqanı bekkem uslap turadı. Sonıń ushın quslar terek shaqasında arqayıń otırıwı hám jiǵılıp ketpesten uyqılawı múmkin.




1



2



3



4

9.24-súwret. Quslar klasınıń wákillerinde hárereketleniw organları.


1 – kók kepter; 2 – bürkit; 3 – Afrika túyequisı; 4 – úyreк.

Suw quslarınıń barmaqları arasına perde tartılǵan, ayaqları biraz arqa tárepinde jaylasqan. Quslardıń pár hám mamiq párleri tígız jaylasıp, suw ótkermeytuǵın tígız qaplaǵısqı́t payda etedi. Quslar quymshaq bezleri ajiratıp shıǵaratatuǵın may tárizli suyiqliqtı tumsıǵı menen qıslııp, párlerine jaǵıp turadı. Bul suyiqliq párlerge suw juqtırmayıdı, olardi mayısqaq hám iyiliwsheń qıladı. Suw basseynlerinde jasawshi quslardıń kóphshiligi suwda shaqqan júzedi hám súńgiydi, aziǵın da suwdan tabadı. Suw qusları qurǵaqlıqta áste hám iqshamsız hárerektenedi (9.24-súwret).

Quslardıń skeleti bas, omirtqa baǵanası, qanat, ayaq, iyin hám jambas belbewleri skeletiń quralǵan. Bas skeleti domalaq bas qutısı, úlken kóz kesesi, joqarı hám tómengi jaqlardan ibarat. Omirtqa baǵanasınıń moyın bólimi uzın bolıp, óz ara hárereketsheń birikken, kókirek omirtqaları bolsa óz ara hárereketsiz birikken. Bel, segizkóz hám quyrıq omirtqaları óz ara,

birigip, tutas quyriq súyegin payda etedi. Quyriq súyegi quslardıń quyriǵındaǵı burılıw párleri ushin tayanish boladi. Omırtqa baǵanasınıń kókirek bólimi qabırǵalar hám tós súyegi menen birge kókirek quwıslıǵın payda etedi. Tós súyeginiń tómengi tárepi keńeyip, qayıqqa uqsas kókirek kil súyegin payda etedi. Bul súyekke qanatların háreketke keltiretuǵın bulshıq etler birikken. Qabırǵalardıń bir ushi kókirek omırtqaları, ekinshi ushi tós súyegi menen háreket-sheń birikken. Qanatlar belbewi kókirek tirek, jawırın hám palwan súyeklerinen ibarat. Pal-wan súyeklerdiń tómengi ushi tutasıp, ayrı súyekti payda etedi. Qanat skeleti bir iyin, eki bilek (tirsek hám bilek) hám bir neshe pánje súyeklerinen quralǵan (9.25-súwret).

- 1 – tómengi jaq; 2 – ústingi jaq; 3 – miy qutısı;
- 4 – omırtqanıń moyın bólimi; 5 – iyin; 6 – bilek;
- 7 – tirsek súyegi; 8 – barmaqlar ; 9 – jawırın;
- 10 – qabırǵa; 11 – quramalı segizkóz;
- 12 – omırtqa baǵanasınıń quyriq bólimi;
- 13 – quyriq súyegi; 14 – san; 15 – baltır;
- 16 – ayaq tirsek súyegi; 17 – barmaqlar;
- 18 – tós; 19 – kókirek kil súyegi;
- 20 – kókirek- tirek; 21 – palwan súyegi.



9.25-súwret. Kepter skeleti


Sút emiziwshilerdiń háreketleniw organlarınıń túrlerine qarap hár qylı dúzilgen. Olardıń ayaqları ádette bir qansha kúshli hám uzın bolıp, denesiniń astında jaylasqan. Sonıń ushin olardıń denesi jerden kóterilip turadı. Sút emiziwshilerdiń barmaqlarınıń ushında müyiz tirnaqları yamasa tuyaqları boladi. Ayırmı túrlerinde tórt ayaq penen (iyt, qasqır, qaramal, jirafa, at); ayırmıları bolsa eki ayaq (kenguru, adam), ayırmıları qanatlar (jarǵanatlar) arqalı háreketlenedi (9.26-súwret).



9.26-súwret. Sút emiziwshiler klasınıń wákillerinde háreketleniw organları.

- 1 – it; 2 – kenguru; 3 – qarabayır atı; 4 – delfin.

Teńizlerde jasawshı eskek ayaqlılar – moynı qısqa, aldıńǵı ayaqları júziwshi eskekke aylanǵan iri haywanlar esaplanadı. Olar kóp waqtın suwda ótkeredi, tek ǵana dem alıw hám kóbeyiw ushın qurǵaqlıqqa shıǵadı (tyulen, morj, teńiz pıshığı). Kit tárizliler bolsa tolıǵı menen suwda jasawǵa ótken sút emiziwshiler, olar hesh qashan qurǵaqlıqqa shıqpaydı, suwda balalaydı. Dúzilisi suwda jasaw tásirinde jánede kóbirek ózgergen (delfin, kashalot, kasatkalar). Olar quyriǵı hám aldıńǵı qalashları járdeminde júzedi, keyingi qalashları bolmaydı.



9.27-súwret. Iyt skeleti

- 1 – bas;
- 2 – moyin omırtqaları;
- 3 – kókirek omırtqaları;
- 4 – bel omırtqaları;
- 5 – jambas;
- 6 – quyriq omırtqaları;
- 7 – san;
- 8 – kishi baltır;
- 9 – úlken baltır;
- 10 – taban; 11 – jawırın;
- 12 – iyin; 13 – bilek;
- 14 – tirsek; 15 – qabırǵalar

Sút emiziwshiler skeleti bas, omırtqa baǵanasi, kókirek quwıslıǵı, aldıńǵı hám artqı ayaqlar hámde olardıń belbew skeletlerinen ibarat (9.27-súwret). Bas miyi bir qansha kúshli rawajlanganlıǵı sebepli miy qutısı da basqa omırtqalı haywanlarǵa salıstırǵanda iri boladı. Omırtqa baǵanasi moyin, kókirek, bel, segizkóz hám quyriq bólimlerine ajiratılǵan. Sút emiziwshiler aldıńǵı ayaq belbew skeleti eki jawırın hám oǵan qosılıp ósken kókirek tirek súyegi hámde eki palwan súyeginen ibarat. Iyttiń palwan súyegi rawajlanbaǵan. Artqı ayaq belbewi, yaǵníy jambas 3 jup súyekten ibarat. Aldıńǵı ayaqtıń erkin súyekleri: iyin, bilek, tirsek hám pánje súyeklerinen ibarat. Artqı ayaqtıń erkin súyeklerine san, baltır hám pánje súyekleri kiredi.

JUWMAQ SHÍGARAMÍZ

- Omırtqalı haywanlar aktiv háreketleniwi sebepli planetamızdıń hár túrli orınlarda tarqalǵan. Quslar hawa ortalığında jasawǵa iykemleskeni ushın súyekleri jeńil, nay tárizli súyeklerdiń boşlığı hawa menen tolǵan boladı. Haywanlardıń suw ortalığında tarqaliwına iykemlesiw belgilerinen biri qalashlarınıń rawajlanganlıǵı bolıp esaplanadı.

JAŃA BILIMLERDI QOLLANAMÍZ

Biliw hám túsiniw

1. Balıqlar qalay háreketlenedı?
2. Qaysı quslarda ayaq bulsıq etleri jaqsı rawajlanǵan?
3. Teńizlerde jasawshı sút emiziwshilerge misallar keltiriń.

Qollanıw. Quslar hám jarǵanatlardıń hawa ortalığına iykemlesiw mexanizmlerin anıqlań.

Analiz. Amfibiyalar hám reptiliyalardıń skelet dúzilisindegi uqsaslıqlar haqqında prezantaciya tayarlań.

Sintez. Balıqlar menen kit tárizlilerdiń suw ortalığına iykemlesiwdegi ózine tán táreplerin aytip beriń. Olardıń dene dúzilisindegi uqsaslıqlar haqqında prezantaciya tayarlań.

Bahalaw. Kit tárizlilerdiń dúzilisi suwda jasaw tásirinde jánede kóbirek ózgergen bolsa da ne ushın keyingi qalashları bolmaydı?

Tapsırma

Sút emiziwshilerdiń háreket organlarında hár túrli ortalıq jaǵdaylarına qanday iykemlesiwler payda bolǵan?

9.6. ÁMELIY SHÍNÍGÍW.

OMÍRTQALÍ HAYWANLARDÍN TIREK - QOZGÁLIS SISTEMASÍN MODELLESTIRIW

Maqset: baqanıń skeletin modellestiriw arqalı tirek-qozgalıs sisteması organlarınıń düzilisin úyreniw.

Bizge kerek: baqanıń skeleti kórsetilgen súwretler, plastilin, reńli boyawlar yamasa reńli karton qáǵaz, sızǵısh, plasmassa pıshaq, qálem, aq qáǵaz, qayshi, 60 cm iyiliwsheń jińishke sim, jelim, 2 dana penoplast.

Qáwipsızlik qaǵıydaları:   

1. Pıshaq, qayshi, shege hám iyiliwsheń sim menen islegende abaylı bolıń.
2. Reńli boyawlardan paydalanganda ústińizge boyaw tiymesin.




Jumisti orınlaw tártibi:


1. Baqanıń bas bólimin jalpaq formada penoplastqa qálem menen sizin hám qayshi járdeminde qiyip alıń.




3. Iyin belbewi súyeklerin reńli karton qáǵazǵa sızıp alıń hám qayshi menen qiyip jaylastırıń.




5. Artqı ayaq belbewi bólimin berilgen súwretke qarap jasań hám olardı jelim yamasa jińishke iyiliwsheń simnan paydalanıp birlestiriń.



2. Baqa denesindegi barlıq súyeklerdi baylanıstırıwshı súyek omırtqa baǵanasın karton qáǵaz yamasa penoplasttan jasań.



4. Aldıńǵı ayaqlarına kiretuǵın súyekler (bir iyin, eki bilek hám bir neshe pánje) súyeklerin penoplast yamasa aq qáǵazdan qiyip jelim járdeminde domalaq etip jasań.



6. Artqı ayaq skeleti (san, baltır, taban hám pánje) bólimleriniń hár birin óz aldına jasań hám olardı jelim yamasa jińishke iyiliwsheń simnan paydalanıp birlestirip shıǵıń.



Esletpe. Barlıq tayarlaǵan skelet bólimleriniń súyeklerin súwrette kórsetilgen tártipte jelim yamasa jińishke iyiliwsheń sim járdeminde óz ara jaylastırıp shıǵıp, baqanıń hár bir bóliminen ulıwma skeleti qáliplestiriledi.

Talqılań hám juwmaq shıǵarıń.

IX BAP BOYÍNSHA TAPSÍRMALAR

1. Kesteniń birinshi qatarında berilgen sózler arasında belgili nızamlıqlar, baylanıslar bar. Usı baylanışlıq tiykarında kesteniń bos ketekshesine sáykes túsinikti jazıń.

1.	Ayǵabaǵar	tropizm
2.	Jasıl evglena	?

2. Háreket reakciyalarınıń arasındaǵı sáykeslikti aniqlań.

Nº	Procesler	Juwap	Qásiyetleri
1.	Fototaksis	A	organizmlerdiń ximiyalıq zatlar tásirinde háreketleniwi
2.	Fotonastiya	B	ósimlik organınıń jaqtılıq tárepke qarap ósiwi
3.	Fototropizm	D	organizmlerdiń qamshıları járdeminde jaqtılıq tárepke háreket etiwi
4.	Xemotaksis	E	ósimlik organlarınıń kún hám tún almasıwi menen baylanıslı háreketleri


3. Tómende berilgen organizmlege tán qásiyetlerdi aniqlań.

	1 Dem aliw sisteması – ókpeler 2 Bólip shıǵarıw sisteması – Malpigi tútksheleri 3 Denesi bas, kókirek, qarın bólimlerinen ibarat 4 Dem aliw sisteması – traxeyalar 5 Ishegi spiral tárizli dúzilgen 6 Qanı kislorod tasiwdä qatnasadı	A	
		B	

4. Berilgen hár bir durıs pikirge "Awa", nadurıs pikirge "Yaq" dep juwap beriń.

Nº	Maǵlıwmatlar	Awa /yaq
1.	Fototaksis – organizmeler qamshısı járdeminde jaqtılıq tárepke háreket etiwi.	
2.	Xemotaksis – ápiwayı organizmeler ximiyalıq zatlar tásirinde háreketleniwi.	
3.	Fototropizm – ósimliklerdiń jerdiń tartıw kúshine juwap retinde ósiwi.	
4.	Geotropizm – ósimlik organınıń jaqtılıq tárepke qarap ósiwi.	
5.	Tigmotropizm – ósimlik organınıń qattı denege tiyiwi nátiyjesinde burılıp, órmelep ósiwi.	
6.	Fotonastiya – ósimlik organlarınıń kún hám tún almasıwi menen baylanıslı háreketi.	
7.	Balıqlarda taq (arpa, quyriq, anal) hám yup (kókirek, qarın) qalashlar rawajlanǵan.	
8.	Kit tárizliler tolığı menen suwda jasawǵa ótken sút emiziwshiler, olar hesh qashan qurǵaqlıqqa shıqpaydı, suwda balalaydı.	
9.	Suwqusları qurǵaqlıqta tez háreketlenedi	
10.	Shayan tárizlilerde úsh yup, órmekshi tárizlilerde tórt yup, shibin-shirkeyerde altı yup ayaqları boladı.	

5. Aziz oqıwshilar, itibar bergen bolsańız, kesirtkeler diywallarda, jaydiń tóbelerinde arqayın órmelep háreketleniw qásiyetine iye. Bul jaǵdaydı siz qanday tú sindiresiz? Jarǵanatlar da pánjeleri menen úngirlerdiń diywalına, tereklerge jabısıp aladı yamasa olarǵa áste-aqırın órmelep shıǵadı. Bul eki jaǵdaydıń óz ara baylanıslı tárepleri nelerden ibarat? Pikirińizdi tiykarlań.



X BAP

REPRODUKCIYA, ÓSIW HÁM RAWAJLANÍW

10.1. ORGANIZMLERDIÍ KÓBEYIWI


MASHQALANÍ ANÍQLAYMÍZ. Ne ushın organizmler kóbeyedi? Kóbeyiw degenimiz ne?

JAÁA BILIMLERGE IYE BOLAMÍZ. Kóbeyiw organizmlerdií ózine uqsaslardı jarata alıw qásiyeti bolıp esaplanadı.

Ata-ana belgi hám qásiyetlerini áwladlarda júzege shıǵıwi **násıl quwiwshılıq** sebepli ámelge asadı. Jańa áwladtuń ayırım belgileri menen ata-anadan parıqlanıwı **ózgeriwsheńlik** dep ataladı.

Kóbeyiw procesinde áwladlarǵa beriletuguń násillik material kletka yadrosındağı D NK molekulasynda jaylasqan. D NK molekulası arnawlı beloklar menen birigip **xromosomalardı** payda etedi. Usı genetikaliq struktura násilliktiń materiallıq tiykarı bolıp, onda usı organizm dúzilisi hám rawajlanıwı haqqındaǵı baǵdarlama – **násılık xabar** saqlanadı (10.1-súwret).

Organizmler qalay kóbeyedi? Tábiyatta tiri organizmler jinissız hám jinisli usıllarda kóbeyedi. Jinissız kóbeyiw bóliniw, spora payda etiw hám vegetativ organlar arqalı ámelge asadı. Jinissız kóbeyiw nátiyjesinde payda bolǵan jańa áwlad belgi qásiyetleri menen ata-ana organizmge uqsas boladı. Jinisli kóbeyiw, jinisli kletka (gameta)lardıń qosılıwı, yaǵniy tuqımlanıw arqalı ámelge asadı. Tuqımlanıw nátiyjesinde zigota payda boladı. Tuqımlanǵan máyek kletka **zigota** delinedi hám onda jańa áwlad rawajlanadı (10.2-súwret).




10.2-súwret. Jinissız hám jinisli kóbeyiw


Jinissız hám jinisli kóbeyidiń áhmiyeti. Jinisli kóbeyiw nátiyjesinde payda bolǵan áwlad ata-anaǵa qaraǵanda sırtqı ortalıqtıń ózgeriwsheń sharayatına beyimleskish hámde jasawschań boladı.

Jinissız kóbeyiw, tiykarınan, qolaylı sharayatta ámelge asadı, bunda organizmlerdií tez hám kóp násıl qaldırıwı támiyinlenedi.

Xromosoma • Binar
bóliniw • Zoospora • Zigota




10.1-súwret. Kletka násıl quwiwshılıqtıń materiallıq tiykarı




Bakteriyalardıń kóbeyowi. Bakteriyalar tek ǵana jinissiz - binar yaǵníy ekige bóliniw usılı menen kóbeyedi (10.3-súwret).


Protoktistalardıń kóbeyowi. Binar bóliniw bir kletkali protoktista (amyoba, evglena, infuzoriya)larda da baqlanadi. Bul organizmlerde binar bóliniw bakteriyalardan parıqlanadı, dáslep yadronıń, keyin, kletkaniń teń ekige bóliniwi menen ámelge asadı (10.4-súwret).




10.3-súwret. Bakteriyalardıń binar bóliniwi



10.4-súwret. Protoktistalardıń binar bóliniwi



10.5-súwret. Xlamidomonadanıń jinissiz (a) hám jinisli (b) kóbeyowi



Bir kletkali suw oti xlamidomonada qolaylı jaǵdayda jinissiz (spora payda etip) kóbeyedi. Bunda ana kletkaniń kóp márte bóliniwi nátiyjesinde 2 qamshılı háreketsheń sporalar payda boladı. Olar **zoosporalar** dep ataladı. Belgili waqıt ótkennen keyin, hár bir zoospora óz aldına organizmge aylanadı.

Xlamidomonada qolaysız jaǵdayda jinisli kóbeyedi. Bunda xlamidomonada kletkasında 2 qamshılı gametalar payda boladı. Gametalar suwda óz ara jup-jup halda bir-biri menen qosılıp, **zigota** payda etedi. Zigota tinim dáwirin ótip, bólinit, 4 jas xlamidomonada rawajlanadı (10.5-súwret).

Kóp kletkali suw otlar jinissiz hám jinisli usılda kóbeyedi. Jinissiz kóbeyiw suw oti denesi – tallomniń bóleklerge bóliniwi hám zoosporalar arqalı ámelge asadı.


Jinisli kóbeyowi **gametalar** arqalı ámelge asadı.

Gametalar suwǵa shıǵıp, jup bolıp qosıladi hám zigota payda etedi. Zigota qalıń qabiq penen qaplanıp, tinim dáwirin ótip, 4 kletkaǵa bólinedi. Kletkalardıń hár birinen jańa suw oti rawajlanadı (10.6-súwret).


Zamarriqlardıń kóbeyowi. Bir kletkali ashıqtı zamariǵı jinissiz – **búrtikleniw** joli menen kóbeyedi. Búrtikleniw procesinde ana kletkada bótpe payda boladı, úlkeyedi hám jańa organizmge aylanadı.

Kóp kletkali zamariqlar miwe denesinde payda bolatuǵın sporangiylerde jetilgen sporalar arqalı kóbeyedi. Qolaylı ortalıqqa túsken sporalardan jańa zamariq gifaları rawajlanadı (10.7-10.8-súwretler).

Zamarriqlar jinisli usılda da kóbeyedi.




10.7-súwret. Ashitqı zamarriǵınıń búrtiklenip kóbeyiwi



10.8-súwret. Pilis zamarriǵınıń spora arqalı kóbeyiwi

Ósimliklerdiń kóbeyiwi. Ósimliklerdiń jinissız kóbeyiwi spora arqalı yaması vegetativ organlar arqalı ámelge asadı. Sporalar ósimliklerdiń arnawlı organları - sporangiylerde jetiledi. Ósimlikler dýnyasında vegetativ kóbeyiw keń tarqalǵan. Ósimliklerdegi kóbeyiwdiń bul usılı olardıń vegetativ organları: paqal hám tamır arqalı ámelge asadı.



Gúlli ósimliklerdiń kóbeyiwi. Gúlli ósimliklerdiń jinissız kóbeyiwi vegetativ jol menen, jinislı kóbeyiwi tuqımlanıw arqalı ámelge asadı. Ósimliklerdiń tamrı hám paqalı arqalı kóbeyiwi **vegetativ kóbeyiw** dep ataladi.


Gúlli ósimliklerdiń jinislı kóbeyiwi shańlanıw hám tuqımlanıw nátiyjesinde júz beredi. Gúl shań qaltasında jetilgen shań dánesheleriniń analıq awızshasına túsiwi **shańlanıw** delinedi.



Jasalma shańlandırıw. Eger ósimliklerdiń gúli adamlar tárepinen shańlandırılsa, *jasalma shańlandırıw* delinedi. Jasalma shańlandırıwda ósimliktiń jetilgen shańı jiynap alınıp, usı yamasa basqa ósimliktiń jetilgen gúli awızshasına sebiledi. Jasalma shańlandırıw usılınan ónimdarlıqtı asırıwda hám tiykarınan jańa sortlardı jaratiwda paydalanıladı.

Shań dáñeshesi **vegetativ hám generativ** kletkalardan quralǵan. Vegetativ kletka ósip, shań tútikshesin payda etedi. Generativ kletka bólınıp, eki spermiy payda etedi. Spermiyler shań tútikshesi arqalı túyinshedegi tuqimbúrtikke jetip baradı. Olardıń birewi máyek kletka menen qosılıp, zigota payda etedi, onnan **uriq** rawajlanadı. Ekinshi spermiy oraylıq kletka menen qosılıdı, onnan **endosperm** rawajlanadı. Atalıq hám analıq jinisý kletkalarınıń usı tárizde qosılıwi **qos tuqımlanıw** dep ataladı.

Tuqımlanǵannan soń analıq túyinshesi hám gúldiń basqa bólimlerinen miywe eti, tuqimbúrtikten tuqım payda boladı (*10.9-súwret*).



10.9-súwret. Gúlli ósimliklerdiń tuqımlanıwi.

JUWMAQ SHÍGARAMÍZ

- Organizmler jer betinde óz túrin saqlap qalıwi ushın kóbeyiwı zárúr.
- Kóbeyiw procesinde násillik maǵlıwmat gen hám xromosomalar arqalı áwladlarga ótkziledi.
 - Jinissiz kóbeyiw qısqa waqıtta tez násıl qaldırıwdı támiyinleydi.
 - Jinislı kóbeyiwde gametalar qosılıp, ata hám ana genleri aralasıwi nátiyjesinde jánede jasawshań, beyimlesiwsheń áwlad tuwıladı.

JAŃA BILIMLERDI QOLLANAMÍZ

Biliw hám túsinıw

1. Násıl quwiwshılıqtıń materiallıq tiykarın neler qurayıd?
2. Jinissiz kóbeyiwdiń áhmiyeti neden ibarat?
3. Jinislı kóbeyiw qanday biologiyalıq áhmiyetke iye?
4. Gúlli ósimliklerdiń jinislı kóbeyiwı qanday ámelge asadı?
5. Tuqımlanıw qanday júz beredi?

Tapsırma

Mektep átirapında ósetuǵın akaciya tereginıń hár jılı gúlleri kóp boladı, biraq hesh miywe bermeydi? Buni qanday túsin-diresiz?

Qollanıw. Tiri organizmler tirishiliginde jinislı kóbeyiw qanday orın tutadı?

Analiz. Shıbin-shirkeyler járdeminde hám samal arqalı shańlanatuǵın gúllerdiń óz ara uqsas hám ayırmashılıq táreplerin talqlıań.

Sintez. Akvariumıńız diywalında jasaytuǵın xlamidomonada qanday jol menen kóbeyedi? Ne ushın?

Bahalaw. Súwretti dıqqat penen baqlań. Ne dep oylaysız? Íssixanaǵa qoyılǵan bul qutılar qanday áhmiyetke iye?



10.2. JOYBAR JUMÍSÍ. ÓSIMLIKLERDIÝ VEGETATIV KOBEIWIN ÚYRENIW

Maqset: ósimliklerdiý vegetativ organlar arqalı kóbeyiwin úyreniw.

Vegetativ kobeyiw ósimliklerdiý vegetativ organları: nart hám tamır arqalı ámelge asadı.

Jabayı tábiyatta bolıp turatuǵın jer kóshkileri, suw tasqınları nátiyjesinde millionlap terek hám putalar nabıt boladı. Olardıń topıraq astında qalǵan nartlarındaǵı búrtiklerden jańa ósimlikler rawajlanadı. Kóp jıllıq shópler forması ózgergen jer astı nartları arqalı kóbeyedi. Jabayı ósimlikler áne usı tárizde vegetativ usılda kóbeyip, tábiyatta óz túrin saqlap qaladı.

Tez hám joqarı ónim alıw, sapalı sortlardı saqlap qalıw hámde kóbeytiw maqsetinde mádeniy ósimlikler vegetativ yol menen kóbeytiledi. İnsanlar awıl xójaliǵında mádeniy ósimliklerdi kóbeytiwdiń tómendegi usıllarınan paydalananıdı.

Ayırım ósimliklerdiń, misali, binafshaniń japıraǵı qosımsha tamır payda etiw qási-yetine iye.

Qaraqtat, átirgúl, tal, terek siyaqlı ósimliklerdiń jetilgen nartlarından 25 – 30 cm li qálemsheler kesip alınadı.


Olar erte báhárde ónimdar topıraqqa egi-LEDİ. Qálemshelerden qosımsha tamır ósip shıǵıp, jańa ósimlik rawajlanadı.




Alsha, malina, qáreli, shipovnik siyaqlı ósimliklerdiń tamırlarında payda bolatuǵın qosımsha búrtiklerden jańa ósimlik – tamır nartları rawajlanadı.



Kartoshka, topinambur siyaqlı ósimlikler túynekerleri járdeminde kóbeytiledi.



Gulpinaydıń buyrasabaqlarında payda bolatuǵın búrtiklerden jas ósimlik rawajla-nadi.



Lala, nargiz, baysheshek siyaqlı ósimlikler piyazbasları arqalı kóbeyedi.



Jalpız, boyan, qamış sıyaqlı ósimliklerdiň tamırpaqlarında búrtiklerinen jaňa ósimlik rawajlanadı.



Forması ózgergen jer astı nartlar (piyazbas, túynek hám tamırpaqlar) ósimliktiň vegetativ kóbeyiwine xızmet etedi.


Bunnan basqa:

* Ósimlikti qolaysız sırtqı ortalıqtan saqlaydı.

* Ózinde kóp muğdarda aziqlıq zatlar toplaydı.

Sabiw. Alma, qáreli, almurt sıyaqlı miyweli tereklerdi kóbeytiwde sabiw usilinan paydalanyladi. Tuqımnan ósirilgen ósimlik – **sabiw astına** paydalı belgilerge iye bolǵan ósimlik – **sabiw ústiniń** bir bólimi kóshirip ótkiziledi.


1. Sabiw astı bólimi T formada kesip alınıadi.
2. Nart qabıǵı ashılıp, sabiw ústinen biraz qabıǵı hám aǵashlıǵı menen kesip alıngan búrtik jaylastırıladı.
3. Joqaridan tómenge qaray lenta menen oraladı (*10.10-súwret*).



10.10-súwret. Búrtik sabiw

4. Sabiw astı hám sabiw ústi kesilip ústi-ústine jaylastırılganında kambiy kambiyge, qabıq qabıqqa tuwrı keliwi kerek.

5. Qálemsheler birikken jer lenta menen baylanadı (*10.11-súwret*).



10.11-súwret. Sına sabiw

Bizge kerek: suw salıngan stakan, qayshi, shayigul (koleus) ósimligi, nargız ósimliginiń piyazshası, topıraq salıngan gúltubek, ruchka, qálem, sızǵısh, ózgerislerdi dizimge alıw ushın keste.

Qáwipsizlik qaǵıydarları:

Jumisti orınlaw tártibi:

1. Ústine tor baylangan stakanǵa nargız ósimliginiń piyazshasın jaylastırıń.
2. Klasińızda ósip atırǵan shayigul ósimliginen qálemshe kesip, suwlı stakanǵa salıń.
3. Qálemsheniń tómengi bólimindegi eki japıraqtı alıp taslań, japıraqı alıngan tómengi bólimi suwda jaylassın.
4. Piyazbas hám qálemsheden qosımsha tamırlar rawajlanıwin baqlap bariń.
5. Qosımsha tamırlar 2 cm ge óskennen keyin, qálemsheni topıraqlı gúltubekke egiń.
6. Egilgennen keyin bir hápte dawamında jas nállerdiń rawajlanıwin baqlań.
7. Ózgerislerdi tómendegi kestege jazıp bariń.



Nº	Ósimlik atı	Tájiriybe baslangan waqt	Qosimsha tamir rawajlana baslagan waqt	Qosimsha tamir 2 cm ge jetken waqt	Qálemshe gúltubekke egilgen waqt	Jas nál óse baslagan waqt
1.	Nargiz					
2.	Shayigúl					



Talqilań hám juwmaq shıgariń.

1. Jabayı ósimlikler tirishilige vegetativ kóbeyiw qanday biologiyalıq áhmiyetke iye?
2. Mádeniy ósimliklerdi vegetativ kóbeytiwdiń qanday áhmiyeti bar?


10.3. ÓSIMLIKLERDIŃ INDIVIDUAL RAWAJLANIWÍ

MASHQALANÍ ANÍQLAYMÍZ. Ne dep oylaysız, kishkeneǵána tuqım qalayınsha úlken ósimlikke aylanıwı mümkin?



JAÁA BILIMLERGE IYE BOLAMÍZ. Individual rawajlanıw yamasa ontogenez (grekshe *onton* – “janzat”, *genezis* – “rawajlanıw” sózlerinen alıngan) quramalı process bolıp, tirishiliktiń áhmiyetli qásiyetlerinen biri bolıp esaplanadı.

Jinislı kóbeyetuǵın kóp kletkalı organizmlerde ontogenez zigotaniń payda boliwı menen baslanıp, organizmniń nabıt boliwı menen juwmaqlanadı.

Individual rawajlanıw •
Ontogenet • Embriogenet •
Postembriogenet • Ósiw •
Rawajlanıw



Tuqımlı ósimliklerdiń ontogenezi



Embriogenezde zigotadan urıq rawajlanadı. Urıq ósimliktiń embrionı esaplanadı.

Postembriogenez: 1. *Yuvenil dawiri* ósimliktiń tuqımı ónip shıǵıwı menen baslanadı.

Tinim dawirin ótkennen keyin, qolay sharayatta tuqım urıǵınan jańa ósimlik rawajlanadı. Ígal topıraqqa egilgen tuqım suwdı ózine sorıp alıp, bórte baslaydı hám tuqım qabıǵı jarıladı. Dáslep urıq tamırshası rawajlanadı. Tamır topıraqtan suwdı ózlestire baslaydı. Tuqım úlesindegi (endosperm) aziqliq zatlar tamır ózlestirgen suwda erip, urıq kletkalarınıń rawajlanıwına sarplanadı. Tamır topıraqqa kem-kemnen tereńirek kirip baradı hám urıqtıń búrtikshesinen nart rawajlanadı.

Eki tuqım úleslilerde jas ósimlik eki tuqım úles japıraqı menen jer betine shıǵadı.


Tuqım úlesi japıraqlarında aziqliq zatlar azayıp baradı hám olar juqarıp, tógilip ketedi.

Bir tuqım úleslilerde bolsa urıq rawajlanıp bariwi menen endospermde toplanǵan aziqliq zatlar tawsıladı hám ol bos qaltashaǵa uqsap topıraq arasında qalıp ketedi.

Maysa bir tuqım úles japıraqı menen jer betine shıǵıp, óz betinshe fotosintez esabınan aziqlana baslaydı (10.12 – 10.13-súwretler).



10.12-súwret. Eki tuqım úlesli ósimlikler tuqımınıń ónip shıǵıwı (postembriogenez)



10.13-súwret. Bir tuqım úlesli ósimlikler tuqımınıń ónip shıǵıwı (postembriogenez)




10.14-súwret. Aygabaǵar ósimliginiń ontogenezi


ushlıq búrtiginde, kambiyinde hám tamırdıń bóliniwshi bólimeerde meristema toqıması jaylasqan. Bul toqımanıń kletkalarına aziqliq zatlar, suw hám minerallar jetkilikli bolsa, tinimsız bólínip, kóbeyedi. Nátiyjede ósimlik ósedi hám rawajlanadı. Demek, ósimlikler ósiwiniń tiykarǵı sebebi payda etiwshi toqıma kletkalarınıń ósiwi hám tinimsız bóliniwi eken! Ósimliktiń ósiwi hám rawajlanıwı ishki hám sırtqı faktorlarǵa baylanıslı. Ishki faktorlarǵa **auksinler** dep atalatuǵın arnawlı biologiyalyq aktiv zatlar kiredi. Olar ósimliktiń payda etiwshi toqımlarında islep shıǵarlıdı, ósimliktiń ósiwi hám rawajlanıwın basqaradı. Jaqtılıq, iǵallıq, temperatura, atmosfera basımı, topıraq quramındaǵı suw hám minerallar sırtqı faktorlar esaplanadı. Qáni-gelerdiń anıqlawinsha, topıraq quramındaǵı qandayda bir mineraldıń jetispewshılıgi ósimlik ósiwi hám rawajlanıwınıń páseyiwine alıp keledi.

Narttıń ushlıq búrtigindegi baslangısh japıraqlar arasında ósiw konusı jaylasqan. Ósiw konusınıń kletkaları mudamı bólínip turadı. Nátiyjede kletkalar sanı kóbeyip baradı hám paqaldıń ushqı bólimi boyına ósedi. Qaptal nartlardıń ushqı bólimeerde de ósiw konusına iye ushlıq búrtik bolıp, olardıń bóliniwi esabına qaptal nartlar da boyına ósedi.

Paqaldıń ósiwshi bólimeerdegi kletkalarǵa aziqliq zatlar kóp jetip barsa, olar sonshelli tez bólinedi hám ósedi. Sonıń ushın da báhárde kúnler ısısı menen ósimlikler tez óse baslaydı (10.15-súwret).




10.15-súwret. Ósimliktiń ushliq hám qaptal búrtikleri



10.16-súwret. Ósimliklerge forma beriw

Eger paqaldiń ushı kesip (shırıp) taslansa, ósimlik boyına óspeydi. Bul jaǵday kóplep jas qaptal nartlardıń ósip shıǵıwına sharayat jaratdı. Narttıń bul qásiyetinen ósimliklerge forma beriwde hám olardan mol ónim alıwda paydalanıladı (10.16-súwret).

Báhár kelip, ósimliklerde shire háreketi baslanıwı menen azaqlıq zatlar barlıq organlar qatarında kambiyge de jetip baradı. Azaqlıq zatlar hám suw menen támiyinlengen kambiy kletkaları bóline baslaydı. Bólingen kletkalardıń kóp bólimi kambiyden ishki tárepke qaray ósip, aǵashlıq (ksilema) kletkalarına aylanadı. Qalǵan bólimi bolsa kambiyden sırtqa qarap ósedı hám lub (floema) kletkalarına aylanadı. Soniń ushın aǵashlıq lubqa qaraǵanda juwan boladı.



10.17-súwret. Kambiy

Terek aǵashlıgınıń qubla tárepinde jaylasqan saqynaları enli, arqa tárepindegileri bolsa ensiz boladı. Usıǵan qarap, kompas bolmasa da polyus táreplerin aniqlaw mümkin.

Ne dep oylaysız? Aǵashlıq saqynalarınıń enli yamasa ensiz bolıwı nege baylanıshı?

Báhárde kambiyge suw hám azaqlıq zatlar kóp barganı ushın onıń bólingen kletkaları iri boladı. Jaz kelip, kúnler ısısı menen kambiyge baratuǵın azaqlıq azayıp baradı, nátiyjede bólinetuǵın kletkalar maydalananadı. Gúzge barıp, kambiy kletkaları bóliniwden toqtaydı, kelesi jıl báhárde bul process jáne qaytalanadı. Solay etip, hár jılı báhárden gúzge shekem jańa aǵashlıq qabatı saqynası payda boladı hám ol aldingı jilları payda bolǵan aǵashlıqtı sırtqı tárepten orap aladı. Olar **jilliq saqynalar** dep ataladı (10.17-súwret).

Ósiw hám rawajlanıw ósimliklerdiń barlıq organları tolıq qáliplesiwin támiyinleydi. Nátiyjede jetilgen ósimlik kóbeyedi hám násıl qaldıradı.

3. Kekselik dawiri. Ósimliklerdiń ontogenezi kekselik dawiri menen juwmaqlanadi. Bunda ósimliktiń ósiwi hám rawajlanıwı aldın páseyedi, soń pútkilley toqtaydı hám nabıt boladı.

JUWMAQ SHÍGARAMÍZ

- Ósimliklerdiń individual rawajlanıw dawiri embriogenez hám postembriogenez basqıshalarınan ibarat.
- Ósimlikler ontogenetika dawamında morfologiyalıq, fiziologiyalıq hám bioximiyalıq ózgerisler nátiyjesinde ósedı, rawajlanadı, qartayadı hám nabıt boladı.

- Осимлик ushqı hám qaptal meristema toqması kletkalarınıń bóniniwi esabına ósedи.
- Осимликлердиń tirishilik cikli zigotadan baslanıp, rawajlanıwdıń barlıq basqıshların óz ishine aladı.
 - Bir jıllıq ósimliklerdiń tirishilik cikli bir ontogenezden ibarat. Kóp jıllıq ósimliklerdiń tirishilik ciklinde ontogenezlerdiń embrional, yuvenil dawirleri bir márte boladı. Jetilisiw dawiri kóp márte tákirarlanadı.

JAŃA BILIMLERDI QOLLANAMÍZ

Biliw hám túsiniw

1. Tuqımlı ósimlikler ontogenezi qanday dawirlerdi óz ishine aladı?

2. Tuqımnıń ónip shıǵıwında suw qanday áhmiyetke iye?

3. Ósimliktiń ósiwi hám rawajlanıwına qanday faktorlar tásır kórsetedı?

4. Paqal qalay enine ósedи?


Qollanıw. Ósimliklerdiń tirishilik cikline baylanıshı atamalar hám olardıń táriyiplerin juplap kórsetiń:

Nº	Atamalar	Juwap	Atamalardıń táriypi
1	Auksin	A	Jaqtılıq, iǵallıq, temperatura hámde topıraq quramındaǵı suw hám minerallar.
2	Sırtqı faktor	B	Ushlıq búrtıktıń kletkaları.
3	Ushqı meristema	D	Kambiy kletkaları.
4	Qaptal meristema	E	Ósimliklerdiń ósiwi hám rawajlanıwın baqlaytuǵın biologıyalıq aktiv zat.
5	Ósiw	F	Organızm kletkalarınıń sıpat jaǵınan jańalaniwı.
6	Rawajlanıw	H	Organızm kletkalarınıń muǵdar tárępten artıwı.

Analiz. Bir hám kóp jıllıq ósimliklerdiń tirishilik ciklinde qanday uqsaslıq hám ayırmashılıqlar bar?

Sintez. Gúlli ósimlikler ontogeneziniń túrli basqıshlarına tiyisli nızamlılıqlar jazılǵan qatarlar sanıların tiyisli ketekshelerge jazıp sáykeslikti tabıń.

1	Jetilisiw dawirinde ósimliktiń generativ organları qáliplesedi.	2	Ósimliklerdiń ontogenezi kekselik dawiri menen juwmaqlanadı.	3	Jetilisiw dawirinde jas maysa ósip rawajlanıwı nátiyjesinde vegetativ organları qáliplesedi.
4	Tuqım ishindegı urıq ósimliktiń embrioni esaplanadı.	5	Yuvenil dawiri ósimliktiń tuqımı ónip shıǵıwı menen baslanadı.	6	Jetilisken ósimlik kóbeyedi, násıl qaldıradi.



Bahalaw

Azamat aǵa hár máwsimde issixanasındaǵı limonlarınıń nartların kesip, tártipke saladı. Qáne aytıń, bul qanday áhmiyetke iye?

Tapsırma

Ekvatordaǵı tropikalıq toǵaylarda ósiwshi tereklerde jıllıq saqıyna payda bolmaydı. Ne dep oylaysız, ne ushın ol jerdegi tereklerde jıllıq saqıynalar payda bolmaydı?

10.4. ÁMELIY SHÍNÍGÍW. TUQÍMLÍ ÓSIMLIKLERDIÝ TIRISHILIK CIKLIN ÚYRENIW

Maqset: tuqımlı ósimlikler tirishilik ciklinde baqlanatuğın rawajlanıw basqıshların úyreniw. Ósimliklerdiý tirishilik cikli zigotadan baslanıp, rawajlanıwdıň barlıq basqıshların óz ishine qamtip aladı.


Bir jılıq ósimliklerdiý tirishilik cikli bir ontogenetzi, kóp jılıq ósimliklerdiý tirishilik cikli bolsa bir neshe ontogenetlerdi óz ishine aladi.

Bizge kerek: reńli qálemler, plastilin, skalpel, ósimliklerdiý tirishilik cikline tiyisli video kórinis, proektor, kompyuter.

Qáwipsızlik qağıydaları:   


Jumisti orınlaw tártibi:

1. Temaǵa baylanıslı teoriyalıq bilimlerińizden paydalanıp tómendegi proceslerge sáykes táriyplerdi juplap kórsetiń:



Q/s	Rawajlanıw dawirleri	Juwap	Qanday ózgeris júz beredi?
1	Embriogenez	A	Tuqım ónip shıgip jas ósimlikke aylanadı.
2	Postembriogenez	B	Ósimlik ósiw hám rawajlanıwdan toqtaydı, nabıt boladı.
3	Yuvenil	D	Tuqımlanıw nátiyjesinde ırıq, onnan bolsa tuqım rawajlanadı.
4	Jetilisiw	E	Yuvenil, jetilisiw hám kekselik dawirlerin óz ishine aladı.
5	Kekselik	F	Ósimliktiý generativ organları rawajlanadı, násıl qaldırıdı.


2. Bir hám eki tuqım úlesli ósimliklerdiý tirishilik ciklindegi tuqımnı ónip shıgıwin Venn diagramması tiykarında talqılań.




3. Baklajanniý tirishilik cikli kórsetilgen súwrette rawajlanıw basqıshları san menen kórsetilgen. Hár bir san astındaǵı kórinis ontogenetdiý qaysı basqıshi ekenin aniqlań:



4. Ózbekstanda tez ósetuǵın ósimliklerge tal, terek, júzim, góza siyaqlı ósimlikler kiredi. Júzim ósimligi bir máwsimde 10 metrge shekem ósiwi mümkin. 6 jílliq júzim tirishilik ciklin-degi ósiw itimallığın grafik kórinisinde kórsetiń.



5. Plastilinnen eki tuqım úlesli ósimlik tuqımınıń (uriq, tuqım úlesi) modelin jasań.



Talqılań hám juwmaq shıǵarıń.

10.5. HAYWANLARDÍN KÓBEYIWI

MASHQALANÍ ANÍQLAYMÍZ. Ayırım omırtqasız haywanlar báhárdiń jílli kúnlerinen gúzdiń suvíq kúnlerine shekem tirishilik etedi. Gúzdiń suvíq kúnlerinde olar nabit boladı. Keyingi jılı báhárde bul haywanlardı jáne ushıratamız. Olardıń payda bolıwınıń sebebi nede?

*Germafrodit • Pille •
Shala metamorfoz • Toliq
metamorfoz • Rezonator*

JAÁA BILIMLERGE IYE BOLAMÍZ. Tábiyatta omırtqasız haywanlar jinissiz hám jinislı usıllar arqalı kóbeyedi.



Jinissiz kóbeyiw omırtqasız haywanlardıń bir qansha ápiwayı wákillerinde baqlanıp, bunda jańa áwlad somatikalıq kletkalardan rawajlanadı.

Jinislı kóbeyiw jinisiy organlarda payda bolatuǵın gametalardıń qosılıwi menen boladı. Erkeklik gametalar **spermatozoidlar** dep atalıp, **tuqımlıqlarda** jetilisedi. Urǵashi jinis organı – **máyekliklerde** máyek kletkalar payda boladı. Gametalar qosılıp, zigota payda boladı. Onnan bolsa ata hám ana násillik belgilerine iye bolǵan jańa organizm rawajlanadı.

Ayırım jinislı haywanlarda erkek hám urǵashi jinis organları bólek organizmlerde jaylasqan. Buǵan misal etip, shıbın-shirkeyler, balıqlar, amfibiyalar, reptiliyalar, quslar hám sút emiziwshilerdi kórsetiw mümkin. Bir organizmniń ózinde erkek hám urǵashi jinisiy organları rawajlangan bolsa, **germafrodit** haywan dep ataladı. Jalpaq qurtlar hám saqıynalı qurtlar, qarın ayaqlı mollyuskalar buǵan misal boladı.

Dushshi suw gidrası jinissiz hám jinislı usılda kóbeyedi.

Qolaylı sharayatta gidra **jinissiz** kóbeyedi. Bunda denesiniń sırtında bir neshe búrtikler payda boladı. Búrtikler ósip, qarmalawshılar, awız tesigi payda bolıwi menen jas gidralar ana organizminen ajıralıp, erkin jasay baslaydı.




10.18-súwret. Gidranıň jinissiz (a) hám jinisli (b) kóbeyiwi

Jinisiň kóbeyiw qolaysız sharayatta ámelge asadı. Denesiniň sırtında kishi bórtpeler payda bolıp, olardıň ayırımlarında bir iri jalǵan ayaqlı *máyek kletka*, ayırımlarında kóp muğdarda háreketsheń – *spermatozoidlar* jetilisedi. Spermatozoidlar suw arqalı barıp, máyek kletkanı tuqımlandıradı hám zigota payda boladı. Zigotaniň sırtı qalıń qabıq penen oralıp, ol qısta qıslap qaladı gidra nabit boladı. Bähárde zigitadan jas gidralar rawajlanadı (10.18-súwret).

Jawın qurtı – germafrodit haywan. Kóbeyiw dáwirinde eki qurt bir-birin tuqımlandıradı. Qurt máyek qoyıw dáwirinde belbewshesinen silekeyli zat bólıp shıgaradı. Bul zattan pille payda boladı. Tuqımlanǵan máyeklerin pille ishine qoyadı. Pille qurt denesinen jılısıp topıraqqa túsedı hám onnan jas qurtlar rawajlanadı (10.19-súwret).

Órmekshiler ayırım jinisli haywan bolıp, urǵashısı erkegine qaraǵanda irilew boladı. Olar tek jinisli jol menen kóbeyedi. Erkek órmekshi alındıǵı ayaǵında jaylasqan arnawlı ósimsheler járdeminde spermatozoidların urǵashısınıň jinis sistemاسına jiberedı. Usı tárizde ishki tuqımlanıw baqlanadı. Urǵashısı tuqımlanǵannan keyin pillege birneshe máyek saladı. Qısta órmekshiler nabit boladı, máyekleri pilleniň ishinde qıslap qalıp, bähárde máyeklerden jas órmekshiler shıǵadı (10.20-súwret).


Shıbin-shirkeyler ayırım jinisli haywanlar. Olar tek jinisli jol menen kóbeyedi. Erkek shıbin-shirkeyler urǵashilarınıň sırtqı dúzilisine salıstırǵanda kishi hám jińishkelew, murtları kúshlı rawajlanǵan, iyisti jaqsı sezedi. Jinis organları qarın boşlığında jaylasqan. Urǵashilarında bir jup máyeklik, erkeklerinde bir jup tuqımlıq boladı. Shıbin-shirkeylerde ishki tuqımlanıw baqlanadı (10.21-súwret).



10.19-súwret. Jawın qurtınıň kóbeyiwi



10.20-súwret. Atanaqlı órmekshiniň kóbeyiwi



10.21-súwret. Urǵashı hám erkek shıbin-shirkeylerdiň sırtqı dúzilisindegi ayırmashılıqlar



10.22-súwret. Urğashi shibin-shirkeydiň máyek qoyiw procesi

Jasaw sharayatınan kelip shıgıp shibin-shirkeyler tuqımlanǵan máyeklerin túrli ortalıqqa qoyadı (10.22-súwret).

Ne dep oylasız, máyek endi qalay rawajlanadi?

Urğashısı qoyǵan máyekler ósip rawajlanadı hám lichinkaǵa aylanadı. Shibin-shirkeyler rawajlanıw dáwirlerine qaray tómen-degi toparlarǵa bólinedi:

1. Shala ózgeriw (shala metamorfoz) menen rawajlanıwshı shibin-shirkeyler.

2. Toliq ózgeriw (toliq metamorfoz) menen rawajlanıwshı shibin-shirkeyler.

Shala ózgeriw menen rawajlanıwshı shibin-shirkeylerde máyekten shıqqan lichinka júdá aktiv azaqlanadı hám ósip rawajla-

nadı. Lichinka bir neshe márte túlep(xitin qabığın taslap), er jetken shibin-shirkeyge aylanadı. Toliq ózgeriw menen rawajlanıwshı shibin-shirkeylerdiń máyekten shıqqan lichinkaları sırtqı hám ishki dúzilisi menen er jetken shibin-shirkeylerden parıqlanadı. Sońǵı márte túlegennen keyin lichinka quwırshaqqa aylanadı. Quwırshaq shibin-shirkeylerdiń rawajlanıwındaǵı tınim dáwiri bolıp, háreket etpeydi hám azaqlanbaydı. Bul dáwirde quramalı ózgerisler nátiyjesinde er jetken shibin-shirkeylerge tán bolǵan organlar qáliplesedi. Shala ózgeriw menen rawajlanıwshı shibin-shirkeylerde quwırshaqlıq dáwiri bolmaydı.

Shala ózgeriw menen rawajlanıwshı shibin-shirkeyler	Toliq ózgeriw menen rawajlanıwshı shibin-shirkeyler
Máyek→lichinka→ er jetken shibin-shirkey	Máyek→lichinka→quwırshaq→er jetken shibin-shirkey
Nangórekler, shegirtkeler, iynelikler, qandalalar	Qońızlar, gúbelekler, shibinlar, qumırsqalar, hárreler



10.23-súwret. Erkek baqaniń rezonatorları

Amfibiyalardıń kóbeyiwi. May hám apreldiń jıllı kúnlerinde kól baqasında kóbeyiw instinktleri baqlanadı. Erkek baqalar dawısınıń barınsha baqıra baslaydı. Buniń ushın olarda arnawlı dawıs shıgaratuǵın organ **rezonatorları** bar (10.23-súwret). Jinis organı sistemasi balıqlardıkine uqsas, urǵashılarda dene boslıǵında jaylasqan bir jup máyeklik, erkeklerinde búyrek qasında jaylasqan bir jup tuqımlıqtan ibarat. Jetilgen máyek kletkalar máyek jolında jabısqaq qabıq peñen oralıp kloakaǵa, ol jerden sırtqa shıgarılıdı.

Amfibiyalarda sırtqı tuqımlanıw baqlanadı. Tuqımlanǵan máyekleri suw ústinde top-top bolıp qalqıp júredi. Máyekleriniń ústingi tárepı qaraltım bolǵanlıǵı ushın quyash nuri tásirinde jaqsı ısiydi. Olardan bir yarım hápteden keyin lichinka – iytbalıq rawajlanadı. Iytbalıq dáslep uwıldırıqtan qalǵan azaqlıq zatlar esabınan, keyin ala ol mayda suw otları,

mikroorganizmler menen aziqlanadi. Iytbalıq ishki hám sırtqı dúzilisi boyinsha mayda shabaqqqa uqsaydi. Onıń eki qaptalında jaylasqan eki tutam sırtqı saǵaqları, eki kameralı júregi, bir qan aylanıw sheńberi hám qaptal sızığı sıyaqlı organları boladı. Rawajlanıw dawamında dáslep onıń artqı ayaqları, keyin aldinǵı ayaqları payda boladı, qan aylanıw sistemasiń organları da qayta islenedi, úsh kameralı júrek, eki qan aylanıw sheńberi payda boladı. Ókpeler payda boladı hám iytbalıq tez tez suw betine dem alıw ushın kóteriledi. Quyrıǵı áste-aqırın qısqařıp iytbalıq jas baqaǵa aylanadı (10.24-súwret).

Quslardıń kóbeyiwi.

Quslardıń kóbeyiw dáwiri máyekten shıǵatuǵın shójeler ushın aziqlıqtıń kóp bolıwına baylanıslı. Erkek quslarda bir jup tuqımlıq hám bir jup tuqım joli bolıp, ol kloakaǵa ashıladı. Urǵashılarında bir máyeklik hám máyek joli bolıp, máyek kletka, máyek jolında tuqımlanadı. Tuqımlanǵan máyek háktaslı qabıq penen oralıp, kloaka arqalı sırtqı ortalıqqa shıǵarılıdı. Quslar máyek kletkasında sarıwızdıń muǵdarı kóp, metamorfozsız rawajlanadı (10.25-súwret).

Jinisli kóbeyiw menen baylanıslı bolǵan instinktler jaqsı rawajlanǵan. Máyekten shıqqan palapanlardıń dúzilisine qarap: **shóje shıǵariwshı hám jalańash palapan shıǵariwshı** quslarga bólinedi.

Shóje shıǵariwshı quslardıń máyekten shıqqan shójeleriniń denesi pár menen qaplangan hám kózi ashıq boladı. Shójeler kóp waqıt ótpey-aq anasınıń izinen juwırıp ketedi (qırǵawıl, bódene, úyrek, ǵaz hám tawıqlar).

Jalańash palapan shıǵariwshı quslardıń palapanları kózleri jumiq, qulaq tesikleri jabıq, jalańash denesi siyrek, ólpeń párler menen qaplangan boladı. Olardı ata-ana quslar baǵadı(kepter, qarlıǵash, shımsıq, ǵargá, qumırı, láylek hám de barlıq jırtqısh quslar) (10.26 – 10.27-súwretler).




10.26-súwret. Quslardıń shójeleri




10.27-súwret. Quslardıń jalańash palapanları

JUWMAQ SHÍGARAMÍZ

- Ápiwayı dúziliske iye bolǵan omırtqasız haywanlar jinissiz hám jinisli usılda kóbeyedi.
- Erkek hám urǵashi jinis organları bir organizmde jaylasqan haywanlar *germafroditler* dep ataladi.
- Quramalı dúziliske iye bolǵan omırtqasız haywanlar tek jinisli usılda kóbeyedi.
- Shıbin-shirkeyler shala yamasa tolıq ózgeris penen rawajlanadı.
- Omırtqalı haywanlardıń jinis organları máyeklik hám tuqımlıqtan quralǵan.
- Amfibiyalarda sırtqı tuqımlanıw, quslarda ishki tuqımlanıw baqlanadı.
- Quslardıń máyegi qattı háktas qabıq penen qorǵalǵan.



10.24-súwret. Kól baqasınıń rawajlanıw cikli



10.25-súwret. Quslar máyeginiń dúzilisi



JAŃA BILIMLERDI QOLLANAMÍZ

Biliw hám túsiniw

- Dushshı suw gidrasınıń jinissiz kóbeyiwi qalay ámelge asadı?
- Jawin qurtınıń jinis sisteması qanday dúzilgen?
- Erkek hám urǵashi shıbın-shirkeyler qalay pariqlanadı?
- Shıbın-shirkeylerdiń tolıq ózgeris penen rawajlanıwı qanday dáwirlerdi óz ishine aladı?
- Amfibiyalardıń jinis sisteması qanday dúzilgen?

Qollanıw

- Lichinkaniń quwırshaqqa aylanıwı qalay júz beredi?
- Quslardıń máyegi qattı qabıq penen oralǵanı qanday áhmiyetke iye?

Analiz. Shıbın-shirkeylerdiń shala metamorfoz hám tolıq metamorfoz benen rawajlanıw procesin óz ara salıstırıń.

Sintez

- Súwrettegi shıbın-shirkey qanday ózgeris penen rawajlanadı? Usınday usılda rawajlanatuǵın shıbın-shirkeyler dizimin jazıń.
- Amfibiyaniń rawajlanıw ciklin kórsetiwshi sxema sıziń.

Bahalaw.

Hár jılı Gúlzira apanıń tawığı máyek basıp, shóje shıgaradı. Gúlzira apa 1 – 2 kúnlik máyekten 12 danasın abaylap, bir tawıq ketegine jayǵastırdı. Tawıq basıp jatqan máyeklerden 17 – 21 kún dawamında shóje ashıp shıqtı. Usı jilda qoyılǵan 12 máyekten 10 shóje shıqtı. Eki máyekten shóje rawajlanbay qaliwınıń sebebin qalay túsindiresiz?

Tapsırma

Gidra hám órmekshiniń jinislı kóbeyiwinde qanday ulıwmalıq bar? Dáliller toplań.



10.6. HAYWANLARDÍń INDIVIDUAL RAWAJLANIWÍ.


MASHQALANÍ ANÍQLAYMÍZ. Rawajlanıw - tiri organizmlerdiń áhmiyetli qásiyeti. Rawajlanıw procesinde qalayınsha qurt gúbelekke, iytbalıq baqaǵa aylanadı?

JAŃA BILIMLERGE IYE BOLAMÍZ. Ontogenet - organizmlerdiń zigotadan baslanıp, nabıt bolıwına shekemgi bolǵan **individual rawajlanıw** dáwiri esaplanadı. Bul atamanı pánge nemis tábiyat izertlewshisi Ernest Gekkel kirgizgen.

Haywanlarda ontogenet tuqımlanıw, yaǵníy zigotanıń payda bolıwı, onnan uriq (embrion) tiń rawajlanıw menen baslanadı.

*Ontogenet • Embriogenet
• Postembriogenet •
Maydalaniw • Gastrulyaciya
• Organogenet*

Haywanlarda ontogenet túrları




Haywanlar ontogeneti **embriogenet** hám **postembriogenet** basqishların óz ishine aladı. **Embriogenet** máyek kletkaniń tuqımlanıwınan baslanıp, jas organizmniń tuwılıwı yamasa máyek qabıǵın jarıp shıgwı menen juwmaqlanadı.

Embriogenet úsh tiykarǵı dáwirdi óz ishine aladı: maydalaniw, gastrulyaciya hám birlemeşti organogenet.


Maydalaniw dáwirinde zigota úzliksiz bóline baslaydı. Bóliniw nátiyjesinde kóp sanlı kletkalardan ibarat uriq rawajlanadı. Bunday bir qabat kletkalardan quralǵan uriq **blastula** dep ataladı.

Gastrulyaciya dawirinde urıq (zarodish)tiń rawajlanıwı dawam etip, ol eki qabattan ibarat boladı. Sırtqı qabatı **ektoderma**, ishki qabatı **entoderma** delinedi. Hámile rawajlanıw dawamında ishek quvíshılardan basqa hámme kóp kletkali haywanlarda **mezoderma** – orta qabat payda boladı. Embrionnıń bul qabatlari ádette *uriq japiraqları* delinedi. Uriq japiraqlarınıń rawajlanıwı *gastrulyaciya* delinedi.

Birlemshi organogenez. Gastrulyaciyanın keyin uriq kletkalarınıń beyimlesiwi baqlanadi. Beyimlesiw nátiyjesinde uriqtıń hár bir qabatınan belgili bir qásiyetlerge iye bolǵan kletkalar toplamı rawajlanadi. Bul kletkalardan bolsa sol qabat ushin tán bolǵan toqıma hám organlar rawajlanadi. Bul process *organogenez* delinedi.



10.28-súwret. Haywanlar embriogenezi



Tuwiliw yamasa máyekten shıǵıw menen **postembriogenet** basqıshı baslanadi.

Haywanlardıń postembriogenezi tómendegi dawirlerden ibarat: er jetkenshe bolǵan dawiri, er jetken dawir, kekselik dawir.

Er jetkenshe bolǵan dawir tuwiliwdan baslanıp jinisiy er jetkenshe dawam etetuǵın quramalı rawajlanıw procesi esaplanadi. Bunda máyekten shıqqan yamasa tuwilǵan jas organizm ósedi hám rawajlanadi. Bul rawajlanıw **tuwrı** (metamorfozsız) hám **natuwrı** (metamorfozlı) jollar menen ámelge asadı.

Tuwrı postembriogenet máyekten shıqqan yamasa tuwilǵan organizm er jetken organizmge uqsas boladı. Biraq er jetken organizmge qaraǵanda organlar sistemasi bir qansha ápiwayı, fizikalıq jaqtan ázzi, jinis organları jetilmegen boladı. Rawajlanıwdıń bul túri reptiliyalar, quşlar hám sút emiziwshilerde baqlanadi (10.29-súwret).




10.29-súwret. Tuwrı postembriogenet

Natuwri rawajlanıw (metamorfozlı) yaması lichinkalı rawajlanıw delinedi. Bunda payda bolǵan organizm er jetken organizmge uqsamaydı.


Sorıwshı hám lenta tárizli qurtlarda, shıbin-shirkeylerde hámde amfibiyalarda natuwri rawajlanıw baqlanadı (**10.30-súwret**).

Shıbin-shirkeylerde tolıq hám shala metamorfoz parıqlanadi. Tolıq metamorfozda máyekten – lichinka, onnan quwırshaq, quwırshaqtan – er jetken shıbin – shirkey rawajlanadı. Shala metamorfoz máyek, lichinka, jetilisken shıbin-shirkey basqıshlarınan ibarat.

Shıbin-shirkeylerdiń natuwri postembriogenezi:



10.30-súwret. Natuwri postembriogenez



Natuwri metamorfozlı rawajlanıwdıń biologiyalıq áhmiyeti sonnan ibarat, bir túrdıń lichinkaları hám er jetken individleri hár túrli sharayatta jasaǵanı ushın jasaw jeri hám azıq ushın óz ara báseki bolmaydı. Ayırım otırıqshı jasawshı haywanlardıń lichinkaları aktiv háreket etedi. Bul bolsa túrdıń jánede keńirek aymaqlarǵa tarqalıwin támiyinleydi.

Postembriogeneziń **er jetken dáwirinde** haywan organizmi ósiwi hám rawajlanıwdı dawam etedi. Jınıs organları rawajlanıp, olarda gametalar qáliplesedi. Organizm kóbeyip ózinen násıl qaldıradi.

Kekselik dáwirde haywan organizminde zatlar almasıwi áste ótedi. Jınıs sistemاسını iskerligi de tómenleydi, keyinirek ulıwma toqtayıdı. Organizm qartayadı hám nabıt boladı.

JUWMAQ SHÍGARAMÍZ

- Haywanlardıń ontogenezi embriogenez hám postembriogenez basqıshların óz ishine aladı.
- Maydalaniw, gastrulyaciya hám birlemshi organogenez embriogenez basqıshında júz beredi.
- Haywanlardıń postembriogenezi tómendegi dáwirlerden ibarat: er jetkenshe bolǵan dáwiri, er jetken dáwir, kekselik dáwiri.
- Er jetkenshe bolǵan dáwir tuwrı hám natuwri jollar menen ámelge asadı.
- Postembriogenez kekselik dáwiri menen juwmaqlanadı.

JAŃA BILIMLERDI QOLLANAMÍZ

Biliw hám túsiniw


1. Ontogenet qanday basqıshlardı óz ishine aladı?
2. Emriogeneze neler júz beredi?
3. Postembriogenez qanday dáwirlerden ibarat?
4. Natuwri rawajlanıw qalay ámelge asadı?

Qollanıw. Atamalardı túsinikleri menen sáykes türde juplap kórsetiń:

Nº	Atamalar	Ju-waplar	Túsinkler
1.	Embriogenez	A	Organizmlerdiń individual rawajlanıwi.
2.	Kekselik dawiri	B	Organizmniń tuwilıwinan ómiriniń aqırına shekemgi bolǵan dáwir.
3.	Er jetkenshe bolǵan dáwir	D	Zigotadan baslanıp, tuwilaman degenge shekem bolǵan dáwir.
4.	Postembriogenez	E	Jinis organlarınıń iskerligi toqtaydı, organizm nabıt boladı.
5.	Ontogenez	F	Bul dáwirde máyekten shıqqan yamasa tuwilǵan organizm ósedi hám rawajlanadı.

Analiz. Postembriogenezdiń er jetkenshe bolǵan dáwirde baqlanatuǵın tuwrı hám natuwrı (metamorfozlı) rawajlanıw procesleriniń óz ara uqsas hám ayırmashılıq táreplerin talqlıań.

Sintez. Baqa ontogenezindegi rawajlanıw basqıshların hám dáwirlerin aniqlań.



Bahalaw. Kolorado qońızınıń urǵashısı 2400 ge jaqın máyek qoyadı. Máyeklerden lichinkalar rawajlanadı. Hár bir lichinka bir máwsimde 2 g ága shekem, er jetken organizmler bolsa 4 gr kartoshka ósimliginiń jasıl massası menen aziqlanıp ziyan keltiredi. Hár jaz máwsiminde 1 jup qońızlardıń úsh áwladi rawajlanıw belgili bolsa, 2 jil dawamında qońız áwladi kartoshka atızına qansha ziyan keltiriwin esaplap tabıń


Tapsırma

Toliq metamorfoz benen rawajlanıwshı organizmlerdiń rawajlanıw basqıshları kórsetilgen video kórinis tayarlań.

10.7. ÁMELIY SHÍNÍGÍW. HAYWANLARDÍN TUWRÍ HÁM NATUWRÍ RAWAJLANÍWÍN SALÍSTÍRMALÍ TALQÍLAP ÚRENIW

Maqset: haywanlar ontogenezindegi rawajlanıw basqıshların anıqlap, salıstırmalı talqlaw.

Haywanlar ontogenezi embriogenez hám postembriogenez basqıshlarının ibarat.



Bizge kerek: Shıbin-shirkeylerdiń kollekciyaları, rawajlanıw basqıshları kórsetilgen suwretli tarqatpalar, videokórinis, proektor, kompyuter, sabaqlıq, reńli qaǵaz, qayshi, jelim, sarı reńli jip, shóp, qálem, ruchka, sızǵısh.

Qáwipsızlık qaǵıydaları:



Jumisti orınlaw tártibi:

1. Kollekciya hám súwretli tarqatpalardı dıqqat penen baqlań: tuwrı hám natuwrı rawajlanıwshı haywanlardı anıqlap, olardı dápterińge bólek qatarlarǵa jazıp alıń.




2. Haywanlardıń tuwrı hám natuwrı rawajlanıwına tiyisli bolǵan qásiyetlerin jazıń:

Tuwrı rawajlanıw: _____

Natuwrı rawajlanıw: _____


3. Haywanlarda tuwrı hám natuwrı rawajlanıw proceslerine tán qásiyetlerin Venn diagramması tiykarında talqilań.




4. Kolorado qońızı hám shegirtkeniń rawajlanıw basqıshların hámde olarǵa tiyisli bolǵan súwretlerdi tuwrı izbe-izlikte jaylasturiń.

Kolorado qońızı:

Shegirtke:



5. Kapusta gúbelegi lichinkasınıń modelin jasań.



Talqilań hám juwmaq shıǵarıń.

X BAP BOYÍNSHA TAPSÍRMALAR

1. Kesteniń birinshi qatarındaǵı berilgen sózler arasında baylanışlıq bar. Usı baylanışlıq tiykarında kestege tán túsiniki anıqlań.

1.	Bakteriyalar	Binar bóliniw
2.	Amyoba	?
3.	Ashitqı zamarrıǵı	?
4.	Xlamidomonada jinissiz kóbeygende	?


2. Kesteni talqilań. Kestede berilgen maǵlıwmatlar tiykarında bos keteklerdi toltırınń.

Jinis kletkaları	Qay jerde jetiledi	Waziypası
Máyek kletka	Analıq túynshesinde	?
Oraylıq kletka	?	Spermiy menen qosılıp endosperm payda etedi
Vegetativ kletka	Shań qaltada	?
Generativ kletka	?	Spermiyler payda boladı

3. "Shaqalangan terek" tapsırması

Sheptegi birinshi qutidan baslap sorawlarǵa "awa" yamasa "yaq" dep juwap berip, tiyisli kósher baǵdarı boyınscha dawam etiń.


Berilgen 8 baslangısh orınnan tuwrı baǵdar hám tuwrı juwaptı kórsetiwshi orındı tabıń.



4. Haywanlardıń individual rawajlanıwına tiyisli atamalar hám olarǵa tán qásiyetlerin juplań.

Nº	Túsinikler	Juwap	Qásiyetleri
1.	Ontogenez	A	Zigotadan baslanıp jas organizmniń tuwiliwi yamasa máyek qabiǵın jarıp shıǵıwına shekem bolǵan dáwir.
2.	Emriogenez	B	Zigotadan baslanıp nabıt boliwına shekemgi bolǵan dáwir.
3.	Postemriogenez	D	Zigota úzliksiz bólínip, kóp sanlı kletkalardan quralǵan blas-tula rawajlanadı.
4.	Maydalaniw	E	Er jetkenshe bolǵan dáwir, er jetken dáwir, kekselik dáwir-lerden ibarat.
5.	Gastrulyaciya	F	Hár bir qabattan ózine tán organlar rawajlanadı.
6.	Organogenez	H	Embrion japıraqları rawajlanadı.
7.	Toliq metamorfoz	G	Máyek, lichinka, er jetken shıbın-shirkey basqıshlarınan ibarat.
8.	Ektoderma	J	Embrionniń orta qabatı.
9.	Mezoderma	I	Embrionniń sırtqı qabatı.
10.	Shala metamorfoz	K	Máyek, lichinka, quwırshaq, er jetken shıbın-shirkey basqısh-larınan ibarat.

5. Máyekten shıqqan jas balıqlar tirishiliginıń birinshi jılı dawamında normal jaǵdayda 30 g salmaqqa iye boladı. Eki jıldan keyin balıqlardıń salmaǵı 50 ese, jáne bir jıldan keyin 3 esege artadı. Joqarıdaǵı maǵlıwmatlardan paydalanıp balıq salmaǵınıń ózgeriwin grafik kórsetip beriń.





XI BAP

TÚR, POPULYACIYA, EKOSISTEMA, BIOSFERA

11.1. TÚR, POPULYACIYA

MASHQALANÍ ANÍQLAYMÍZ. Tábiyatta iyneliklerdiń hár túrliliginini sebebi nede?

Túr • Populyaciya • Shańaraq
• Topar • Pada • Kriteriya
• Tolerantlıq



JAŃA BILIMLERGE IYE BOLAMÍZ. Túr, populyaciya. Tábiyatta bar bolǵan hár túrli ósimlik, haywanlardı sistemaǵa salıwda, yaǵníy klassifikaciyalawda túr túsinigi sistematikalıq birlik sıpatında qollanılıdı. Mısalı, ápiwayı shipovnik, qızıl lala, maylı ayǵabaǵar, qońır ayıw, sazan balıq, aq láylek.

Túr – óz ara morfologiyalıq jaǵınan uqsas bolǵan, erkin shaǵılısıp násil beretuǵın, birdey genetik materialǵa iye organizmeler jiyındısı. Mısalı, qızıl túlki. Ol jirtqıshlar otryadına tiyisli bir túr.

Populyaciya – belgili bir arealda tarqalǵan, bir túrge kiriwshi, óz ara erkin shaǵılısıp násil beretuǵın organizmeler jiyındısı (11.1 – 11.2-súwretler). Mısalı, Tyan-Shan taw dizbeginde qızıl túlkiniń 1000 wákili jasaydı. Olardı qızıl túlkiniń bir populyaciyası dep ataw mümkin. Tap usınday túlkilerdiń 500-600 danası Ózbekstan qublasındaǵı Hisar taw dizbeklerinde jasaydı. Bul endi qızıl túlkiniń ekinshi bir populyaciyası. Usı eki populyaciya óz ara bóleklenen, olardı uzaq aralıq ajiratıp turadı. Biraq, soǵan qaramay, bul eki populyaciya bir – qızıl túlki túrine tiyisli bolıp esaplanadı. Yaǵníy túr populyaciyalar jiyindisinan quralǵan. Populyaciya sheńberinde organizmeler shańaraq, topar, pada bolıp jasaydı. Biraq, olar turaqlı jaǵdayda bolmay, qolaysız sharayatta tarqalıp ketedi (11.3-súwret).



11.1-súwret. Jirafalar populyaciyası



11.2-súwret. Sayǵaqlar populyaciyası

Tábiyatta túrler júdá kóp. Olardı bir-birinen pariqlawda túr kriteriyalarınan paydalanamız. Túr ushın tán bolǵan belgi qásiyetlerdiń jiyındısı **túr kriteriyalari** dep ataladi.

1. Morfologiyalıq kriteriya – bir túrge kiretuǵın organizmlerdiń sırtqı hám ishki dúzilisindegi belgi hám qásiyetler jiyındısı.

2. Fiziologiyalıq kriteriya – tirishilik procesler: aziqlanıw, dem alıw, bólip shıǵarıw, ósiw, kóbeyiw, rawajlanıwındaǵı uqsaslıqlar jiyındısı.


3. Ekologiyalıq kriteriya – sırtqı ortalıq sharayatına beyimlesiwler jiyındısı.

Organizmler ózi jasaytuǵın ortalıqtıń abiotik hám biotik faktorlar tásirine beyimlesedi. ortalıqtıń jansız quram bólimi – temperatura, hawa, suw, topiraq, quyash nuri, ximiyalıq zatlar abiotik faktorlarga; bakteriyalar, zamarrıqlar, ósimlikler, haywanlar biotik faktorlarga misal boladı.

Tiri organizmler ortalıq faktorlarınıń belgili normada ózgerisleri sheńberinde normal tirishilik etedi. Faktorlardıń tómengi shegarası minimum dárejeni, joqarı shegarası maksimum dárejeni belgileydi. ortalıq faktorınıń jetispewi yamasa artıp ketiwi tiri organizmlerde keri tásir kórsetedi. Ekologiyalıq faktorlardıń eń qolaylı shegarası optimum zona esaplanaǵdı. Optimum zonadan shetke shıǵıw qolaysız tirishilik zonasın belgileydi. Ekologiyalıq faktorlardıń tiri organizmlerdiń jasawı mümkin bolǵan shıdamlılıq shegarası **tolerantlıq zonası** dep te júritiledi (11.4-súwret).



11.3-súwret. Tirishiliktiń dúzilis dárejeleri



11.4-súwret. Tolerantlıq

Organizmler arasındaǵı óz ara qatnaslardıń barlıq kórinisleri ortalıqtıń biotik faktorların qurayıdı. Populyaciyalardaǵı óz ara tásir nátiyjesinde individler sanı ózgerissiz qalatuǵın qatnaslar **neýtral qatnaslar** dep ataladi (11.5-súwret).

Eger óz ara tásir nátiyjesinde bir populyaciyalardaǵı individler sanı artsa, biraq ekinshi populyaciyalardaǵı individler sanı kemeymese, bunday qatnaslar **unamlı** yamasa **simbioz qatnaslar** dep ataladi (11.6-súwret). Eger óz ara qatnaslar sebepli bir populyaciyalardaǵı individler sanı qanday ózgeris bolıwına qaramastan, ekinshi populyaciyalardaǵı individler sanı kemeyse, bunday qatnaslar **unamsız** yamasa **antibioz qatnaslar** dep ataladi (11.7-súwret).



11.5-súwret. Neytral qatnas



11.6-súwret. Simbioz qatnas

Insanlardıń jasaw ortalığına tásiri unamlı hám unamsız boladı. Insanniń tábiyatqa unamsız tásiri aqibetinde topıraq, suw, hawaniń ekologiyalıq jaǵdayı buziladi, tábiyyiy baylıqlardıń qorı ısisırap qlınadı, qorshaǵan ortalıq pataslanadı, túrlər joǵalıp ketedi.



11.7-súwret. Antibioz qatnas

JAŃA BILIMLERDI QOLLANAMÍZ

Biliw hám túsiniw

1. "Túr" atamasın sistematikalıq birlik sıpatında qanday túsinesiz?
2. Túr kriteriyası degenimiz ne?
3. Abiotik faktorlarǵa misallar keltiriń?
4. Biotik faktorlar organizmge qanday tásir etedi?

Qollaniw. "Tolerantlıq" temasında mental kartasın dúziń.

Analiz. Ortalık – tiri organizmlerdi orap turiwshı hám tuwrıdan-tuwrı yamasa tuwrı emes tásir etiwshi faktorlar jiyindisi. Organizmler hám sırtqı ortalıq arasındaǵı qatnastardı talqılań.

Sintez. Tómendegi organizmler arasında qanday qatnas túrleri bar?



Bahalaw. Ózbekstanda 10 nan artıq toǵay xojalığı, 9 qoriqxana, 2 milliy baǵ, bir qansha buyırtpaxanalar hám tábiyat estelikleri bar. Olarda azayıp baratırǵan ósimlikler hám haywanlar qorıqlanadı, úyreniledi hámde kóbeytiriledi. Qosimsha dereklerden paydalanıp qoriqxanalar haqqında maǵlıwmat toplań hám olar iskerligin bahalań.

Tapsırma

Tábiyatta kóphsilik haywanlardıń erkek hám urǵashları sırtqı kórinişi menen bir-birinen pariqlanıwı – *jinisiy dimorfizm* baqlanadı. Olardıń bir túrge tiyisliligin qaysı kriteriyalar tiykarında aniqlaw mümkin?

11.2. ÁMELIY SHÍNÍGÍW

TIRI ORGANIZMLERDIÝ SÍRTQÍ ORTALÍQQA BEYIMLESIWIN ÚYRENIW

Maqset: ósimlik hám haywanlardıň sırtqı ortalıqqa morfologiyalıq beyimlesiwin úyreniw.

Bir túrge kiretuǵın organizmler belgi qásiyetleri menen bir-birine uqsas boladı. Hár qıylı túrler bolsa kóp belgileri menen bir-birinen pariq qıladı. Túr ushın tán bolǵan belgi qásiyetler jiyındısı *túr kriteriyası* dep ataladı. Bir túrge kiriwshi individlerdiň sırtqı hám ishki dúzilisiňiň uqsaslıǵı morfologiyalıq kriteriya bolıp tabıladi. Biraq tábiyatta ayırm jinisli haywanlarda erkek hám urǵashiları, termit hám pal hárrelerde ana, erkek hám jumısshiları bir túrge kirse de, olar bir-birinen morfologiyalıq kriteriya boyınsha pariq qıladi.

Bizge kerek: organizmlerdiň beyimlesiwi, jinisiy dimorfizm hám polimorfizm kór-setilgen súwretleri.

Jumistiń barısı:

1. Öz aymağıńızdagı ósimlik yamasa haywanlardı dıqqat penen baqlań.
2. Ósimlik hám haywanlarda sırtqı ortalıqqa beyimlesiw belgilerin aytıń hám bunıń sebeplerin talqilań.
3. Olar arasındaǵı bir túrge kiretuǵınların ajıratıp aliń.
4. Bir túrge kiretuǵın ósimliklerdegi uqsas belgilerin úyreniń.
5. Ósimliklerdegi beyimlesiwlerdi talqilań.



Jantaqtıń tikeni



Zirktiń tikeni




Kaktustıń tikeni

6. Haywanlardaǵı beyimlesiwlerdi talqilań.



Láylek



Tasbaqa



Kól baqası

7. Haywanlar arasınan bir túrge kiretuǵın erkek hám urǵashı organizmde belgilerdiň pariq qılıwı – jinisli dimorfizmge ayırıqsha itibar qaratiń.



Qoraz hám mákiyenler



Qońızlar



Arıslanlar

8. Haywanlar arasında bir túrge kiretuǵın organizmde belgilerdiń parıq qılıwi – polimorfizmge itibar qaratıń. Polimorfizmdi súwretten talqlań.



Talqlań hám juwmaq shıǵarıń.

11.3. EKOSISTEMALAR. BIOSFERA

MASHQALANÍ ANÍQLAYMÍZ. Avtomobil insan jaratqan sistema esaplanadı. Onıń quram bölimleri haqqında pikir júritiń.

JAÁA BILIMLERGE IYE BOLAMÍZ. Ekosistema – óz ara qatnasta bolǵan hár qıylı túrge tiyisli bolǵan organizmler hám olar jasaytuǵın ortalıq faktorlarınıń jiyındısı. Mısalı, háwız, kól, toǵay, shirip atırǵan aǵash hám túbektegi gúl. Ekosistemalar ólshemi hám quramı jaǵınan hár qıylı (11.8-súwret). Hár qanday ekosistema janlı hám jansız bólimnen quralǵan.

- *Biotopt* • *Klimatop*
- *Biosfera* • *Ozon*
- *Troposfera* • *Litosfera*



11.8-súwret. Ekosistemalar

Ekosistema tábiyyiy (tógay, shól, dárya) hám jasalma (bağlar, dem alıw orınları) boladı. Jasalma ekosistemalardı adamlar jaratadı (11.9 – 11.10-súwretler).



11.9-súwret. Tábiyyiy ekosistema



11.10-súwret. Jasalma ekosistema

Ekosistemalar ortalıq sharayatlari (biotop) hám tiri organizmler (biocenoz)den quralǵan.

Biotop tiri organizmler jámáátiniń jasaw ornı hám ortalıq faktorlarınıń jiyindisi esaplanadı.

Ekosistemanıń jansız quram bólimleri - ekopti, jaqtılıq, temperatura, iǵallıq, hawa - klimatopti hám tiri organizmler iskerligi nátiyjesinde payda bolǵan – edafopti quraydı.

Biocenoz tiri organizmler jiyindisi esaplanadı. Biocenozdaǵı jasıl ósimlikler (fitocenoz), haywanlar (zoocenoz), zamarrıqlar (mikocenoz) hám mikroorganizmler (mikrobiocenoz) di qurap, olar arasındaǵı azaq arqalı baylanıslar esabına zatlar hám energiyaniń sırtqı ortalıqtan tiri organizmler quramına ótiwi, olardan bolsa jáne anorganikalıq tábiyatqa qaytiwi júz beredi. Biocenoz quramındaǵı tiri organizmler hám olar menen sırtqı ortalıq faktorları arasında unamlı yamasa unamsız qatnas boladı. Bunday qatnaslar organizmler arasında trofik (azaq) baylanıslardı payda etedi, zatlar hám energiyaniń dáwirlik aylanısın támiyinleydi.

Biocenoz quramındaǵı anorganikalıq zatlardan organikalıq birikpelerdi payda etiwshi, yaǵníy avtotrof organizmler **producentler** delinedi. Olarǵa jasıl ósimlikler, fotosintezlewshi hám xemosintezlewshi bakteriyalar kiredi.

Tayar organikalıq birikpeler menen azaqlanatuǵın geterotrof organizmler paydalaniwshı - **konsumentler** delinedi. Konsumentlerge barlıq haywanlar hám parazit ósimlikler kiredi. Organikalıq birikpelerdi anorganikalıq zatlarga shekem tarqatatuǵın organizmler **reducentler** delinedi hám olar geterotrof usılda azaqlanadı. Olarǵa saprofit bakteriyalar hám zamarrıqlar kiredi. (11.11-súwret). Reducentler qaldıq organikalıq birikpeler menen azaqlanıp, olardı mineral zatlarga tarqatadı. Payda bolǵan mineral zatlar topıraqta toplanıp, producentler tárepinen ózlestiriledi. Ekosistemanıń janlı hám jansız komponentleri arasında producentler, konsumentler hám reducentler qatnasında zatlardıń biotik aylanısı júz berip turadı. Barlıq ekosistemalar birgelikte **biosferanı** qurayıdı.




11.11-súwret. Biocenozdıń quram bólimleri

Ekosistemada zatlardıń aylanısı tolıq ámelge asıwı ushın producentler, konsumentler hám reducentler bolıwı hám olar arasında trofikalıq (azıq) shinjır payda bolǵan halda trofikalıq baylanıslar kórinisindegi turaqlı qatnaslar ámelge asıwı kerek.

Azıq shinjırı bir azıq deregenen ekinshi buwingá zatlar hám energiya ótetüǵın organizmlerdiń sistemalı izbe-izligi bolıp, bir neshe buwinnan ibarat. Shinjirdıń *birinshi buwını*, tiykarınan, jasıl ósimliklerden ibarat, onnan keyingi buwınlardı ot-shóp jewshi haywanlar (omırtqasızlar, omırtqalı haywanlar, parazit ósimlikler) soń jırtqıshlar hám parazitler qurayıdı (11.12-súwret).

Azıq shinjırında túrlerdiń jaylasqan ornına qarap, ekosistemalardıń **trofikalıq dárejeleri** parıqlanadı. Azıq shinjırındaǵı hár bir organizm belgili bir trofikalıq dárejege tiyсли boladı. Organizmniń azıq shinjırındaǵı ornı trofikalıq dárejeni belgileydi. Trofikalıq dárejeler sanı azıq shinjırı buwınları sanına teń boladı. Avtotrof organizmler producentler *birinshi trofikalıq dárejeni*, ósimlik jewshi organizmler *ekinshi trofikalıq dárejeni*, gósh jewshiler *úshinshi trofikalıq dárejeni*, gósh jewshilerdi jeytuǵın haywanlar *tórtinshi trofikalıq dárejeni* payda etedi.




11.12-súwret. Azıq shinjırı

Organizmler bir qıylı azıq penen azıqlanbaydı, olar hár qıylı azıq dereklerinen paydalananadı. Mısalı, ósimlik penen shegirtke, tıshqan, qoyan azıqlanadı. Tıshqan bolsa, óz gezeginde úki hám túlkige azıq boladı. Organizmler túrli azıqlıq dereklerinen paydalaniw esabınan shinjırlar bir-biri menen aralasıp, bir neshe azıq shinjırlarınan ibarat bolǵan **azıq torı** payda etedi (11.13-súwret). Azıq torındaǵı baylanıslar arqalı zat hám energiya almasıwı ámelge asadi.

Hár bir ekosistemadaǵı zatlar hám energiyaniń aylanısları birlesip biosfera dárejesindegi zatlar hám energiyaniń aylanısın támiyinleydi.

Biosfera Jerdiń tiri organizmler tarqalǵan qabıǵı bolıp, quramı, zat hám energiya almasıwı ondaǵı tiri organizmlerdiń iskerligi menen baylanıslı. Biosfera quramına litosferaniń joqarı, atmosferaniń tómen-gi hám gidrosferaniń barlıq bólimi kireti. (11.14-súwret). Biosfera da eń úlken ekosistema esaplanadı.

Atmosfera Jerdi orap turǵan gaz tárizli qabıq bolıp, onıń quramı azot, kislorod hám



11.13-súwret. Azıq torı



11.14-súwret. Biosfera

basqa gazlerdiń aralaspasınan ibarat. Biosferaniń joqarı shegarası atmosferaniń ozon qatlamında jaylasqan. Ozon qatlamınan joqarida tirishilik bolmaydı, sebebi ultrafiolet nurları radiaciyası oğan tosqınlıq etedi.

Tirishilik atmosferaniń tómengi qatlamı – troposferada tarqalǵan. Troposferada hawa temperaturası báleñtlikke kóterilgen sayın páseyip baradı. Troposferadan joqarida stratosfera qatlamı jaylasqan. Stratosferada hawaniń tiǵızlıǵı hám basımı júdá tómen. Stratosferada ozon qatlamı jaylasqan bolıp, ol Jerdi ultrafiolet nurlarınan qorǵaydı. Stratosferadan keyin mezosfera, termosfera hám ekzosfera jaylasqan. Atmosferaniń bul qatlamlarında gazler koncentraciyası tómen hám temperaturası turaqsız boladı.

Gidrosfera Jerdiń suwlı qabıǵı bolıp, okeanlar, teńizler, kóller, dáryalar, muzlıqlar hám jer astı suwların óz ishine aladı. Gidrosferaniń barlıq qatlamlarında tirishilik bar. Gidrosfera biosferada klimat sharayatınıń turaqlılıǵın hám suwdıń dawirlık aylanısın támiyinleydi.

Litosfera – Jerdiń qattı qabıǵı. Tiri organizmlerdiń kóphshılıgi litosferaniń joqarı qatlamında jasaydı. Tereńlik artqan sayın organizmler azayıp baradı. Litosferada jaqtılıqtıń az boliwi, joqarı dárejedegi temperatura hám tiǵızlıqtıń úlkenligi tiri organizmlerdiń tirishiligin sheklewshi faktor esaplanadı. Litosferaniń joqarı qatlamında topıraq payda boladı. Litosferadaǵı tiri organizmlerdiń kóphshılıgi topıraqta jasaydı.

JUWMAQ SHÍGARAMÍZ

- Birgelikte jasaytuǵın organizmler hám olar jasaytuǵın ortalıq faktorlarınıń jiyindisi ekosistema esaplanadı.
- Ekosistemalar tábiyyiy hám jasalma boladı.
- Ekosistema janlı hám jansız bólimlerden quralǵan.
- Ekosistemanıń funkcional toparları producentler, konsumentler, reducentler esaplanadı.
- Barlıq ekosistemalar birgelikte biosferani qurayıdı.

JAŃA BILIMLERDI QOLLANAMÍZ

Biliw hám túsiniw

1. Ekosistema ne?
2. Ekosistemada organizmler qatnasi qanday kórinedi?
3. Tábiyatta azıq torınıń áhmiyeti ne?
4. Tábiyatta tiri organizmlerdiń bir-birine tásirin qanday dálilleysiz?

Qollaniw. “Ekosistemalardaǵı zatlar hám energiyaniń dawirlilik aylanısı”n sxemada kórsetiń.

Analiz. Berilgen organizmlerdi funkcional toparlarǵa ajiratıń hám kestege jaziń. Alsha, shımsıq, sebarga, shegirtke, qalpaqshali zamarriq, shiritiwshi bakteriya, jirafa, mákke, bürkit, qurbaqa.

Tapsırma

Biosferadaǵı global ekologiyalıq mashqala hám onıń sheshimi boyinsha usınıslar islep shıǵıń.

producent	konsument	reducent


Sintez. Birinshi tártip konsumentlerdiń ekinshi hám úshinshi tártip konsumentlerden pariqlı täreplerin aniqlań.

Bahalaw. “Tábiyattaǵı ayırm türler ziyanlı, ayırm türler paydalı” degen pikir durıspa? Siz bul pikirge qalay qaraysız?

11.4. ÁMELIY SHÍNÍGÍW AZÍQ SHÍNJÍRÍ HÁM AZÍQ TORÍN DÚZIW

Maqset: tábiyatta organizmler arasındağı biotik qatnaslar hám trofikalıq baylanıslardı úyreniw.

Azıqlıq shınjırındağı hár bir organizm belgili bir trofikalıq dárejege tiyisli boladı. Organizmniń azıqlıq shınjırındağı ornı *trofikalıq dáreje* delinedi. Trofikalıq dárejeler sanı azıqlıq shınjırı buwinları sanına teń boladı. Avtotrot organizmler birinshi trofikalıq dárejeni qurayıdı. Ekinshi trofikalıq dárejege ot-shóp jewshi organizmler kiredi. Gósh jewshiler úshinshi trofikalıq dárejege tiyisli boladı.




Bizge kerek: producent, konsument, reducentler hám azıq torı kórsetilgen organizmlerdeń súwretleri.


1-tapsırma. Tómendegi azıq torı tiykarında azıq shınjırın dúziń hám trofikalıq dárejelerin belgileń.

Jumistiń barısı:


- Óz aymaǵıńdaǵı ósimlik yamasa haywanlar dizimin jazıp shıǵıń.
- Dizimde ósimlik hám haywanlardı, atap aytqanda sút emiziwshiler, shıbin-shirkeyler, quşlar, jer bawırlawshılar, baliqlar, zamarıqlar boliwı kerek.
- Qaramal, at, iytlar, pişıqlar, tawıqlar hám basqa úy haywanların dizimge qospań.
- Dizim tiykarında azıq torın dúziń.
- Azıq torı tiykarnda azıq shınjırın dúziń.



2-tapsırma. Tómende berilgen organizmlerden azaqlıq shınjırın dúziń.



3-tapsırma. Tómendegi sxemaǵa sáykes shınjır dúziń.



Talqılań hám juwmaq shıǵarıń.

XI BAP BOYÍNSHA TAPSÍRMALAR


1-tapsırma. Jazdını júdá qurǵaq keliwi tereklerdiń hálısız, qısqa suvíqlarǵa shídamsız boliwina sebep boladı. Usı jaǵdaylar arasındaǵı baylanıslardı túsındırıń.



2-tapsırma. Íssixanalar adamlar tárepinen jaratılğan ekosistema esaplanadı. Íssixanalarda ósimliklerdiń ónimdarlıǵın asırıw maqsetinde qosimsha jaqtılandırıwdan tısqarı hawa turaqlı türde karbonat angidrid penen toyındırılıdı. Bul ilajlardıń zárúrligin tiykarlań?



3-tapsırma. Biosfera qabıqları arasındaǵı zatlardıń dáwirlilik aylanısın túsındırıń.



4-tapsırma. Toǵaydaǵı eski quwraǵan terekler kesip taslanadı. Kóp ótpey shibin-shirkeyler saw tereklerdi jep baslaydı. Toǵaya júz bergen ózgerislerdiń sebebin túsındırıń.

5-tapsırma. Akvarium hám uyalı baylanıs quralın sistema sıpatında salistırıń.

Akvarium



Uyalı baylanıs quralı



ATAMALAR SÓZLIGI

Araxnologiya (grekshe *arachne* – “órmekshi”, *logos* – “táliymat”) – biologiyaniń órmekshi tárizliler klasın úyreniwshi bólimi.

Auksinler (latınsha *aixo* – “ósiremen”) – ósimliktiń payda etiwshi toqımlarında islep shıǵarılatuǵın, onıń ósiwi ushin zárúr fiziologiyalıq aktiv zatlар.

Avtotrof organizmeler (grekshe *autos* – “ózi”, *trophe* – “azıq”, “azıqlanıw”) – fotosintez, fotoreduksiya hám xemosintez procesleri sebepli anorganikalıq zatlardan óz iskerligi ushin zárúr organikalıq zatlardı payda etiwshi organizmeler.

Binar nomenklatura (latínsha *binarius* – “qos”) – ósimlik yamasa haywanlardıń qos at – tuwıs (haywanlarda áwlad) hám túr atı menen atalıwı. Latın tilinde ósimlik hám haywanlardı qos at (binar nomenklaturası) penen ataw qabil etilgen.

Biologiya (grekshe *bios* – “tirishilik”, *logos* “táliymat”) – tiri organizmelerdiń dúzilisi, tirishilik iskerligi, hár túrliliği, tariyxıy hám individual rawajlanıw nızamlıqlarım, sonday – aq insanniń tiri tábiyatqa tásırın úyrenedi.

Biosfera (grekshe *bios* “tirishilik”, *sfera* – “shar”) – jerdiń tiri organizmeler tarqalǵan qabıǵı. Biosferaniń joqarǵı shegarası ozon qatlama menen belgilenedi.

Biotexnologiya (grekshe *bios* – “tirishilik”, *techne* – “sheberlik”, *logos* “táliymat”) – awıl xojalığı, óndiris hám medicinaniń túrli tarawlarında tiri organizm hám biologiyalıq proceslerden paydalangan óndiris usılları kompleksi.

Biotop (grekshe *bios* – “tirishilik”, *topos* – “orın”) – jer beti (qurǵaqlıq yamasa suw basseyni) niń ortalıq sharayatlari bir qıylı hám belgili bir biocenoziyelegen bólimi: túrlerdiń mákani.

Blastula (grekshe *blastos* – “uriq”, “maysa”) kóp kletkali haywanlar embrional rawajlanıwı ontogenet dawirinde payda bolatugın uriǵı.

Dendrit (grekshe *dendron* – “terek”) nerv kletkaları (neyron) niń tarmaqlangan seziwshi ósimsheleri; basqa neyronlar, receptor, kletkalar yamasa tikkeley sırtqı qozdırıwshılardan

signallar qabil etedi, nerv impulslerin kletka denesine ótkizedi.

Diffuziya (latínsha *diffusio* – “sińiw”, “tarqalıw”) – molekula hám ionlardıń koncentraciyası joqarı orınnan koncentraciyası tómen orıngá ótiwi. Misali, membrana arqalı kislorodtin kletkaǵa kiriwi.

Ekosistema (grekshe *oikos* – “úy”, “jasaw orı”) óz ara qatnislarda bolǵan hár qıylı túrgi tiyisli organizmeler hám olar jasaytuǵın ortalıq faktorlarınıń jiyindisi. Misali, hawız, kól, toǵay, shirip atırǵan aǵash hám túbektegi gúl.

Embriogenez (grekshe *embryon* – “embrion”) – mayek kletkanıń tuqımlanıwinan baslanıp, jas organizmniń tuwılıwı yamasa tuqım qabıǵın jarıp shıǵıwı menen juwmaqlanatuǵın process.

Entomologiya (grekshe *entomon* – “shıbin – shirkey”, *logos* “táliymat”) shıbin – shirkeylerdi úyreniwshi pán.

Eukariotlar (grekshe *eu* – “haqıqı”, “jaqsı”, *kario* “yadro”) haqıqı yadroǵa iye organizmeler (zamarrıqlar, lishaynik, ósimlikler, haywanlar).

Fagocitoz (grekshe *fageo* – “jew”, “sińiriw”,) – belok, polisaxaridler, tiykarınan qattı bólekshe-lerdiń kletkaǵa kiriw procesi.

Fiziologyalıq kriteriya – tirishilik procesler: azıqlanıw, dem alıw, bólip shıǵarıw, ósiw, kóbeyiw, rawajlanıwdaǵı uqsaslıqlar jiyindisi.

Fotonastiya – ósimlik organlarınıń kún hám tún almasıwı menen baylanıshı háreketi. Misali, geybir ósimliklerdiń gúlleri tań atqanda ashıladı, kún batqanda bolsa jabiladı (sarıǵul hám lala), basqa bir ósimliklerdiń gúlleri bolsa kerisinshe, kún batqanda ashıladı, tańda jabiladı (namazshamgúl).

Fototaksis – jasıl evglena, xlamidomonada sıyaqlı organizmelerdiń qamshıları járdeminde jaqtılıq tárepke háreket etiwi.

Fototroflar – biosintez. reakciyalari ushin energiya deregi sıpatında jaqtılıq energiyasının paydalaniwshi organizmeler.

Fototropizm – (*otos* – “jaqtılıq”, *tropos* – “burılıw”) – ósimlik organınıń jaqtılıq tárepke qarap ósiwi.

Geotropizm – ósimliklerdiń jerdiń tartıw kúshine juwap retinde ósiwi.

Germafrodit – bir organizmniń ózinde hám erkeklik, hám urǵashılıq reproduktiv organlarınıń rawajlaniwı.

Gerpetologiya – amfibiya (jer-suw haywanları) hám reptiliyalar (jer bawırlawshılar)dı birgelikte úyreniwshi pán.

Geterotroflar – tayar organikalıq zatlar menen aziqlanıwshı organizmler.

Gistologiya (grekshe *histos* “toqıma”, *logos* “táliymat”) – adam hám haywanlardıń toqıma- ların úyreniwshi pán.

Guttaciya – túnde japiroq awızshaları jabıq bolǵanlıǵı sebepli ósimlik ishindegi artıqsha suw japiroqtıń shetine puwlanbastan tamshı kóri-nisinde ajıralıp shıǵıwı.

Hámme zatlardı jewshi haywanlar – ósimlik, haywan, zamarıq hám olardıń qaldıqları menen aziqlanatuǵın haywanlar.

Tirishilik forması – ósimliklerdiń sırtqı or-talıqqa beyimlesken sırtqı kórinisi. Ósimlikler tirishilik formasına qaray terek, puta, yarım puta, shóp ósimliklerge bölinedi.

Individual rawajlaniw yaǵníy ontogenez – organizmelerdiń zigotadan baslanıp, nabıt bolǵanǵa shekemgi dáwiri.

Instinkt – haywanlarda quramalı háreket hám minez – qulqı menen baylanıshı tuwma refleksler.

Násil quwiwshılıq – ata – anadaǵı belgi hám qásiyetlerdiń násilden – násilge ótiwi.

Ixiologiya – balıqlardı úyreniwshi pán.

Kollenxima – tiri, sozińqi, qaliń qabıqlı, xloroplastqa iye kletkalar, japiroq baldaǵında, jas nartlarda tayanış wazıypasın atqariwshı mexanikalıq toqıma kletkaları.

Konsument (latınsha *consume* – “paydalana-man”) – producentler payda etken organikalıq zatlardı paydalaniwshı organizmler.

Metanefridiy – omırtqasız haywanlar, tiy-karınan saqıynalı qurtlardiń bólip shıǵarıw organı bolıp hár bir dene buwinında bir juptan ilmekke uqsas buralǵan jińishke uzın tútik-sheler. Tútiksheniń bir ushi dene boslıǵına, ekinshi ushi bolsa teri arqalı sırtqa ashıladı.

Miywedene – zamarıqtıń vegetativ denesinen ósip shıqqan spora payda etiwshi bólimi.

Mikrobiologiya (grekshe *micros* – “kishi”, *bios* “tirishilik”, *logos* “táliymat”) – mikroorganizmler hám olardıń basqa tiri organizmelerde tá-sırı haqqındaǵı pán.

Mikroorganizmeler yaması mikroblar (grekshe *micros* – “kishi”) – mikroskop járde-minde kóriw múmkın bolǵan hám ádette bir kletkalı tiri organizmler.

Model (latınsha *modulus* – “ólshev”, “norma”) – biologıyalıq obyekt yaması obyektlər sistemasınıń obrazı yaması úlgisi.

Morfologıyalıq kriteriya – bir túrge kiriwshı organizmelerdiń sırtqı hám ishki dúzilisindegi belgi hám qásiyetler jiyindisi.

Nastiya – ósimlik organlarınıń tásır etiwshı faktorǵa juwap retinde baǵdarǵa iye bolmaǵan háreketi.

Nefron – búyrektiń mikroskopiyalyq dúzilisi hám funkcional birligi.

Neyrogliya – nerv toqıması quramına kiriwshı nerv kletkaları átirapında jaylasqan, neyronlardı aziqlandırıw, tayanış wazıypasın atqariwshı nerv kletkaları.

Neyron – nerv sisteminiń dúzilisi hám funkcional birligi, nerv kletkası túri.

Ontogenez – (grekshe *onton* – “janzat”, *genēsis* – “rawajlaniw”), organizmniń individual rawajlaniwı.

Organ – organizmniń ózine tán dúzilisine iye belgili bir wazıypańı atqaratuǵın quram bölegi. Organ belgili bir funkciyanı atqariwǵa beyimlesken hár qıylı kletkalar hám toqımlar toplamınan ibarat.

Osmos – eritiwshiniń membrana arqalı erigen zat koncentraciyası tómen ortalıqtan, erigen zat koncentraciyası joqarı bolǵan tárepke ótiwi.

Aziq shınjırı – bir-biri menen aziq arqalı baylanısqan organizmler izbe-izligi.

Ózgeriwsheńlik – áwladlarda jańa belgi hám qásiyetlerdiń payda bolıwı.

Parapodiy – kóp túkli saqıynalı qurtlarda denesiniń hár bir segmentinde arnawlı háreket organları – bulşıq etli ósimsheler.

Pinocitoz – grekshe *pino* – “ishemen”, *citoz* – “kletka”) zatlardıń eritpe halında membranadan kletka ishine ótiwi.

Plankton – suwda qalqıp júzip júriwshi organizmler.

Postembriogenez – organizmler ontogeneyinde embrional rawajlanıwdan keyin yaǵníy tuwılıw yamasa máyekten shıǵıwdan baslanatuǵın hám organizm nabıt bolaman degenshe dawam etetuǵın basqısh.

Producent – jaqtılıq energiyasınan paydalanyıp anorganikalıq zatlardan organikalıq birikpelerdi sintezlewshi organizmler.

Prokariot – kletkasında membrana menen shegaralanǵan, yadrosı bolmaǵan yamasa tolıq qáliplespegen organizmler (bakteriyalar).

Protonefridiy – jalpaq qurtlardıń bólip shıǵarıw sistemasi, parenximada jaylasqan ushi jabıq bir qabatlı epiteliy toqımalardan ibarat tarmaqlanǵan túziksheler.

Quyimshaq bezi – suw quşlarınıń quyriǵı tiykarında jaylasqan, may tárizli zat islep shıǵaratuǵın bez.

Reducent – tirishilik iskerligi dawamında organikalıq qaldıqlardı anorganikalıq zatlarga tarqatatuǵın organizmlerdiń (misali, shiritiwshi bakteriyalar, zamarrıqlar).

Reprodukciya (latinscha *re* – “qayta”, “tákirar”, *produksiy* – “jarataman”) – organizmlerdiń ózine uqsaganların jaratiwı yaǵníy kóbeyiwi.

Rizoid – kóp kletkalı hám sporalı ósimlikler gametofitti topıraqqa birlestirip turıwshi bólimi.

Saprofit – geterotrof ažıqlanıwdıń bir tipi, bir neshe basqıstıan ibarat: sińiriw fermentleriniń sırtqı ortalıqqa ajıralıwı, ažıqtıń ferment tásırısında tarqalıwı, tarqalıw ónimlerdiń organizm tárepinen qabil qılınlıwı. Bul ažıqlanıw ayırim bakteriyalar hám zamarrıqlar ushin tán.

Sistema – bir – biri menen óz ara qatnasta hám tíǵız baylanısta bolǵan, bir pútinlikti qurawshi quram bólekler jiyındısı.

Sklerenxima – ólı, qalıń qabıqlı kletkalardan ibarat mehanikalıq toqıma, eki túrge bólinedi: uzın hám jińishke talshiqlar – lub hám aǵashlıq

talshiqları; domalaq sklereid kletkalar.

Sporangiy – sporalı ósimliklerdiń sporaları jetiletugıń organı.

Taksis – erkin háreketlene alatuǵın, misali, bakteriyalar, bir kletkalı ápiwayı organizmler, hátte ósimliklerdiń jinis kletkaları da sırtqı faktorlar (jaqtılıq, ximiyalıq zatlar, kislorod) tásırısında háreketleniwi.

Tallom – suw otlarınıń bir hám kóp kletkadan dúzilgen, toqıma hám organlarǵa bólınbegen delesi.

Teriologiya – biologiyaniń sút emiziwshiler klasın úyreniwshi tarawı.

Tigmotropizm – ósimlik organınıń qattı denege tiyiwi nátiyjesinde, buralıp, ilesip ósiwi.

Tolerantlıq – ekologiyalıq faktorlardıń tiri organizmler jasawı mümkin bolǵan shıdamlılıq shegarası zonası.

Transpiraciya – ósimliklerdiń suwdı puwlandırıw procesi.

Trofikalıq dárejeler – ažıq shınjırında túrliderdiń jaylasqan orni.

Tropizm – fizikalıq, ximiyalıq hám basqa da tásirlewshilerdiń bir tárepleme tásırısında ósimlik organlarınıń sáykes túrde ósiwi.

Vibrissa – sút emiziwshiler awzı hám kózleri átirapında jaylasqan uzın qıllar bolıp, seziw wazıypasin atqaradı.

Japıraqtıń túsiwi – ósimliklerdiń japıraqın tógiw arqalı qısqi tınım dáwirine tayarlanıwi.

Xemotaksi – erkin háreketlene alatuǵın ápiwayı organizmlerdiń ximiyalıq zatlar tásırısında háreketleniwi.

Xromosoma – (grekshe *xroma* – “boyaw”, *soma* – “dene”) yadro bóliniwinen aldın xromatinniń kúshli spirallasıwı, kelteriwi hám juwanlasıwinan payda bolatuǵın struktura.

Zamarrıqlar – tayar ažıqlıq zatlar menen ažıqlanatuǵın geterotrof organizmler.

Zoologiya (grekshe *zoon* – “haywan”, *logos* – “táliymat”) – haywanlar morfologiyası, anatomiyası, fiziologiyası, ekologiyası hám sistematikası haqqındaǵı pán.

O'quv nashri

BIOLOGIYA

Umumiy o'rta ta'lif maktablarining
7-sinfi uchun darslik
(Qoraqalpoq tilida)

Awdarmashi: *Najimov Dauran Genjebayevich*
Redaktor: *Tajatdinova Saltanat Azatbekovna*
Kórkem redaktor: *Sarvar Farmonov*
Texnik redaktor: *Akmal Sulaymonov*
Xudojnik: *Dilmurod Mulla-Axunov*
Operator: *Hilola Sharipova*
Korrektor: *Rzasheva Nargiza Najimaddinovna*

Basiwǵa 00. 00. 2022-jılda ruqsat etildi. Ólshemi 60x84 1/8.
“Cambria” garniturasi. Kegli 12. Ofset baspa.
Shártli baspa tabaǵı 20,46. Baspa-esap tabaǵı 21,59.
Nusqa dana. Buyırtpa №

**Ijaraga berilgen sabaqliq jaǵdayin
kórsetetuǵın keste**

Nº	Oqıwshınıń atı hám familiyası	Oqıw jılı	Sabaqlıqtıń alıngandaǵı jaǵdayı	Klass basshi-sınıń qoli	Sabaqlıqtıń tapsırıl-ǵandaǵı jaǵdayı	Klass basshısınıń qoli
1						
2						
3						
4						
5						
6						

**Sabaqlıq ijaraǵa berilip, oqıw jılı aqırında qaytarıp alınganda
joqarıdaǵı keste klass basshısı tárepinen tómendegı bahalaw
ólshemlerine tiykarlanıp toltilrıldadı:**

Jańa	Sabaqlıqtıń birinshi ret paydalaniwǵa berilgendegi jaǵdayı.
Jaqsı	Muqabası pútin, sabaqlıqtıń tiykarǵı bóliminen ajıralmaǵan. Barlıq betleri bar. Jırtılmaǵan, betleri almastırılmaǵan, betlerinde jazıw hám sızıqlar joq.
Qanaatlandırıralı	Muqaba jelingen, birqansha sızılıp, shetleri qayrlıǵan, sabaqlıqtıń tiykarǵı bóliminen alınıp qalıw jaǵdayı bar, paydalaniwshi tárepinen qanaatlandırıralı ońlangan. Alıngan betleri qayta ońlangan, ayırım betlerine sızılǵan.
Qanaatlandırırsız	Muqabaǵa sızılǵan, jırtılǵan, tiykarǵı bólimnen ajıralǵan yamasa pútkilley joq. Betleri jırtılǵan, betleri tolıq emes, sızıp, boyap taslańgan. Sabaqlıqtı qayta tiklew múmkin emes.